

వాల్మీకి మహర్షి విరచితం

రామాయణం

మూడో సంపుటం - అరణ్యకాండ

వాడుక భాషలో

శ్రీ శ్రీపాద సుబ్రహ్మణ్య శాస్త్రి

వచనానువాదం

పల్లిశర్మ: అద్దేపల్లి అండ్ కో
సరస్వతీ పబ్లికేషన్స్
రాజమహేంద్రవరము

అన్ని హక్కులూ-బా
ప్రకాశకునివి

మొదటి కూర్పు
1956

సం 2-8-0

Printed by Addepally Nageswara Rao
at Saraswathi Power Press
and Published for Addepally & Co., Rajahmundry

సూచన

.....

రామాయణంలో యీ అరణ్యకాండ అంటే, రాముడు మన తెనుగు దేశంలో వుండినప్పుడు జరిగిన గాథ అన్నమాట.

తన అరణ్యవాసం పద్నాలుగేళ్ళలోనూ యేకాద్విమాసాలోతప్ప చాలా కాలం మన దేశంలోనే వున్నాడతను.

ఈప్రదేశం అంతా దండకారణ్యం అప్పుడు.

అదిలో, దండకు డనే వాకరాజు విశాలరాజ్యం యిది.

శుక్రుడు శపించగా మహారణ్యం అయిపోయిందది.

ఇక్కడ మున్యాశ్రమాలూ వున్నాయి, రాక్షసనివేశనాలూ వున్నాయప్పుడు దండిగా.

మన గోదావరి మధురజలాలు సీతారామలక్ష్మణుల సానభుక్త్యాలు.

రాము డనేకనదులు చూశాడు, స్వయంగా వాక నది వొడ్డునే పుట్టి పెరిగి వ్యవహరించాడు కూడా; కాని మన గోదావరి వంటిది మాత్రం మరొకటి కనపడలే దతనికి.

రావణుడు సీత నెత్తుకుపోయిన స్థలం, మన భద్రాచలం దగ్గర వున్న పర్వతాల.

భద్రాచలం వెళ్ళే యాత్రీకుల కదిన్నీ వాక తీర్థక్షేత్రం.

సీత రావణుడి పాలబడడమూ - రాము డిక్కడి రాక్షసుల నందఱు చంపి, నిరాటంకంగా తపస్సు చేసుకోడానికి మహర్షులకు వీర్లు కలిగించడమూ-వీటితో, సీతారామలక్ష్మణులకూ మనకూ అవినాభావం యేర్పడిపోయింది.

మన దేశంలో యీముగ్గురి పేర్లూ లేని పూళ్ళే కాదు - ఇళ్ళే లేవు.
నాలుగయినా కొంప లొకచోట వున్నాయంటే, అక్కడ రామా
లయం వుండన్నమాటే.

మోక్షసాధనాల్లో రామభజన మనకు ప్రధానం.

మన రామదానూ, మన త్యాగరాజూ రామభజన చేసుకోడానికి,
శాస్త్రీయ మైన గొప్ప గేయవాఙ్మయం యిచ్చిపోయారు మనకి.

కర్ణాటకసంగీతాని కదే లక్ష్యసంపద యిప్పుడు.

మన దగ్గిరచుట్టం అయిన రాముడు మహావీరుడూ, ప్రకృతి
సౌందర్యపిచాసీ, దుష్టశిక్షకుడూ, శిష్టరక్షకుడూ, ముఖ్యంగా, విప్ర
లంభశృంగారి యోగిన్నీ.

రాజ్యభ్రంశం అతనికి దుఃఖకారణం కాలేదు.

వననాసమున్నూ అతనికి భేదహేతువు కాలేదు.

సీతావియోగమే అతని గుండెలు పగలగొట్టింది.

సీతను తలుచుకుని అత నేడ్చిన యేడ్పు కవిత్వానికి పరమావధి.

పురుషుడి కుండవలసిన రసస్నిగ్ధతకున్నూ అది పరాకాష్ఠ.

పురుషుడు తాను చేసుకున్న స్త్రీయెడల కనపరచివలసిన ఆత్మీయత
కున్నూ అది అవతలి వొడ్డు.

మనుష్యజన్మకు అదే ప్రధాన మైన గమ్యం.

ఇక్కడ వుండినంతకాలమూ రాముడి జీవితంలో ఇలాంటి విశుద్ధ
మానత్వమే భాసించింది.

భీతను మనలో నొక డయిపోడాని కదే కారణం.

బుద్ధి వున్నవాడి మానవతకు పరిణామం దేవత్వమే అని నిరూపించాడు చివరికి మన కతను.

ఏదయినా అనందర్థం వస్తే, మనలో ప్రతీప్రీతి-ప్రతీ పురుషుడూ-ఆబాలగోపాలమూ “రామరామా” అంటారే గాని మరో దేవుణ్ణి తలుచుకోరు.

రామసప్తాహాలూ, సామ్రాజ్యపట్టాభిషేకాలూ ఇక్కడ నిత్యోత్సవాలు.

భరతఖండంలో వొక్క మన తెనుగుదేశం మాత్రమే సీతారామ కల్యాణవైభవాలతో పచ్చతోరణం అయిపోతుంది దీచివరినుంచి ఆచివరికి.

దాని కొంచెం ముందువెనకలుగానే మన దేశంలో వివాహాల సరిరంభం.

దయనీయమైన సీతారాముల కరుణామయజీవితాని కిది రంగస్థలం కావడమే మన భవభూతి ఉత్తరరామచరితం రచించడానికి హేతువు.

సంయోగశృంగారం గొప్పదే; కాని, విప్రలంభశృంగారంలో వున్నంత రసస్నిగ్ధతా లే దందులో, అంత స్పందనశీలమూ కా దది.

కనకనే రామాయణం అంటే మనకు మక్కువ యెక్కువ.

ఆరామాయణాని కంటకీ యీ అరణ్యకాండ ఉత్కృష్టమూ, దాని గాథ అంతా యిక్కడిదే కావడం మన అదృష్టమూను.

రాజమండ్రి }
1-2-1956

శ్రీ పాద సుబ్రహ్మణ్యశాస్త్రి
అనువాదకర్త

విషయ సూచిక

—000—

విషయం

పేజీ

౧	రాముడు దండకారణ్యంలో ఒక మున్యాశ్రమం చేరడం	1
౨	విరాధుడు నీతను పట్టుకోడం ...	3
౩	నీతను విడిచి విరాధుడు రామలక్ష్మణులను ఎత్తుకుని బయలుదేరడం ...	5
౪	రామలక్ష్మణులు విరాధుణ్ణి గోతిలో పూడ్చిపెట్టడం	8
౫	రాముడు చూస్తుండగా శరభంగుడు బ్రహ్మలోకానికి పోవడం ...	10
౬	రాముడు మునులకు అభయదానం ఇవ్వడం ...	13
౭	రాముడు సుతీక్షాశ్రమం ప్రవేశించడం ...	15
౮	రాముడు మునుల ఆశ్రమాలు చూడడానికి బయలుదేరడం	17
౯	నీత రాముణ్ణి ఆయుధాలతో బయలుదేర వద్దనడం	18
౧౦	మునులకు మాటయిచ్చిన సంగతి రాముడు నీతకు చెప్పడం	21
౧౧	రాముడు పంచాపరసం చేరడం ...	22
౧౨	అగస్త్యుడు రామునకు దివ్యాయుధాలు ఇవ్వడం...	29
౧౩	అగస్త్యుడు రాముణ్ణి పంచవటిలో నివసించమని చెప్పడం	31
౧౪	నీత రామలక్ష్మణులు జటాయువును కలుసుకోడం	34
౧౫	పంచవటిలో పర్ణశాల ...	36
౧౬	రాముడు గోదావరిలో స్నానం చెయ్యడం ...	38
౧౭	రాముని దగ్గరికి శూర్పణఖ రావడం ...	42
౧౮	లక్ష్మణుడు శూర్పణఖ ముక్కు చెవులూ కొయ్యడం	44
౧౯	శూర్పణఖ ఖరునితో తనభంగపాటు చెప్పకోవడం	46
౨౦	రాముడు ఖరుని అనుచరులను సంహరించడం ...	48
౨౧	నవ్వు శూరుడవు కావని శూర్పణఖ ఖరుణ్ణి నిందించడం	49
౨౨	పద్మాలుగువేలరాక్షసులతో ఖరుడు రాముని మీదికి బయలుదేరడం ...	51
౨౩	రాక్షసులకు దారిలో దుర్నిమిత్తాలు తోచడం ...	53

౨౪	రాముడు రాక్షసులను ఎదిరించి నిలవడం	...	55
౨౫	రాముడు ఖరుని సైన్యం నాశనం చెయ్యడం	...	57
౨౬	సైన్యం అంతా నశించగా ఖరుడే రామునిమీద పడడం		60
౨౭	రాముడు త్రిశిరుణ్ణి సంహరించడం	...	63
౨౮	రాముడు ఖరుణ్ణి విరధుణ్ణి చెయ్యడం	...	64
౨౯	రాముడు ఖరుని గద నాశనం చెయ్యడం	...	66
౩౦	రాముడు ఖరుణ్ణి సంహరించడం	...	68
౩౧	అశంపనుడు లంకకు వెళ్ళి జరిగిందంతా రావణునకు చెప్పడం		71
	మారీచుడు బుద్ధిచెప్పి రావణుణ్ణి వెనక్కి పంపెయ్యడం		74
౩౨	శూర్పణఖ రావణుని దగ్గరికి వెళ్ళడం	...	76
౩౩	శూర్పణఖ రావణుణ్ణి నిందించడం	...	78
౩౪	సీతను తైచ్చకోమని శూర్పణఖ రావణునకు బోధించడం		81
౩౫	రావణుడు మల్బే మారీచుని దగ్గరికి వెళ్ళడం	...	83
౩౬	రావణుడు మారీచుణ్ణి మాయలేడి కమ్మనడం	...	87
౩౭	మారీచుడు రాముని శక్తిసామర్థ్యాలు చెప్పి రావణుణ్ణి మందలించడం	...	88
౩౮	మారీచుడు తాను బతికి బయటపడ్డ సంగతి చెప్పడం		91
౩౯	మారీచుడు తానుపొందిన పరాభవం మరొకటి చెప్పడం		94
౪౦	చెప్పినట్టు చెయ్యమని రావణుడు మారీచుణ్ణి నిర్బంధించడం		96
౪౧	మారీచుడు రావణునకు గట్టిగా హితం చెప్పడం		98
౪౨	సీత మాయలేడిని చూడడం	...	100
౪౩	రాముడు లేడికోసం బయలుదేరడం	...	102
౪౪	రాముడు మాయలేడిని చంపి వెనక్కి బయలుదేరడం		106
౪౫	లక్ష్మణుడు రామునికోసం బయలు దేరడం	...	108
౪౬	రావణ దర్శనం	...	111
౪౭	రావణుడు తనసంగతి చెప్పి సీతని తనతో రమ్మనడం		114
౪౮	రావణుడు భయపెట్టగా, సీత గట్టిగా తిరస్కరించడం		118
౪౯	రావణుడు సీతను రథంయెక్కించుకుని బయలుదేరడం		120
౫౦	జటాయువు రావణుణ్ణి అడ్డుకోడం	...	123

గీ.౧	రావణునితో ఘోరయుద్ధంచేసి జటాయువు రెక్కలు తెగి పడిపోవడం ...	125
గీ.౨	రావణుడు సీత నెత్తుకుని మళ్ళీ బయలు దేరడం ..	129
గీ.౩	సీత రావణుణ్ణి గర్వించడం ...	132
గీ.౪	రావణుడు సీతను లంకలో ప్రవేశపెట్టడం ...	133
గీ.౫	రావణుడు తన్నేలు కోమని సీతను కోరడం ...	135
గీ.౬	రావణుడు సీతని అశోకవనంలో వుంచడం ...	138
గీ.౭	రాముడు వెనక్కి బయలుదేరి లక్ష్మణుణ్ణి కలుసుకోడం	141
గీ.౮-గీ.౯	రాముడు భయపడుతూ ఆశ్రమానికి రావడం ...	142
౬౦	రాముడు సీతకోసం దుఃఖించడం ...	145
౬౧	రాముడు సీతకోసం పర్వతప్రదేశాలన్నీ వెతకడం	148
౬౨	రాముడు సీతను తలుచుకుని తలుచుకుని దుఃఖించడం	150
౬౩	సీతను తలుచుకుని ఏమిటేమిటో అనుకుంటూ రాముడు దుఃఖించడం ...	152
౬౪	రాముడు కూలివడ్డ రావణ రథాదులు చూడడం	154
౬౫	లక్ష్మణుడు రాముణ్ణి శాంతింపచెయ్యడం ...	158
౬౬	కాళ్ళు పట్టుకుని లక్ష్మణుడు రాముణ్ణి ప్రార్థించడం	160
౬౭	రాముడు జటాయువును చూడడం ...	161
౬౮	రాముడు జటాయువునకు అగ్నిసంస్కారం చెయ్యడం	163
౬౯	రామలక్ష్మణులు కబంధుణ్ణి కలుసుకోవడం ...	166
౭౦	రామలక్ష్మణులు కబంధుని జబ్బలు నరకడం ...	170
౭౧	కబంధుడు తన వృత్తాంతం చెప్పడం ...	171
౭౨	రామునకు కబంధుడు సుగ్రీవుని సంగతి చెప్పడం	174
౭౩	రామునకు కబంధుడు ఋశ్యమూకమార్గం చెప్పడం	176
౭౪	రాముణ్ణి నేవించి శబరి స్వర్గానికి పోవడం ...	179
౭౫	రాముడు పంపానరస్సు చేరుకోవడం ...	181

రా మా య ణ ం

అ రణ్య కాం డ

రాముడు దండకారణ్యంలో ఒక మున్యాశ్రమం చేరడం

సీతా, లక్ష్మణుడూ వెంట వస్తూవుండగా, మహాధైర్యశాలీ దుర్ధర్షుడూ అయిన రాముడు మహారణ్యాలలో వాకటయిన దండకారణ్యం ప్రవేశించాడు. అదిలో దండకు డనే వాక రాజు విశాలరాజ్యం అది. అయితే, శుక్రశాపం తగిలి అది మనుష్యులు చొరరాని వాక మహారణ్యం అయిపోయింది.

ప్రవేశించి ప్రవేశించడంతోనే రాముడు ఆదండకారణ్యంలో వాక మునిపల్లె చూశాడు. ఆమునిపల్లెలో ప్రతీవర్ణశాలముందూ చక్కగా అలికి ముగ్గులు తీర్చారు. అక్కడక్కడ కుశలు ఆరబెట్టుకున్నారు. ఎక్కడచూసినా చక్కగా వుతికిన నారచీరలు ఆరుతున్నాయి. రకరకాల జంతువులూ పక్షులూ అక్కడ చాలా వుల్లాసంగా వున్నాయి. సకలప్రాణులకూ అది నిరపాయ మైన వాసస్థలం అయివుంది.

అపరూప మైన బ్రహ్మవర్చస్సుతో నిండి, అది, మధ్యందిన సూర్యమండలం లాగ చూడ శక్యం కాకుండా వుంది. ప్రతీదినమూ అప్పరసలు వచ్చి, ఆమునులను పూజించి నృత్యం చేసి వారి నానంద పెడుతూ వుంటారు.

మహారణ్యాలలో వుండే రకరకాల ఫలవృక్షా లన్నీ అక్కడ విరగకాసి వున్నాయి. ఆ పల్లెలో వుండిన అగ్నిహోత్ర గృహాలు

చాలా పెద్దవి. అవి దర్భలతోనూ, నమిధలతోనూ, స్రుక్ష్మవాలతోనూ, కృష్ణాజినాలతోనూ, నీళ్ళబిందెలతోనూ, కందమూల ఫలాలతోనూ నిండి వున్నాయి. ఎక్కడ చూసినా హోమాల్నూ భూతబలులూ జరుగుతున్నాయి. వేదఘోష శ్రావ్యంగా వినవస్తోంది. ఎటుచూసినా పూలచెట్లు తెగపూసి వున్నాయి. అక్కడ వుండిన విశాలతేటాకం కలవలతోనూ, తామరపువ్వులతోనూ నిండివుంది. అక్కడి మునులందరూ సూర్యబింబంలాగా, అగ్నిహోత్రం లాగా ప్రకాశిస్తున్నారు. వారు కందమూలఫలాలు మాత్రమే భుజిస్తారు. నారచీరలూ, కృష్ణాజినాలూ, మట్టుకే ధరిస్తారు.

ఆముసులకు పూజ్యులైన పరమర్షులున్నూ అక్కడ యెందరో వున్నారు. వారందరూ నియతాహారులు. పుణ్యమూర్తులు. బ్రహ్మజ్ఞానసంపన్నులైన బ్రాహ్మణులున్నూ అక్కడ చాలామంది వున్నారు. వారందరూ నిరంతరము వేదఘోష చేస్తూ వుంటారు.

ఇలాంటి మునులతోనూ, మహర్షులతోనూ, బ్రాహ్మణోత్తములతోనూ నిండి ఆమునిపల్లె బ్రహ్మలోకం అంత ప్రసిద్ధిపొందింది. మహాతేజశ్శాలి అగున రాముడు ధనుస్సు ఎక్కు దించేసి నవినయంగా ఆశ్రమం ప్రవేశించాడు. చంద్రుడు లాగ తేజరిల్లుతున్న రాముణ్ణి యశస్విని అయిన సీతనూ, లక్ష్మణుణ్ణి చూసి దివ్యజ్ఞానసంపన్నులైన ఆశ్రమవాసు లందరూ మంగళాశీర్వాదాలు చేస్తూ యెదురు వెళ్ళారు. రాముని సమవిభక్తాంగ సౌందర్యమూ, వర్చస్సు, సౌకుమార్యమూ, సువేషమూ చూసి ఆపల్లెలో వుండినవా రందరూ ఆశ్చర్యచకితులైనారు. జగన్మోహన దివ్యమంగళవిగ్రహులైన సీతనూ లక్ష్మణుణ్ణి చూసిన్నీ వారు చాలా ఆశ్చర్యపడ్డారు.

మహాభానులైన ఆమునిపల్లెవాసు లందరూ అతిథిగా వచ్చిన - మహాభానులైన రాముణ్ణి ఒక పర్వతాలలో ప్రవేశపెట్టి అర్ఘ్య

పాద్యాదికంతో యథాశాస్త్రంగా పూజించారు. మరిన్ని వారు “ఇదే ఆశ్రమం. ఇవే పుష్పాలు. ఇవే ఫలాలు” అని ప్రాంజలులై నివేదించి “రామా! నువ్వు రాజపు. దుష్టశిక్షకుడవు. గురుకుడు. వర్ణాశ్రమధర్మపరిపాలకుడవు. అంచేత మా కందంకి నువ్వు శరణ్యం. పూజ్యుడవున్నా. రామువా! రాజంటే ఇంద్రుని నాల్గవలలో వొక అంశ, కనక, రాజు సకలభోగాలూ అనుభవించడానికి అర్హుడు. మేమందరమూ నీరాజ్యంలో నివసిస్తున్నాము. కనక, నీరక్షణ పొందడానికి మా కధికారం వుంది. సగరంలో వుండినా అరణ్యాలలో ఉండినా నువ్వే మాకు రాజపు. మేము జితేంద్రియులు. జితక్రోధులం. మాకెవ రెంత అవకారం చేసినా మాకు మేము వారిని దండించం. మేము నీబిడ్డలం. కనక, నువ్వు మమ్మెప్పుడూ రక్షిస్తూ వుండాలి” అని విన్నవించి, పూలతోనూ పళ్లతోనూ సీతాలక్ష్మణులతో కూడా రాముణ్ణి పూజించి అనేకవిధాల సంతృప్తిపరచారు.

9

వి రాధు డు సీ త ను పట్టు కో డం

మర్నాడు సూర్యోదయం కాగానే తమకు అతిథిసత్కారాలు చేసిన ఆశ్రమవాసుల సెలవు పొంది రాముడు అడవికి బయలుదేరాడు. అది చాలాభయంకర మైన కీకారణ్యం. అన్నిరకాల క్రూరజంతువులూ ఆమహానాథ్యంలో వున్నాయి. లేళ్లు దుప్పలు మొదలైన సాధుజంతువులున్నా తండోపతండాలుగా వున్నాయి. అనేకమహావృక్షాలు కూలిపోయివున్నాయి. ఎంతోదూరం వ్యాపించివుండిన లతలున్నా చాలా నలిగిపోయివున్నాయి. అక్కడ చెరువు లేనో వున్నాయి! కాని అన్ని చూడశక్యం కాకుండా వున్నాయి.

రాముడు సీతతోనూ లక్ష్మణునితోనూ ఆకీకారణ్యం ప్రవేశించిన వెంటనే వాక రాక్షసుడు కనపడ్డాడు. వాడు గొప్పవర్వతశిఖరం లాగ వున్నాడు. వాడి మాట వురిమివట్టుంది. వాడింతవరకూ ఎందరో సరులను భక్షించివున్నాడు. మిడిగుడ్లతో వాడి ముఖం మహాభయంకరంగా వుంది. పొడుగ్గా, వికృతంగా, వంకరటింకర్లుగా, చాకిబానంత కడుపుతో చాలాభీభత్సంగా వున్నాడు వాడు.

ఈరూపానికి సాయం వాడు పులితోలు చుట్టబెట్టుకున్నాడు. అది అప్పుడే తీసింది. ఇంకా రక్తమా కొవ్వు కారుతూనే వుంది. వాడు సావకాశంగా కూచుని తినడానికి ఇనపశూలానికి మూడు సింహాలనూ, నాలుగు పులులనూ, రెండు తోడేళ్లనూ, పదిజింకలనూ, పెద్దదంతం గల యేనుగుతల వొకటి గుచ్చి బుజానపెట్టుకుని వున్నాడు.

సీతనూ, రాముణ్ణి, లక్ష్మణుణ్ణి చూశాటప్పటికి వాడు అగ్గయి పోయాడు. వెంటనే ఆకాశం చిల్లులుపడేటట్టు అరుస్తూ, భూమి వాణికి పోయేటట్టు అడుగులు వేసుకుంటూ వచ్చి గభీమని సీతనుపట్టుకుని చంక పెట్టుకుని “విల్లంబులూ ఖడ్గాలూ ధరించి భార్యతో కూడా వచ్చారు మీరెవరురా? ఇది నానివాసం. ఆయువు మూడి మీరిక్కడికి వచ్చారు. మునివేషాలు వేసుకువచ్చారు కాని మిమ్ము నేను సహించను. నావేరు విరాధుడు. నేను మునులను చంపి భక్షిస్తూ ఈవనంలో స్వేచ్ఛగా వుంటున్నాను. ఈపిల్ల చాలా చక్కగా వుంది. కనక నాకు పెళ్లా మయి వుంటుంది. మీర క్తమాత్రం నేను తాగేస్తాను” అంటూ పరవళ్లు తొక్కాడు.

వాణ్ణి చూసి, వాడి మాటలు విని, వాడిచేతుల్లో చిక్కి సీత గాలి వాసలో అరటిచెట్టులాగ వాణికిపోతూ కొయ్యలయిపోయింది. అది చూడగానే రామునకు నోరెండిపోయింది; కాని యెలాగో ప్రకృతి స్థైర్యం అతికష్టమిద మాట తెచ్చుకుని లక్ష్మణునితో “తమ్ముడా!

జనకమహారాజు కూతురూ, నాభార్య అయిన సీత కెలాంటి గతి పట్టిందో చూడూ. వరంకోరినప్పుడు కైక యేమి భావించిందో అది యిప్పుడే మనకి సంగభవించింది. కైక తన కొడుక్కి రాజ్యం కావాలని పూరుకుందా? నేను వనవాసం చెయ్యాలనడంలో ఆమె వుద్దేశం యేమిటో గ్రహించావా? అరణ్యాలలో సీత కెలాంటి ఆపత్తు రాక తప్ప దనీ, దానిమీద నేను సర్వనాశనం అవుతా ననీ, అలా అయితే తన కొడుకు రాజ్యం నిష్కంటకం అవుతుం దనీ ఆమె పూహ. నిజంగా ఇప్పుడు కైక పూహ నెరవేరింది. నాయనగారిని విడిచివుండి సందుకూ, నాకు రాజ్యం లేకుండా పోయినందుకూ దుఃఖం లేదు ; కాని సీతను మరొకడు తాకడం నాకు దుస్సహంగా వుంది ” అంటూ కళ్లల్లో నీళ్లు పెట్టుకున్నాడు.

అది చూసి లక్ష్మణుడు క్రుద్ధుడై కాలసర్పంలాగ రోజుకుంటూ “అన్నా! నువ్వు సకలజగత్తుకూ నాథుడవు. దేవేంద్రునితో సమానుడవు. నీసేవకుణ్ణి నేనుండగా నువ్వనాథ లాగ యెందుకు దుఃఖిస్తావు? నేనేక్క బాణంతో క్రూరరాక్షసు డైన యీవిరాధుణ్ణి కూలగొడతాను. భూదేవి వీడి కవోష్ణరక్తం తృప్తిగా పానంచేస్తుంది. కైక తన కొడుక్కి రాజ్యం కావాలన్నప్పుడు నాకు భరతునిమీద వచ్చిన కోపం అంతా యిప్పుడు డీవిరాధునిమీద, ఇంద్రుడు పర్వతం మీద వజ్రాయుధం విడిచినట్టు విడిచిపెడతాను ” అని గర్జించాడు.

3

సీతను విడిచి విరాధుడు రామలక్ష్మణులను ఎత్తుకుని బయలుదేరడం రామునితో ఇలా అని లక్ష్మణుడు విరాధుణ్ణి చూసి వికటంగా నవ్వుతూ “ఎవడవురా నువ్వు?” అని అడిగాడు. అందు కా విరా

ధుడు “నే నడిగిందే మీరడుగుతున్నారు. మీరెవరు? ఎక్కడికి వెడతారు?” అని యెదు రడిగాడు. దానిమీద రాముడు “మేము ఇత్థాకువంశీయులం. క్షత్రియులం. దశరథమహారాజు కొడుకులం. మానాయనగారి అజ్ఞచొప్పున మేము వనవాసం చెయ్యడానికి వచ్చాము. మరి నువ్వెవడవు? ఈదండకారణ్యంలో యెందుకున్నావు?” అనడిగాడు.

అది విని సత్యపరాక్రముడైన రాముణ్ణి చూసి విరాధుడు “రామా, విను. నాతండ్రి జయుడు. నాతల్లి శతవ్రాత. రాక్షసులందరూ నన్ను విరాధు డని పిలుస్తారు. ఎలాంటి శస్త్రంతోనూ ఎవరూ కూడా నన్ను నరకలేరు. చీల్చలేరు. చంపలేరు. ఘోరతవస్సు చేసి మెప్పించగా బ్రహ్మదేవుడు నాకీవరం అనుగ్రహించాడు. మీరు ఈసుందరినీ, దీనిమీది ఆశా విడిచి వెళ్లిపొండి. పరుగెత్తి పొండి. లేకుంటే మాట శక్కదు. నిజానికి మీప్రాణాలతో నాకేమీ వనిలేదు” అంటూ పురిమాడు.

ఈమాటలు విన్నప్పటికి రాముడు అగ్నిహోత్రం అయిపోయాడు. “తుచ్చుడా! ఉత్తమకులస్త్రీమీద ఆశపెట్టుకుని నువ్వు చాలా నీచమైన కోరిక కోరుకుంటున్నావు. ఇది నీమరణానికి కారణం అవుతుంది. నాయెడట నువ్వు ప్రాణాలతో పోలేవు” అని గర్జించి అతను, వెంటనే ధనుస్సు ఎక్కుపెట్టి కరుకుబాణాలు తొడిగి లాగి విరాధుణ్ణి కొట్టాడు. ఇలాగ అతను ఏడు బాణాలు విడిచాడు. అవి గరుత్మంతుడులాగ వాయువేగంతో వెళ్లి విరాధుణ్ణి నాటుకున్నాయి. నెమలి రెక్కల పుంఖాలు గల ఆబాణ లేడూ విరాధుని శరీరం దూసుకు పోయి వాడిరక్తంతోతడిసి అగ్నిజ్వాలల్లాగ నేలమీద పడ్డాయి.

ఇదెట్లు తిని వాడు మిక్కిలి కోపించి నీతను కిందదింపి శూలం పుష్పకుని భూమునిమీదా, లక్ష్మణునిమీదా పురికాడు. శూలం

పుచ్చుకుని వాడు ముందు కురికినప్పుడు నోరు తెరుచుకుని మృత్యువే
మీదపడ్డట్టుంది. అప్పుడు రామలక్ష్మణులు వాడిమీద శరవర్షం
కురిశారు. అందుకు వికటంగా నవ్వి వాడు వొట్టవీరుచుకున్నాడు.
రాఘవుల బాణాలు వాడి శరీరంలోనుంచి కిందపడిపోయాయి.

వరమహిమవల్ల అంతట ఆవిరాధుడు ప్రాణాలుహృదయంలో భద్ర
పరుచుకుని, మళ్ళీ శూలం పుచ్చుకుని రామలక్ష్మణులమీది కురికాడు.
ఆశూలం ఆకాశాన దావాగ్నిలాగ మెరిసింది. రెండుబాణాలతో
రాముడు దాన్ని ముక్కలు చేసేశాడు. ఆశూలం వజ్రాయుధంతో
ఇంద్రుడు కొట్టగా పడిపోయిన మేరుపర్వతశిఖరం లాగ భూమిమీద
పడిపోయింది. అప్పుడు విరాధుడు మళ్ళీ మీది కురకగా నల్లతా
చులవంటి ఖడ్గాలతో దెబ్బమీద దెబ్బచొప్పన కొట్టారు. అందు
కా విరాధుడు మిక్కిలీ రాద్రుడై పర్వతాలలాగ చలించకుండా నిలిచి
వుండిన రామలక్ష్మణులను చేతులలో యిరికించుకుని బయలుదేరాడు.

దానిమీద రాముడు “తమ్ముడా! వీడిదారిని మనలను తీసుకు
పోవడం మంచిదే. ఏమంటే? వీడు మనం వెళ్ళవలసిన దారినే
బయలుదేరాడు” అని లక్ష్మణునితో అన్నాడు. అప్పుడు విరాధుడు
వారినిద్దరినీ భుజాలమీద యెక్కించుకుని పిడుగులు పడుతున్న ట్టురిమి
అరణ్యంలోకి బయలుదేరాడు. ఆఅరణ్యం సీలజీమూతంలాగ దట్టంగా
వుంది. అందులో ఆకాశం అంటుతూ రకరకాల చెట్లు ఎన్నో
వున్నాయి. చిత్రవిచిత్ర లైన పక్షులు కూడా అందులో లక్షలూ
కోట్లూ వున్నాయి. నక్కలకు లెక్కలేదు. కాలసర్పాలున్నూ
అసంఖ్యాకంగా వున్నాయి. ఆఘోరారణ్యంలో వాడు నిరాటంకంగా
నడిచిపోసాగాడు.

రామలక్ష్మణులు విరాధుణ్ణి గోతిలో పూడ్చిపెట్టడం

విరాధు డలాగ రాముణ్ణి లక్ష్మణుణ్ణి యెత్తుకుపోతూ వుండడం చూసి చేతులు నలుపుకుంటూ “నారాముడు సత్యవాది. శీలవంతుడు. శుచి. రాద్రాకారు డైన యీరాక్షసుడు లక్ష్మణునితో కూడా నారాముణ్ణి తీసుకుపోతున్నాడు. నన్నిక తోడేళ్లా, పులులూ, చిరుతలూ మింగేస్తాయి” అనుకుని “ఓరాక్షసుడా. నీకు దండాలు. రాముణ్ణి లక్ష్మణుణ్ణి విడిచిపెట్టి నన్ను తీసుకుపో” అంటూ నీతి గాంతెత్తి యేడ్చింది.

అది విని రాముడూ లక్ష్మణుడూ “ఇక యీరాక్షసుణ్ణి త్వరగా సహరించివెయ్యాలి” అనుకున్నారు. వెంటనే లక్ష్మణుడు వాడి యెడమచెయ్యి నరికేశాడు. ఆ వెంటనే రాముడు కుడిచెయ్యి నరికేశాడు. దాంతో విరాధుడు నీలమేఘంవంటి పర్వతశిఖరం నేలకూలినట్టు బొబ్బలుపెడుతూ పడిపోయాడు. వెంటనే రాముడూ లక్ష్మణుడూ వాణ్ణి కాళ్ళతో తన్నారు. పిడికిళ్ళతో కుమార్తారు. మోకాళ్ళతో పొడిచారు. నేలమీద ఇటూ అటూ దొర్లించి పచ్చడి చేశారు. బాణాలతో తూట్లు పొడిచారు. కత్తులతో నరికారు. అయినా వాడు చావలేదు.

అది చూసి రాముడు “తమ్ముడా! తపోమహిమవల్ల యేమి చేసినా వీడు చావకుండా వున్నాడు. కనక గొయ్యిలోని వీణ్ణి పాతి పెట్టేదాం” అన్నాడు. ఆమాటమీద విరాధుడు “రామా, నువ్వు మహేంద్రునితో సమానుడవు. నీచేతిలో నేను చచ్చిపోయాను. అజ్ఞానంవల్ల మొదట నీసంగతి నేను తెలుసుకోలేకపోయాను. కౌసల్య కడుపుచల్లగా, నువ్వు మహానుభావుడవు. నీసంగతే కాక లక్ష్మణుని

సంగతీ, సీతసంగతీ కూడా నాకిప్పుడు తెలిసివచ్చింది. నేను తుంబురు డనే గంధర్వుణ్ణి. కుబేరుని అధికారవర్గంలో వాకణ్ణి. అయితే, రంభని విడిచివెళ్ళలేక నేను నావిధులు అశ్రద్ధచేశాను. అందుకు కోపించి నాప్రభువైన కుబేరుడు ఇలాగ రాక్షసుడ వయిపొమ్మని నన్ను శపించాడు, “దశరథమహారాజు కొడుకైన రాముడు నిన్నెప్పుడు యుద్ధంలో సంహరిస్తాడో అప్పుడు నీకు శాపం తొలగిపోతుంది. మళ్ళీ నువ్వు స్వర్గానికి వస్తావు” అని కుబేరుడు నాకు శాపాంతం కూడా అనుగ్రహించాడు. అలాంటినేను సీతనుగ్రహంవల్ల ఘోరశాపవిముక్తు ణ్ణయినాను. ఇదే నేను స్వర్గానికి వెళ్ళిపోతాను. మీకు షేమం అగుగాక” ఇక్కడికి ఒకటిన్నర ఆమడల దూరాన ధర్మాత్ముడైన శరభంగమహర్షి వున్నాడు. సూర్యనన్నిభుడైన ఆమహర్షి ఆశ్రమానికి నువ్వు త్వరగా వెళ్లు. అతను నీకు పకల శ్రేయస్సులూ కలిగిస్తాడు. గొయ్యితీసి పూడ్చిపెట్టడం రాక్షసులకు కులధర్మం. కనక, నన్ను గోతిలో పూడ్చిపెట్టి వెళ్లు. అలా చేస్తే నాకు పుణ్య లోకాలు లభిస్తాయి” అని చెప్పాడు.

అది విని రాముడు “ఏనుగును పూడ్చిపెట్టాలంటే యెంత గొయ్యి కావాలో అంతగొయ్యి తవ్వు” అని లక్ష్మణునితో చెప్పి, విరాధుణ్ణి కదలకుండా కంఠం తొక్కిపట్టి నుండున్నాడు. అప్పుడు గునపం పుచ్చుకుని లక్ష్మణుడు విరాధుని పక్కనే పెద్దగొయ్యి తవ్వాడు. వెంటనే అన్నదమ్ము లిద్దరూ విరాధుణ్ణి గోతిలోకి తోసివేసి రాళ్లతో పూడ్చివేశారు. గోతిలో పడతోసినప్పుడు విరాధుడు అడవి అంతా దద్దరిల్లిపోయేటట్టు పెడబొబ్బలు పెట్టి చివరికి స్వర్గానికి వెళ్ళిపోయాడు.

ఘోరయాపుడూ, దురంతకుడూ అయిన విరాధుడు ఈవిధంగా చనిపోయినందుకు రామలక్ష్మణులు చాలా సంతోషించారు. మరీన్నీ

వారు భూమికి వచ్చిన సూర్యుడు లాగా, చంద్రుడు లాగా, భాసిస్తూ, మళ్ళీ ధనుర్వాణాలు ధరించి నీతను వెంటబెట్టుకుని మహాత్మా హంతో అడవిలో ముందుకి సాగారు.

X

రాముడు చూస్తుండగా శరభంగుడు బ్రహ్మలోకానికి పోవడం

భీమబలుడైన విరాధుణ్ణి అలా చంపి, రాముడు, నీతను కాగిలించు కుని పూడించి, దీప్తతేజుడైన లక్ష్మణునితో “తమ్ముడూ చొర శత్రుం కాని యీ అరణ్యంలో చాలా అపాయకరంగా వుంది. మనకి వసవాసానుభవం లేదు ; కనక, మనం త్వరగా శరభంగా శ్రమానికి వెళ్ళిపోదాం” అని చెప్పి బయలుదేరాడు.

శరభంగుడు దేవతలకున్నా దుర్లభ మైన మహాప్రభావం గలవాడు. బ్రహ్మసాక్షాత్కారం పొందినవాడు. రాముడు నీతా లక్ష్మణులతో అతని ఆశ్రమం సమీపించాటప్పటికి అద్భుత మైన గొప్పవస్తు వొకటి కనపడింది.

అక్కడికి దేవేంద్రుడు వచ్చివున్నాడు. సూర్యుడు లాగా అగ్ని హోత్రం లాగా వెలిగిపోతున్నా డతను. అతను వెలలేని ఆధరణాలూ మిలమిల మెరిసిపోయే తెల్లని వస్త్రాలూ ధరించివున్నాడు. అచ్చంగా అతనిలాగే వుండినవా రెండరో పరివేష్టించి అతణ్ణి నేవిస్తున్నారు. అతని రథం అప్పుడే ప్రదయించిన సూర్యబింబంలా వుంది. గుర్రాలు నీలమణుల్లాగ మిలమిల్లాడుతున్నాయి. అతని ఛత్రం తెల్లగా పాండురమేఘంలా వుంది. చంద్రమండలం లాగ మెరుస్తోంది. రకరకాల దండలతో అది చాలా చక్కగా వుంది. బంగారుకామ లున్న చామ రాలూ వీవనలూ పుచ్చుకుని దేవతాస్త్రీలు అతణ్ణి నేవిస్తున్నారు.

గంధర్వులూ, దేవతలూ, సిద్ధులూ, అనేకమంది మహర్షులూ. ఆకాశాన వుండిన ఆయింద్రుణ్ణి రసవంతంగా కొనియాడుతున్నారు. మరిన్ని, ఆదేవేంద్రుడు, రథందిగి భూమి అంటకుండా అంతరిక్షంలోనే నిలిచి శరభంగమహర్షితో మాట్లాడుతున్నాడు.

అది చూసి, ఆరథం చూపిస్తూ రాముడు లక్ష్మణునితో “తమ్ముడా! మధ్యందినసూర్యుండలం లాగ ఆకాశాన మెరిసి పోతున్న ఆరథం చూడూ. మహేంద్రుని గుర్రాలనుగురించి మనం చాలా సంగతులు విన్నాం. అవే ఆగుర్రాలు. రథం చుట్టూ వుండిన పురుషుల్ని చూశావా? వారందరూ సవయూవసులు. కుండలాలూ ఖడ్గాలూ ధరించి వున్నారు. వారి వక్షస్థలా లెంత విశాలంగా వున్నాయో చూడూ. పరిఘల్లా వున్నాయి వారి చేతులున్నూ చూడూ. ఎర్రని పట్టుబట్టలు కట్టుకుని వారందరూ పెద్దపులులూ అన్నట్టు చూడశక్యం కాకుండా వున్నారు. అందరికీ మెడలో గొప్ప గొప్ప రత్నహారాలున్నాయి. వారందరూ కూడా ఇరవై అయిదు సంవత్సరాలకు లోపుగా వున్నారు. ఇది దేవతలకు తరచి వయస్సు అన్నమాట. పెద్దపులుల్లాగే వుండినా వారందరూ చాలా ముచ్చటగా వున్నారు సుమా. ఆతేజశ్శాలి యెవరో తెలుసుకుని వస్తాను. అంతవరకూ నీతతో కూడా నువ్విక్కడే వుండు.”

ఇలా చెప్పి రాముడు శరభంగాశ్రమానికి బయలుదేరాడు. ఇంద్రుడది చూశాడు. వెంటనే అతను శరభంగునితో “మహర్షీ! రాముడిలా వస్తున్నాడు. అతను నాతో మాట్లాడకముందే కార్యం పూర్తిచేసుకోవాలి. అతను చాలా గొప్పపనులెన్నో చెయ్యవలసి వున్నాడు. అతను తప్ప అవి మరెవరూ చెయ్యలేరు. అవి పూర్తి అయిన తరువాతే అతను నాతో మాట్లాడడం మంచిది” అని చెప్పి మహర్షి సెలవు పుచ్చుకుని రథం యెక్కి వెళ్ళిపోయాడు.

ఇంద్రుడు వెళ్ళిపోయిన తరువాత రాముడు శరభంగమహర్షి దర్శనం చేశాడు. అప్పటికి మహర్షి అగ్నిహోత్రం చేసుకుంటున్నాడు. రాముడూ, సీతా, లక్ష్మణుడూ మునికి సాష్టాంగ సమస్కారాలు చేశారు. ముని వారిని చాలా గౌరవించి, కూచోమని ఆసనా లిచ్చాడు.

అప్పుడు రాముడు ఇంద్రుని సంగతి అడగ్గా, మహర్షి జరిగిం దంతా చెప్పి “రామా! ఇంద్రుడు నన్ను బ్రహ్మలోకానికి తీసుకువెళ్ళా లని వచ్చాడు. నేను చేసిన తపస్సుకి మెచ్చి వచ్చా డతను; కాని నేను సీరాక చూశాను. నువ్వు ధార్మికుడవు. మహాత్ముడవు. నిన్ను చూడకుండా, నీకు అతిథినత్కారాలున్నూ చెయ్యకుండా బ్రహ్మలోకానికి వెళ్ళడం యిష్టం లేక నేనుండిపోయాను. నేను అక్షయలోకా లనేకాలు - అంటే బ్రహ్మలోకమూ దేవలోకమూ మొదలైనవి, శాశ్వతమైనవి సంపాదించుకున్నాను. అవన్నీ యిప్పుడు సమర్పించు కుంటున్నాను నువ్వు స్వీకరించు” అని ప్రార్థించాడు.

అందుకు రాముడు “మహర్షీ! నువ్వు చెప్పిన లోకా లన్నీ నేను స్వీకరిస్తాను; కాని ప్రస్తుతం నేనీ అడవిలో నివసించవలసివుంది” అని బదులు చెప్పాడు. దానికి శరభంగుడు “రామా! ఈవనంలో సుతీక్ష్ణు డనే మహర్షి వున్నాడు. అతను పరమధార్మికుడు. చాలా గొప్పవాడు. నువ్వు అతని దగ్గరికి వెళ్లు. అతను ఈమహారణ్యంలో రమణీయ మైన ప్రదేశంలో నీకు వసతి యేర్పాటు చేస్తాడు. నువ్వీ మందాకినీవది గట్టునే బయలుదేరి వెడితే అతణ్ణి చేరగలవు. నీకది మంచిదారి. అయితే, నాయనా! ఇక్కడ వొక్క ఊణం వుండు. తొచుపాము కుబుసం విడిచిపెట్టేటట్టు నేనిప్పుడు ఈబడుగు దేహం విడిచిపెట్టేస్తాను” అని చెప్పి, మంత్రవేత్త అయిన ఆశరభంగుడు అజ్ఞాహోమం చేసి అగ్నిని ప్రజ్వలించచేసి ఆహోమగుండంలో పడ్డాడు.

పెంటనే అగ్ని ఆమహర్ని రోమాలూ, కేశాలూ, జీర్ణమయిపోయిన చర్మమూ, ఎముకలూ, రక్తమూ, మాంసమూ చూస్తుండగా భస్మం చేసేశాడు. రాముడూ సీతా లక్ష్మణుడూ అది చూసి చాలా ఆశ్చర్యపడ్డారు. ఇంతలో శరభంగుడు నవయావనసంపన్నుడై ఆ అగ్ని గుండంలోనుంచి అగ్నిహోత్రం లాగ వెలిగిపోతూ వచ్చి ఆహీతా గ్నలూ, మహాత్ములైన మహర్షులూ, దేవతలూ నివసించే లోకాలన్నీ చాటి బ్రహ్మలోకానికి వెళ్ళిపోయాడు. అప్పటికి బ్రహ్మ అను చరులందరూ పరివేష్టించగా నిండుకొలుపుతీరి వున్నాడు. అతను, బ్రాహ్మణోత్తముడైన శరభంగుడు వచ్చీరావడంతోనే చాలా సంతోషించి “సుస్వాగతం” అన్నాడు సాదరంగా.

౬

రాముడు మునులకు అభయదానం ఇవ్వడం

శరభంగమహర్షి బ్రహ్మలోకానికి వెళ్ళిపోయాక రాముణ్ణి చూడ్డానికి మునులు గుంపులుగుంపులుగా వచ్చారు. వారిలో వైఖానసులున్నారు. వాలఖిల్యులున్నారు. సంప్రత్యూభులూ, సదా అంతఃకిరణ్ లాస్వా దించే మరీచిపులూ, అశ్వకుట్టులూ, పత్రాహారులూ, దంతోలుఖ లినులూ, ఉన్మజ్జకులూ, గాత్రశయ్యాపరులూ, అశయ్యులూ, అభ్రావ కాశకులూ, జలాహారులూ, వాయుభక్షులూ, ఆకాశనిలయులూ, స్థండిలశాయులూ, వ్రతోపవాసులూ, దాంతులూ, ఆర్ద్రవస్తులూ, సజపులూ, తపోనిత్యులూ, పంచతపోన్వితులూ కూడా వున్నారు. అందరూ బ్రహ్మతేజస్సుతో వెలిగిపోతున్నారు. అందరూ జితేంద్రి యులు. అందరూ యోగనిష్ఠులు.

ధర్మజ్ఞులైన ఆమహర్షులందరూ రాముని చుట్టూ చేరి “రామా! దేవతలకు ఇంద్రుడు లాగ, ఇక్ష్వాకుకులానికి ఈ పృథివికి నువ్వు

నాభుడవై ఉన్నావు. నీకీర్తి, నీపరాక్రమమూ మూడులోకాల్లోనూ ప్రఖ్యాతిపహించి వున్నాయి. పితృభక్తి, సతనిష్ఠా, ధర్మచింతా నీదగ్గర పుష్కలంగా వున్నాయి. అలాంటి మహాత్ముడవు నువ్వు, నిన్నొకటి కోరుతున్నాము మేము అందుకు క్షమించు. ప్రజల ఆదాయంలో ఆరోవంతు పన్నులరూపంగా వసూలుచేస్తూ యేరాజు తన ప్రజలను పుత్రవతుగా పాలించడో ఆ రాజు మహాపాపానికి అయిపోతాడు. ఏ రాజు ప్రజల సుఖమే తన సుఖంగా భావించి పరిపాలిస్తాడో ఆ రాజు చిరస్థాయి అయిన కీర్తి సంపాదించుకోవడమే కాకుండా అంతమందు బ్రహ్మలోకానికి వెళ్ళి అవ్యయానందం అనుభవిస్తాడు. కందమూల ఫలాలు మాత్రమే భక్షిస్తూ మహర్షులు ఆర్జించే ధర్మంలో, నాలుగో వంతు ప్రజలను న్యాయంగా పరిపాలించే రాజుకి సంక్రమిస్తుంది. ఇంతకీ : బ్రహ్మవేత్త లయిన యీవానప్రస్థులను చూడూ. వీరి కందరికీ నువ్వు రాజవే; కాని అనాథల్లాగ వీరందరూ రాక్షసుల వల్ల నానాకష్టాలూ పడుతున్నారు. రామా, ఇదిగో, యీఅరణ్యంలో యెక్కడ చూసినా మహామునుల శరీరా లెలాపడివున్నాయో చూడూ. దుర్మార్గులైన రాక్షసులచేతుల్లో చిక్కి వీరందరూ మృతులై నారు. ముఖ్యంగా, పంపానదీప్రాంతానా, మండాకినీనది పొడుగునా, చిత్ర కూట పర్వతప్రాంతానా వున్న మునులు ఈవీడ అనుభవిస్తున్నారు. ఈరాక్షసవీడ మేము సహించలేకుండా వున్నాము. అంచేత మేమందరమూ నిన్ను శరణుపొందడానికి వచ్చాము. రామా! రాక్షసులబారి పడకుండా మమ్మందరినీ రక్షించు. నీకంటే మాకు మరో గతి లేదు” అని ప్రార్థించారు.

దానిమీద రాముడు “మహాత్ములారా! మీరు నన్ను రక్షించమని కోరడం ధర్మం కాదు. మీరు నన్ను ఆజ్ఞాపించడానికి అర్హులు. స్థాంతపనిమీద నేనీ అడవులకు వచ్చాను. అయినా, మీకు రాక్షస

బాధ లేకుండా చెయ్యడం నాకు ప్రధానం. నాతండ్రి ఆజ్ఞచొప్పున వచ్చినా మీక్షేమంకోసం నేను వచ్చినట్టున్నా అయింది. కనక, నేనీ అరణ్యంలో వుండడంవల్ల గొప్ప ఫలమే కలుగుతుంది. మహర్షులయిన మీరందరూ మాఅన్నదమ్ముల బలపరాక్రమాలు చూడండి. మీశత్రువులైన రాక్షసుల నందరినీ మేము సంహరించి వేస్తాము” అని చెప్పి, సీతతోనూ, లక్ష్మణునితోనూ వారందరితోనూ కలిసి సుతీక్షాశ్రమానికి వెళ్ళాడు.

2

రాముడు సుతీక్షాశ్రమం ప్రవేశించడం

సీతారామలక్ష్మణులు మునులతో కూడా చాలాదూరం నడిచారు. దారిలో కూలంకషా లైన అనేకనదులు దాటారు. చివరికి మహామేఘంలాగ యెత్తయిన పర్వతం చూశారు. అదొక కీకారణ్యంలో వుంది. ఆకారణ్యంలో రకరకాల పుష్పవృక్షాలూ, ఫలవృక్షాలూ యెన్నో వున్నాయి. వాటిమధ్య వుంది సుతీక్షమహర్షి ఆశ్రమం. ఆశ్రమం అంతటా నారచీర లారుతున్నాయి. ఆశ్రమంలో వాకచోట మహర్షి కూచుని వున్నాడు. అతని శరీరం అంతా దుమ్మా ధూళి నిండి వుంది. పెద్దపెద్ద జడలతో కప్పబడినీ వుంది.

రాము డతని యెడటికి వెళ్ళి “మహర్షీ! నాపేరు రాముడు. నేను నిన్ను చూడ్డానికి వచ్చాను. నన్నాశీర్వాదించు” అని వినయంగా అన్నాడు. సుతీక్షుడున్నూ రాముణ్ణి చూసి, కౌగిలించుకుని “వీరాధి వీరా! రామా! నీకు స్వాగతం. నువ్వు వచ్చివుండడంవల్ల ఈఆశ్రమం ఇప్పటికి ననాథం అయింది. నిన్ను చూడ్డంకోసం నేను ఈశరీరంవిడిచి దేవలోకానికి వెళ్ళకుండా వుండిపోయాను. నువ్వు చిత్రకూటం చేరు

కున్నప్పుడే రాజ్యభ్రష్టుడవై అడవులకు వచ్చా వని నాకు తెలిసింది. దేవతలకు ప్రభువూ, శతక్రతువూ అయిన మహేంద్రు డిక్కడికి వచ్చి నన్ను చూసి వెళ్ళాడు. “గొప్ప తపస్సు చేసి మహాపుణ్యం సంపాదించి నువ్వు సకలలోకాలూ జయించా” వని చెప్పాడు మహేంద్రుడు. దేవర్షి జుష్టా లయిన ఆ నాకలోకా లన్నింటా నువ్వు సీతతోనూ లక్ష్మణునితోనూ స్వేచ్ఛగా విహరించు” అని చెప్పాడు.

అప్పుడు బ్రహ్మయెదట కాశ్యపుడు విన్నవించుకునేటట్టు రాముడు మహాతపశ్శాలి అయిన సుతీక్ష్ణమహర్షిని చూసి “మహర్షీ! సకల లోకాలనూ నేనే సంపాదించుకుంటాను. నువ్వు చెప్పినట్టు ఈ అడవిలో నేను నివసిస్తాను. నువ్వు పర్వభూతహితం కోరే మహానుభావుడవు. చాలా సమర్థుడవు. గౌతమవంశీకు డైన శరభంగమహాముని నీసంగతి నాకు చాలాచాలా చెప్పాడు” అని విన్నవించుకోగా ఆమహాముని చాలా ఆనందించి “రామా! ఈ ఆశ్రమం చాలామంచిది. ఇక్కడ సకలసదుపాయాలూ వున్నాయి. నువ్విక్కడే వుండు. ఏకాలంలోనూ కందమాలఫలాలు నీ కిక్కడ సమృద్ధిగా దొరుకుతాయి. మహర్షులున్నా ఇక్కడ చాలామందే వున్నారు. ఇక వున్నదల్లా యేమి టంటే? గుంపులుగుంపులుగా క్రూరమృగాలు వచ్చి యిక్కడ నిర్భయంగా సంచరించి వీడించి వెళ్లిపోతాయి. ఇంతకంటే యిక్కడ మరే యిబ్బంది లేదు” అని చెప్పాడు.

వెంటనే రాముడు ధనుస్సు ఎక్కుపెట్టి టంగుటంగున నారి మోగించి బాణం తొడిగి “మహాత్మా! ఎన్ని మృగాలు రానీ, ఈ శరంతో నేను వాటిని సంహరించివేస్తాను. అది నీకు కష్టం అనిపిస్తుంది. ఇంత కంటే కష్టం మరేమీ లేదు. కనక, నేనిక్కడ చిరకాలం వుండను” అని మహర్షికి చెప్పి వెళ్ళి రాముడు సంధ్యావందనాదికం ముగించు కున్నాడు.

“ఆ రాత్రి మహర్షులు భుజించే అన్నాదికం స్వయంగా తెచ్చి సుతీక్ష్ణమహర్షి సీతారామలక్ష్మణులకు వడ్డించాడు.

౨

రాముడు మునుల ఆశ్రమాలు చూడడానికి బయలుదేరడం

రాముడు, సీతతోనూ లక్ష్మణునితోనూ ఆరాత్రంతా సుఖంగా గడిపి వేకువజామునే మేలుకున్నాడు. వెంటనే సీతతో కూడా తామర పూలతో సువాసిత మైన నీట స్నానంచేశాడు. తరవాత, వారు అగ్నిహోత్రం చేసుకుని, దేవతాపూజ కూడా నెరవేర్చుకుని, అటు నూర్యోదయం అవుతూ వుండగా సుతీక్ష్ణమహర్షి ని సందర్శించి నమస్కరించి “మహాత్మా! పూజ్యుడవైన నీపూజలందుకుని రాత్రి సుఖంగా వున్నాము. ఈమునులు మమ్ము త్వరపెడుతున్నారు; కనక, మాకు అనుజ్ఞదయచెయ్యి. ఈదండకారణ్యంలో వుండిన మునుల ఆశ్రమాలు చూడా లని మాకు చాలా తొందరగా వుంది. మాతో వుండిన యీమును లందరూ ధర్మనిరతులు. తపోదాంతులు. మహాతేజస్వీలులు. ఎండ ముదరకముందే మేము వెళ్ళాలి. మాకందరికీ సెలవియ్యి” అని అతని పాదాలకు మొక్కిాడు. సీతా లక్ష్మణుడూ మొక్కిన తరవాత ఆసుతీక్ష్ణమహర్షి రాముణ్ణి కౌగిలించుకుని “రామా! నీడలాగ నిన్ననుసరిస్తూవున్న సీతతోనూ లక్ష్మణునితోనూ వెళ్ళి దండకారణ్యవాసుల ఆశ్రమాలన్నీ చూసిరా. ఇక్కడి అడవి అంతా కందమూలాలతోనూ, పూలచెట్లతోనూ, ఫలవృక్షాలతోనూ నిండి వుంది. రకరకాలమృగాలున్నూ ఇక్కడ యెన్నో వున్నాయి. చక్కని పక్షులు అక్షులూ కోట్లూ వున్నాయి. ఇక్కడి తటాకాలూ సరస్సులూ కారండవాలతోనూ హంసలతోనూ నిండివు

న్నాయి. ఇక్కడి జలధారలూ పర్వతాలూ చాలా రమ్యంగా వుంటాయి. వెళ్తుంటే గంభీరక్రేంకారాలతో మిమ్ము ఆనందపెడతాయి. లక్ష్మణా, నువ్వుకూడా వెళ్లు నాయనా! రామా, నువ్వు నా ఆశ్రమానికి మళ్ళీ రావాలి సుమా” అని చెప్పాడు.

రాముడూ లక్ష్మణుడూ సీతా మునికి మళ్ళీ ప్రదక్షిణ సమస్కారాలు చేశారు. అప్పుడు సీత అమ్మలపొదులూ, ధనస్సులూ ఖడ్గాలూ తెచ్చి రామునకూ లక్ష్మణునకూ అందిచ్చింది. వెంటనే ఆ అన్నదమ్ములు అమ్మలపొదులు గట్టిగా కట్టుకుని ఖడ్గాలూ ధనస్సులూ చేతబుచ్చుకుని, సీతతో కూడా బయలుదేరారు.

౬

సీత రాముణ్ణి ఆయుధాలతో బయలుదేర వద్దనడం

సీత మెల్లిగా ప్రారంభించింది. “ఈమునిధర్మం చాలా జాగ్రత్తగా వడపవలసినది. కామవ్యసనాలు తగ్గించుకుంటే గాని యిది శక్యం కాదు. ఆవ్యసనాలు మూడు. వాటిలో మొదటిది అసత్యవాక్యం. ఇది చాలా గొప్పది. తక్కినవి దీనికంటే మరీగొప్పవి. అది వగస్త్రీ గమనమూ, అకారణహింసానూ. అయితే, అసత్యం నువ్విదివరకు ఎరగవు. ఇకముందున్నా దానిపొంతవు. ధర్మనాశనం చేసే పరస్త్రీ వాంఛ కూడా నువ్వెరగవు. నువ్వు ఎప్పుడూ సత్యసంధుడవు. స్వభార్యానిరేతుడవు. పిశ్చివాక్యపరిపాలకడవు. రామా, నీదగ్గర సత్యమూ ధర్మమూ అపారంగా వున్నాయి. అవి జితేంద్రియులకే సాధ్యపడతాయి. నువ్వు జేతేంద్రియుడ వని నాకు బాగా తెలుసు. ఇక మూడవది పరుల ప్రాణాలు తీయడం. అజ్ఞానంవల్ల పాములులు చేస్తారది,

అది నీకిప్పుడు తటస్థించింది. ఏమంటే? దండకారణ్యంలో వున్న మునులను రక్షించడానికి రాక్షసులను సంచరిస్తానని ప్రతిజ్ఞపట్టావు. ఇందుకోసమే నువ్వు బాణబాణాసకాలు ధరించి తమ్మునితో కూడా దండకారణ్యంలో సంచరించడానికి బయలుదేరావు. అంచేత, నీసంగతి తెలిసి నీశ్రేయస్సును గురించే ఆలోచిస్తున్న నాకు మనస్సంతా చింతా వ్యాకులం అయిపోయింది. కనుక, నువ్వు దండకారణ్యంలో సంచరించడం నాకిష్టంలేదు. అందుకు కారణం చెబుతావను. ధనుర్బాణాలు ధరించి తమ్మునితో బయట దేరిన నువ్వు రాక్షసులు కనపడితే బాణం విడవక మానవు. ఏమంటే? సమీపాన వుండిన కట్టెలు అగ్నికి తేజస్సూ బలమూ పెంపుచేస్తాయి. అలాగే క్షత్రియునకున్నూ చేతనున్న ధనుర్బాణాలు తేజస్సూ బలమూ వృద్ధిచేస్తాయి. దీని కుదాహరణం చెబుతా వను. పూర్వం, రకరకాల మృగాలూ పక్షులూ నిండి వుండిన వాక మహారణ్యంలో సత్యభాషి శుచి అయిన ముని వాక దుండేవాడు. అతని తపస్సు విష్ణుం చెయ్యాలని తలచి దేవేంద్రుడు బంటురూపం ధరించి తీక్ష్ణమైన ఖడ్గం పట్టుకుని అక్కడికి వచ్చి “మహాత్మా నేను మళ్ళీ వస్తాను. అంతవరకూ నువ్వీఖడ్గం దాచిపెట్టు” అని ప్రార్థించి ఆఖడ్గం మునికొచ్చి వెళ్ళిపోయాడు. ఆముని ఎలాగయినా ఆఖడ్గం భద్రంగా వుంచి మళ్ళీ ఆమనిషికి ఇచ్చేయ్యా లన్న వుద్దేశంతో అడవిలో తిరిగేటప్పుడు కూడా అది చేతపట్టుకునే వుండేవాడు. ఆముని అడవిలో కిందమూలాలకోసమూ, ఫలాలకోసమూ, పూల కోసమూ, తిరిగాటప్పుడుకూడా ఆకత్తి విడిచిపెట్టేవాడు కాదు. ఇలా కొన్నాళ్ళు గడిచాలిప్పటికి అతను తపస్సుమరిచిపోయి వీరకృత్యాలు చెయ్యాలన్న స్థితికి వచ్చేశాడు. ఇలాగ స్వధర్మంవిడిచి ఖడ్గం దగ్గర వుండడంవల్ల మడించి ఘోరకృత్యాలుచేసి చివరికి సరకానికి పోయాడు. ఆయుధసంపర్కం వల్లనే యిది యిలా జరిగింది. అగ్ని తానాశ్ర

యించిన వస్తువు నెలా భస్మం చేస్తుందో తన్ను చేపట్టినవాణ్ణి ఆయుధం కూడా అలాగే నాశనం చేస్తుంది. అయితే, ఆయుధాల సంగతి నీకు తెలియంది కాదు సుమా. నీయెడల వుండిన గౌరవంవల్లా స్నేహంవల్లా నీకిది జ్ఞాపకం చేశాను; గాని నీకు బోధించలేదు సుమా. నువ్వు ధనుర్బాణాలు ధరించివున్నావు కనక, దండకారణ్యంలో వుండిన రాక్షసులను అపరాధం లేదే నువ్వు చంపకూడదుసుమా! వీరులైన క్షత్రియులకు అడవులలో ఆర్తులయి వుండేవారిని రక్షించడానికి ధనుర్బాణాలు వాడడం మాత్రం అధర్మంకాదు. ఆయుధం యెక్కడ? అరణ్యం యెక్కడ? క్షాత్రం యెక్కడ? తపస్సెక్కడ? ఇవన్నీ అన్యోన్య విరుద్ధాలు. కనక, మనం అరణ్యాలకు తగిన మునివృత్తై అవలంబించితాము. శస్త్రధారణంవల్ల తప్పకుండా బుద్ధి కలుషం అయి పోతుంది. అయోధ్యకు వెళ్ళాక మాత్రం మనం క్షత్రియధర్మానుసారంగా ఖడ్గాలు వాడవచ్చు. “ఎన్నటికీ నాకు రాజ్యం అక్కర్లే” దని శాశ్వతంగా నువ్వు మునివృత్తి అవలంబిస్తావా, ఇబ్బందే లేదు. నాలిత్తమామలైన కైకకూ దశరథమహారాజుకూ చాలా ఆనందం కలుగుతుంది. ధర్మంవల్లనే ధనధాన్యాలు సమకూడుతాయి. ధర్మం వల్లనే సుఖం కలుగుతుంది. ధర్మంవల్లనే నమస్తమూ లభిస్తుంది. ఏమంటే? ఈజగత్తంతా ధర్మసారమే. ఎన్నెన్నో వ్రతాలుచేసి, నియమాలు అవలంబించి శరీరం కృశింపచేసుకుని నిపుణులు ధర్మం సంపాదించుకుంటారు. అంతేగాని సుఖంవల్ల యెంతమాత్రమూ సుఖం కలగదు. శుభివై నిత్యమూ ధర్మం అనుష్ఠించు. త్రిలోకాలలోనూ నీకు తెలవంది ఏమీ లేదు. ఇదంతా స్త్రీలకు సహజమైన చాపలంవల్ల నేను నీకు చెప్పాను; గాని నీకు ధర్మాధర్మాలుపడేళించడానికెవరు సమర్థులూ? సీతమ్మునితో ఆలోచించి నీకెలా తోస్తే అలా చెయ్యి.”

మునులకు మాటయిచ్చిన సంగతి రాముడు సీతకు చెప్పడం

సీతకి తనయెడల యెలాంటి భర్తృభక్తి వుందో అది రామునకు బాగా తెలుసు. అంచేత ధర్మాత్ముడైన రాముడు మెల్లిగా ఆమెకిలా చెప్పాడు.

“జానకీ! నువ్వు నామీద వుండిన స్నేహానికీ నీ కులమర్యాదకీ తగినట్టు చెప్పావు. నువ్వు హితమే చెప్పావుగాని మరేమీ చెప్పలేదు. అయితే, ఎవరూ ఆర్తులు కాకుండా వుండడానికే క్షత్రియులు ఆయుధాలు ధరిస్తారని నువ్వే చెప్పావు. దండకారణ్యవాసులైన మునులు ఆర్తులు. స్వయంగావచ్చి వారు నన్ను శరణు పొందారు. ఈమునులు కందమూలఫలాలు మాత్రమే భక్షిస్తూ అరణ్యంలో ధర్మనిరతులయి వుండినారు. కాని క్రూరకర్ములైన రాక్షసులు అకారణంగా వీరిని భయపెడుతున్నారు. బాధిస్తున్నారు. ఎప్పటికప్పుడే మాంసభుక్తులైన దుష్టరాక్షసులు వీరిని చంపి తినేస్తున్నారు. అలాంటి దండకారణ్యవాసు లందరూ వచ్చి ‘మమ్మల్ని రక్షించు’ అని నన్ను కోరారు. అప్పుడు నేను వారి పాదసేవచేసి “మహాత్ములారా! నా మీద అనుగ్రహం వుంచండి. నేను మిమ్ము సేవించడానికి రాగా నన్ను మీరిలా ప్రార్థిస్తున్నారు. మరి నన్నేమి చెయ్యి మంటా?” రని నేను వారి నడిగాను. అందుకు వారు అందరూ కలిసి “కామరూపులైన రాక్షసులు మమ్మనేకవిధాల బాధిస్తున్నారు. సర్వకాలాల్లోనూ హోమాలు చేసుకునేటప్పుడూ వచ్చి సరమాంసభక్షకులైన ఆరాక్షసులు మమ్మనేక విధాల బాధిస్తున్నారు. మాకు నువ్వుతప్ప మరి గతి లేదు. మాతప్రభావంవల్ల మేము వాళ్ళను నాశనం చేసేయ్యగలం; కానీ త్వన్ను వ్యయం చేసుకోవడం మాకిష్టం లేదు. ఎన్నో విఘ్నాలు చాటుకుంటూ ఎంతో కష్టపడి ఎంతో కాలంగా మేము ఈ తపోధనం

సంపాదించుకున్నాం. అంచేత రాక్షసులు మమ్మల్ని చంపేస్తున్నా తినేస్తున్నా తపస్సు పాడుచేసుకుని హాళిని శపించలేకుండా వున్నాము. నువ్వే మాకు నాథుడవు. కనక, నీతమ్మునితో కూడా నువ్వు మమ్మల్ని రక్షించు” అని నన్ను కోరారు. దానిమీద నేను “ఎన్ని కష్టాలు వచ్చినా నేను మిమ్మల్ని రక్షిస్తా” నని వారికి మాట యిచ్చాను. బతికి వున్నంతకాలమూ నేనీ మాట తప్పలేను. ఎల్లప్పుడూ నాకు సత్యమే యిష్టమని నీకు తెలవనే తెలుసు. నేను నాప్రాణా లయినా విడిచి పెడతాను, లక్ష్మణుణ్ణియినా విడిచిపెడతాను. చివరికి నిన్నయినా విడిచిపెడతాను; కాని అన్నమాట - అందులోనూ బ్రాహ్మణుల కిచ్చిన మాట తప్పను. వారు నన్ను కోరకపోయినా నేను వారిని రక్షించవలసినవాణ్ణి. వారు కోరినప్పుడు - వారికి నేను మాట కూడా యిచ్చినప్పుడు ఇక చెప్పే దేముందీ? నువ్వు నామీది స్నేహంవల్లా సౌహార్దంవల్లా యీమాటలు చెప్పావు. ఇందుకు నేను చాలా సంతోషించాను. ఎవరయినా యేమి చెప్పినా ప్రియులకు చెబుతారు; కాని అప్రియులకు చెప్పరుకదా? నువ్వు చెప్పిన మాటలు నీసంతానికి నీకులానికి కూడా బాగా తగిలున్నాయి. ధర్మచారిణివైన నువ్వు నాకు ప్రాణాంతకంలే యెక్కువదానవు.”

ప్రియురాలైన నీతంకిలా చెప్పి రాముడు ధనుర్భాణాలు ధరించి లక్ష్మణుణ్ణి వెంటజెట్టుకుని రమ్యా లైన తపోవనాలకు బయలుదేరాడు.

౧౧

రాముడు పంచావ్వరసం చేరడం

దామోదరు ముందూ, మధ్య నీతా, ధనుర్భాణాలు ధరించి తరచాత లక్ష్మణుడూ బయలుదేరారు. దారిలో వారు నదుల యినుక తిన్నెల.

మీద క్రిడించే సారసపక్షులూ చక్రవాకపక్షులూ యెన్నో చూశారు. తామరపూలతోనూ, నీటిపిట్టలతోనూ నిండివుండిన యెన్నో నరస్సులున్నూ చూశారు. రసిరకాల పర్వతసానువులు చూశారు. ఎన్నో చూశారు. ఎన్నో అరణ్యాలు చూశారు. ఎన్నో జింకలు గుంపులు గుంపులుగా సంచరిస్తున్నాయి. మడించిన యెనుబోతు లెన్నో తిరుగుతున్నాయి. మహిషాలూ అడివిపండులూ వందలూ వేలూ కనపడ్డాయి. ఎంతెంతలేసి చెట్లనయినా అవలీలగా విరిచివెయ్యగల కేనుగులున్నూ యెన్నో కనపడ్డాయి. ఇవన్నీ చూస్తూ వింతపడుతూ, ఆశ్చర్యపడుతూ, ఆనందిస్తూ సూర్యాస్తమయం కాబోయే టప్పుటికి ఎంతో దూరం నడిచి చివరి కొక తటాకం చేరారు.

అది నాలుగు యోజనాల పరిమాణం కలది. ఎంతో లోతైనది. అది తామరపూలతోనూ కలవపూలతోనూ నిండివుంది. హంసలూ చక్రవాకాలూ అందెన్నో విహరిస్తున్నాయి. ఎన్నో కేనుగులున్నూ అతటాకంలో యీతాలాడుతున్నాయి.

ప్రసన్న గంభీరమైన ఆ తటాకజలంలోనుంచి వారికి చక్కని సంగీతం వినవచ్చింది. యువతులు పాడుతున్నారు వీణలు ధ్వనిస్తున్నాయి. మద్దెలలు మోగుతున్నాయి. గజ్జెలచప్పుడున్నూ వినవస్తోంది. కాని స్త్రీలుగాని పురుషులుగాని ఒక్కరైనా కనపడ్డంలేదు.

అందుకు వాడు మరీ వింతపడ్డారు. అప్పుడు రాముడు దగ్గరగావున్న ధర్మభృత్తు అనే మహర్షిని చూసి “మహాత్మా! ఏమిటిది? మాకేమీ బోధపడ్డంలేదు. ఇది చెప్పరాని రహస్యం కాకపోతే ఏమిటో వివరించి మాకానందం కలిగించు” అని ప్రార్థించాడు.

అందు కా మహర్షి “రామా! ఇది పంచాపురసం అనే తటాకం. మాండకర్ణి అనే మహర్షి తన తపోబలంతో ఇది నిర్మించాడు. అతను నీటిలోనిలిచి వాయువు భక్తిస్తూ పదివేల సంవత్సరాలు

తీవ్రంగా తపస్సుచేశాడు. అదిచూసి భయపడిపోయి అగ్నిపురోగములై దేవత లొకచోట చేరి “మనలో వొకని పదవి ఆశ్రమించడానికీమహర్షి యింతతీవ్రంగా తపస్సు చేస్తున్నాడు” అని కూడబలుక్కుని చాలాకంగారుపడి ఆమాండకర్ణికి తపోవిఘ్నం చెయ్యడాని కయిదుగురు అప్పరసలను నియమించారు.

ఆ అయిదుగురూ మెరుపుతీగల్లా వుంటారు. అప్పరస లందరిలోనూ వాళ్ళే మహాచక్కనివాళ్ళు. పరమేశ్వరసాక్షాత్కారం పొందిన ఆమహాత్ముణ్ణి కూడా వాళ్ళుమోహావిష్టుణ్ణి చేసేశారు. మరిన్నీ ఆమహర్షికి భార్యలు కూడా అయినారు. వాళ్ళతోనం ఈతటాకంలో అంతర్గ్రహాలు నిర్మితా లయినాయి. తన తపోమహిమవల్ల పడుచువాడై ఆమహర్షి ఆ గృహాలలో వాళ్ళతో క్రిడిస్తూ కాలం గడుపుతున్నాడు. అతణ్ణి సంతోషపెట్టడానికి వాళ్ళు అలా ఆడుతూ పాడుతూ వుంటారు. అగీతధ్వని అది” అని వివరంగా చెప్పాడు.

. అది విని రాముడూ, సీతా, లక్ష్మణుడూ మరీ వింత పడి, అక్కణ్ణించి బయలు దేరారు. ఎదట బ్రహ్మతేజస్సుతో నిండివున్న మున్యాశ్రమా లున్నాయి. వాటిలో ఎక్కడ చూసినా నారచీర లారు తున్నాయి. అక్కడి మును లందరూ సేవిస్తూ వుండగా సీతా రామ లక్ష్మణులు ఆ మున్యాశ్రమాలు ప్రవేశించారు. ప్రతీ ఆశ్రమంలోనూ వారు ఒకమాటు కొంతకాలమూ మరోమాటు మరోకొంతకాలమూ ఉంటూ వచ్చారు.

మొత్తానికి, వారు, ఒక ఆశ్రమంలో పదమూడు మాసాలున్నారు. మరో ఆశ్రమంలో వొకసంవత్సరం నివసించారు. మరో ఆశ్రమంలో నాలుగుమాసాలున్నారు. ఇంకో ఆశ్రమంలో అయిదు మాసాలున్నారు. మరో ఆశ్రమంలో ఆరుమాసాలున్నారు. మరో ఆశ్రమంలో ఏడుమాసాలున్నారు. ఇంకో ఆశ్రమంలో నెలమీద వారం

దినా లున్నారు. ఇంకో ఆశ్రమంలో మూడువారా లున్నారు. మరో ఆశ్రమంలో మూడుమాసా లున్నారు. చివరి ఆశ్రమంలో ఎనిమిది మాసా లున్నారు. ఇలాగ వారు ఆమున్యాశ్రమాలలో సుఖంగా పది సంవత్సరాలు గడిపారు.

ఇలాగ యీ ఆశ్రమా లన్నీ చూసి ధర్మజ్ఞు డైన రాముడు సీతతో గూడా మళ్ళీ సుతీక్ష్ణాశ్రమానికి వచ్చాడు. మరిన్నీ అక్కడి మునులున్నూ అనేకవిధాల ఆదరిస్తూ వుండగా అక్కడకూడా కొంత కాలం నివసించాడు. ఒకనాడు సుతీక్ష్ణుని చెంతకు మెల్లిగా చేరి రాముడు “మహాత్మా! ఈఅరణ్యంలోనే మునిసత్తము డైన అగస్త్యమహర్షి నివసించివున్నా డని చాలామంది చెప్పగా విన్నాను; గాని యిది అంతులేని అరణ్యంకావడంవల్ల అతని ఆశ్రమం జాడే మాకు కనపడలేదు. దయవుంచి అదెక్కడ వున్నదో యెలా వెళ్ళాలో చెబితే మేము ముగ్గురమూ వెళ్ళి అతణ్ణి కూడా నేవించుకుందా మని వుంది. అతనికిన్నీ శుశ్రూష చెయ్యా లని నాకీకోరిక చాలాకాలంగా వుంది” అని నవనయంగా అడిగాడు. అందుకా సుతీక్ష్ణుడు “రామా లక్ష्మణులకూ సీతకూ నీకూ నేనున్నా యిది చెప్పా లనే అనుకుంటున్నాను. సరిగా ఈక్షణంలోనే నువ్వు నన్నిది అడిగావు. ఇక్కడికి దక్షిణంగా నాలుగు యోజనాలు వెడితే అక్కడ అగస్త్యభాత ఆశ్రమం వుంది. వెళ్ళగా వెళ్ళగా నీకు రావిచెట్ల గుంపు కనపడుతుంది. దానిమధ్య విశాలమైన బయలుంది. ఆబయట వుంది ఆఆశ్రమం. అక్కడ పుష్పవృక్షాలూ ఫలవృక్షాలూ చాలా ముమ్మరంగా వున్నాయి. అక్కడిచెరువులు తామరపూలతోనూ, కలవపూలతోనూ హంసలతోనూ చక్రవాకాలతోనూ నిండి చాలా రమ్యంగావుంటాయి. అక్కడ వొకరాత్రి వుండి చీకటితోనే బయలుదేరి అడవినానుకునే వెడితే అక్కడి కొక ఆమడదూరాన అగస్త్యాశ్రమం వుంది. అక్కడ రక

రకాల చెట్లు గుంపులుగుంపులుగా వున్నాయి. అక్కడ సీతకూ సీకూ చాలా ఉల్లాసం కలుగుతుంది. అగస్త్యుణ్ణి చూడా అని వుంటే నువ్వి పూడే బయలుదేరు” అని చెప్పాడు.

రాముడు సీతతోనూ లక్ష్మణునితోనూ సుతీక్ష్ణునకు పాదాభివందనం చేసి వెంటనే అగస్త్యశ్రమానికి బయలుదేరాడు. దారిలో యెన్నో ఋషులు కనబడ్డాయి. ఎన్నో రకాల చెట్లు నేత్రపర్వం చేశాయి. అప్పుడు రాముడు లక్ష్మణుణ్ణి చూసి “తమ్ముడూ! ఇదే అగస్త్యభ్రాతృ ఆశ్రమంలా కనపడుతోంది. సుతీక్ష్ణుడు చెప్పిన పుష్పవృక్షాలూ ఫలవృక్షాలూ అవిగో విరగబూసే విరగకాసీ వున్నాయి. రావిచెట్లమీద నుంచి కషాయగంధమున్నూ ముమ్మరంగా వస్తోంది. వంటకట్టెలూ గుట్టలు గుట్టలుగా వున్నాయి. కోసిన దర్భబీళ్ళు కూడా అవిగో. ఆ చెట్లగుంపులోనుంచి నల్లని మహామేఘం లాగ పొగవస్తోంది. చెట్ల గుంపులలో అక్కడక్కడ వున్న కేవుల్లో స్నానంచేసి బ్రాహ్మణులు స్వయంగా కోసి తెచ్చి పుష్పబలులు నమర్చిస్తున్నారు. సుతీక్ష్ణ మహర్షి చెప్పిన అగస్త్యభ్రాతృ ఆశ్రమం తప్పకుండా యిదే అయి వుంటుంది. మహాతపస్సు చేసి మృత్యువును జయించి అగస్త్యమహర్షి యాచక్షిణాదిక్కు మునులు నివసించడానికి తగ్గట్టు చేశాడు. ఒకప్పుడు ఇక్కడ వాతాపి ఇల్లులు ఉన్నాయి అని యిద్దరు ఘోరరాక్షసులుండేవారు. బ్రాహ్మణులను చంపి తినడమే వాళ్ళు. ఇల్లులు ఉన్న బ్రాహ్మణరూపం ధరించి “అయ్యా, మాయంట శ్రాద్ధభోజనం చేసి వెళ్ళండి” అని ముందు బ్రాహ్మణులను పిలిచేవాడు. తరువాత మేకరూపం ధరింపజేసి వాతాపిని సంహరించి ఆహారం వండి బ్రాహ్మణులకు వడ్డించేవాడు. ఇదేమీ యెరగని బ్రాహ్మణులు కమ్మని ఆహారాలు కడుపునిండా తినేవారు. అప్పుడు ఇల్లులు ఉన్న “వాతాపి! బయటికి రావోయీ” అని గట్టిగా పిలిచేవాడు. వెంటనే వాతాపి మేకలాగ అరుస్తూ

బ్రాహ్మణ కడుపులు బద్దలుచేసుకుని బయటికి వచ్చేవాడు. సరసాంస భుక్కులైన ఆరాక్షసులు కామరూపులై యిలాగ వేలకొద్దీ బ్రాహ్మణులను నాశనం చేశాడు. ఇది చూడలేక దేవతలందరూ “యిది నివారించు” అని అగస్త్యమహర్షిని ప్రార్థించారు. వానిమీద బుద్ధి పూర్వకంగా అక్కడికి వెళ్ళి అగస్త్యుడు రాక్షసుల యింట భోజనం చేశాడు. ఇల్లులు అంతా అయినాక “సుసంకన్తం” అని అగస్త్యునికు హస్తోదకం యిచ్చి “నాతాపీ! రావోయి నాయనా” అని యథాప్రకారం పిలిచాడు. అప్పుడు అగస్త్యుడు మేకరూపం తాల్చిన నీసోదరుడు నాకడుపున జీర్ణం అయిపోయి యనుచోకానికి వేంచేశాడు. “ఇంక మళ్ళీ రావడం యెక్కడ?” అంటూ వికటంగా నవ్వాడు.

తమ్ముడు చచ్చిపోయాడనేబప్పటికి ఇల్లయిదు ముడిపడి కొడదా మని అగస్త్యునిమీదికి కురికాడు; కాని ఆమహాముని అంతకి ముందే తన నేత్రాగ్నిజ్వాలలతో వాణ్ణి నశ్యం చేసేవాడు. అగస్త్యుడు తటాక వనశోభిత మయివుండిన యీస్థలంతోనే బ్రాహ్మణులను రక్షించడానికి ఈమహాకార్యం చేశాడు. ఇదే అతని భ్రాత ఆశ్రమం” అని చెప్పాడు.

అప్పటికి సూర్యాస్తమయం అయినది. అప్పుడు రాముడు తన వారితో గూడా సంధ్యావందనాదికం ముగించుకుని మెల్లిగా ఆశ్రమం లోకి వెళ్ళి యథావిధిగా మునిని పూజించాడు. ముసకూడా రాఘవులను చాలా ఆనందించాడు. మర్నాడు తెల్లవారగానే రాముడు “మహాత్మా! నీదియవ్వు నీఆశ్రమంతో రాత్రిమీదికి సుఖంగా గడిచింది. ఇక నీఅగ్రజుడైన అగస్త్యమహర్షిని చూడ బోతున్నాము, మాకు సెలవు దయచేయ్యి” అని కోరాడు. “మంచిది నాయనా” అని ముని వారికి దారి తెన్నులు వివరంగా చెప్పాడు.

రాముడు అగస్త్యశ్రమం చేరడం

మళ్ళీ ముగ్గురూ బయలుదేరారు. ఆ ప్రశాంత ప్రాతఃకాలాన ఆవనం యెంతో శోభగా వుంది. వసనచెట్లూ, తాలవృక్షాలూ, నేమి వృక్షాలూ, పొగడచెట్లూ చండ్రచెట్లూ, గానుగుచెట్లూ, ఇష్టచెట్లూ, మారేభూ, తుమికిచెట్లూ ఏపుగా పెరిగి పూసీ కాసీ చక్కగా వున్నాయి. పూలతో నిండిన లతలు అల్లిబిల్లిగాపాకి వాటికి మరీ అందం తెచ్చాయి. మధ్యమధ్య కొన్నిచెట్లను ఏనుగులు కుమ్మి పడగొట్టాయి. ఒక్కొక్కచోట కొన్నికొన్ని చెట్లమీద కోతులు గుంపులుగుంపులుగా వున్నాయి. ఏచెట్టుచూసినా రకరకాల పిట్టలతో సొగసుగా వుంది.

ఇదంతా చూసి రాముడు “తమ్ముడూ, ఇక్కడి లతావృక్షాలన్నీ స్నిగ్ధప్రతాలతో మెరుస్తున్నాయి. ఇక్కడి మృగాలూ పక్షులూ విరోధభావం లేక మచ్చికగా వున్నాయి. దీన్నిబట్టి అగస్త్యశ్రమం యిక్కడికి చాలా దగ్గరగా వున్నట్టు కనబడుతోంది. ఆమహర్షి అగమును - అనగా వింధ్యపర్వతాన్ని స్తంభింపజేయ్యడంవల్ల అగస్త్రిడని బిరుదుపొందాడు. ఇక్కడికి వచ్చాటప్పటికి మన శ్రమ అంతా పోయింది. అదిగో పొగ కనపడుతోంది. అవిగో నారచీరలు చెల్లిని వేలాడుతున్నాయి. అగస్త్రిమహర్షి అంటే రాక్షసులు గడగడ లాడిపోతారు. వాళ్ళు యిక్కడికి రాలేకపోవడమే కాదు, ఈ దిక్కుకే చూడలేరు. అగస్త్రి డిక్కడ నివసించినది మొదలు ఈ ప్రాంతాలలో వున్న రాక్షసులందరూ మునులమీద విరోధం విడిచి పెట్టేశారు. ఈదక్షిణదిక్కునకు ఈమహర్షి వల్ల అగస్త్రిదిక్కులన్నీ పేరు వచ్చింది. వింధ్యపర్వతం వొకప్పుడు సూర్యునకు దారి లేకుండా పెరిగిపోయింది. అప్పుడు ఈమహర్షి దాని ఔద్ధత్యం అడిచివేశాడు.

అలాంటి మహానుభావుని ఆశ్రమం యిది. ఇతను సత్పురుషుడు. సకలలోకారాధ్యుడు. సత్పురుషుల శ్రేయస్సు కోరుతూ వుంటాడు. ఇతణ్ణి ఆశ్రయించడం మనకి శ్రేయస్కరం. ఈమహర్షిని సేవించుకుంటూ మిగిలివున్న వనవాసకాలం అంతా మనం యిక్కడే గడుపుదాం. సిద్ధులూ, గంధర్వులూ దేవతలూ, పరమర్షులూ నియతాహారుడైన అగస్త్యుణ్ణిష్ఠుడూ సేవించుకుంటూ వుంటారు. అసత్యవాదులూ, క్రూరులూ, శకులూ, వంచకులూ, ఘాతుకులూ యిక్కడ బతకలేరు. ఈముని అలాంటివాడు. యక్షులూ, నాగులూ, దేవతలూ ధర్మం ఆరాధిస్తూ నియతాహారులై యిక్కడ నివసిస్తూవుంటారు. ఇక్కడ మహర్షు లెందరో తపస్సిద్ధి పొంది, జీర్ణ దేహాలు విడిచి, కొత్త శరీరాలు తాల్చి సూర్యమండలం లాగ మెరిసిపోయే విమానాలెక్కి స్వర్గానికి వెళ్ళిపోయారు. దేవత లిక్కడ పూజలు పొంది మనుష్యులకు యక్ష త్వమూ, అమరత్వమూ, రాజ్యాధిపత్యమూ యిస్తారు.

తమ్ముడూ మనం అలాంటి మున్యాశ్రమానికి వచ్చాము. నువ్వు ఆశ్రమం ప్రవేశించి సీతా నేనూ వచ్చివుండిన సంగతి నివేదించి రా” అని చెప్పాడు.

౧౨

అగస్త్యుడు రామునకు దివ్యాయుధాలు ఇవ్వడం

వెంటనే లక్ష్మణుడు ఆశ్రమంలోకి వెళ్ళి, వొకచోట వొక శిష్యుడు కనబడగా “దశరథు డని వొకమహారాజు. అతని పెద్దకొడుకూ బల పరాక్రమశాలీ అయిన రాముడు ధార్య అయిన సీతకూడా అగస్త్య మహర్షిని సందర్శించడానికి వచ్చివున్నాడు. నే నారాముని తమ్ముణ్ణి, నాపేరు లక్ష్మణుడు. మాసంగతి నీకేమయినా తెలుసునా? మా తండ్రి ఆజ్ఞ వల్ల మేము ఘోరాణ్యాలలో నివసించడానికి వచ్చాము.

మేము ముగ్గురమూ మహర్షిని నేవించుకోడానికి వచ్చాము. ఈసంగటి వారికి విన్నవించు” అని కోరాడు.

అప్పటికి మహర్షి అగ్నిహోత్రగృహంలో వున్నాడు. శిష్యుడక్కడికి వెళ్లి మహర్షియెదట కృతాంజలి అయి నుంచుని లక్ష్మణుడు చెప్పింది చెప్పినట్టు నివేదించాడు. అది విని మహర్షి “అన్యస్తంవల్ల రాముడు చిరకాలానికి నన్ను చూడ్డానికి వచ్చాడు. నేనుకూడా అత నెప్పుడు వస్తాడా. అని యెదురుచూస్తూనే వున్నాను. వారిని యథోచితంగా ఆదరించి వెంటనే లోపలికి తీసుకురా. ముందే యెందుకు తీసుకురా లేక పోయావా?” అని బదులుచెప్పాడు.

శిష్యుడు గుర్వాజ్ఞచొప్పున వారిని ఆశ్రమంలో ప్రవేశపెట్టాడు. అంతట రాముడు నీతఱోనూ లక్ష్మణునితోనూ ప్రశాంతంగా వున్న లేళ్ళను చూస్తూ లోపలికి వచ్చాడు. వస్తూ వస్తూ రాముడు అగస్త్యుడు తన ఆశ్రమంలో ప్రతిష్ఠించుకున్న బ్రహ్మస్థానమూ అగ్నిస్థానమూ, విష్ణుస్థానమూ ఇంద్రస్థానమూ, వివస్వత్స్థానమూ సోమస్థానమూ, భగుని స్థానమూ కుబేరస్థానమూ ధాతృస్థానమూ విధాతృస్థానమూ, వాయుస్థానమూ నాగస్థానమూ, అనంతస్థానమూ, గాయత్రీస్థానమూ వసువుల స్థానమూ యమస్థానమూ వరుణస్థానమూ, కుమారస్థానమూ ధర్మస్థానమూ చూసుకుంటూ వచ్చాడు.

అంతలో శిష్యులు పరివేష్టించి పుండ్రా అగస్త్యమహర్షి అక్కడికి వచ్చాడు. అతణ్ణి చూసి రాముడు “తమ్ముడా! అదిగో భగవంతు డగు అగస్త్యమహర్షి యిటే వస్తున్నాడు. అతను తపస్సే అలా రూపం ధరించిన మహాత్ముడు” అని లక్ష్మణునితో చెబుతూ పరమాదరంతో మహర్షి పాదాలు పట్టుకున్నాడు. తరవాత నీతో లక్ష్మణుడూ కూడా అలాగ మహర్షి పాదాభివందనం చేశాక ముగ్గురూ చేతులు కట్టుకుని నుంచున్నారు. అగస్త్యుడున్నా అర్ఘ్యపాద్యా లిచ్చి ఆసనాలు

చూపించి కుశలం అడిగి వెళ్ళి అగ్నిహోత్రం చేసుకువచ్చి మళ్ళీవారిని పూజించి వానప్రస్థధర్మానుసారం భోజనమున్నూ పెట్టి పిదప అందరూ కూచున్న తరవాత చేతులు దోయిలించుకుని వున్న రామునితో “రామా! ముందు వైశ్వదేవం పూర్తిచేసుకుని అప్పుడు అతిథిని సత్కరించాలి. ఇది సనాతనధర్మం. ఇలాకాక ముని అయినవాడు మరోవిధంగా చేస్తే అసత్కృత్యాన్ని చెప్పినవాడు లాగ పరలోకాన తన మాంసం తానే తింటాడు. ఇలాంటి స్థితిలో ప్రభుడవూ, ధర్మాత్ముడవూ మహారథుడవూ, పూజ్యుడవూ, మాన్యుడవూ అయిన నువ్వు ప్రియూతిథివై వచ్చినప్పు డిక చెప్పవలసిన దేమివుందీ?” అని చెప్పి ఫలాలతోనూ మూలాలతోనూ పుష్పాలతోనూ రాముణ్ణి బహుధా పూజించి “రామా! ఇలా చూడూ. హేమరత్న విభూషితమైన యీ గొప్పధనుస్సు విశ్వేశ్వర్కర్ణ నిర్మించినది. ఇది వైష్ణవ ధనుస్సు. ఇది సూర్య పన్నిభ మైనది. ఇలాంటి ఇది పరశురామునిది. ఇది వరుణానకివ్వబడ్డది. మహేంద్రుడు నాకిచ్చాడు. ఈ అమ్మలపొదులు అక్షయాలు. వీటి నిండా వుండిన యీబాణాలు అగ్నిజ్వాలల్లా మెరిసిపోతున్నాయి చూడూ. బంగారుసగిషీచెక్కిన వెండివరలోవున్న యీఖడ్గం చూడూ. ఈబాణంతోనూ, యీఖడ్గంతోనూ పూర్వం శ్రీమహావిష్ణువు అనేక రాక్షసులను సంహరించాడు. ఇది నువ్వు స్వీకరించు. దీనినల్ల నువ్వు వజ్రాయుధం ధరించిన మహేంద్రుని అంతటివాడవు కాగలవు” అని చెప్పి అతిప్రీతితో రామున కిచ్చాడు.

౧౩

అగస్త్యుడు రాముణ్ణి పంచదటిలో నివసించమని చెప్పడం

రామునకు ఆయుధా లివ్వడమే కాకుండా అగస్త్యమహర్షి “రామా నేను సంతోషించాను. నీకు భద్రం కావాలి. లక్ష్మణా! నేను

మెచ్చాను. మీరు సీతతో కూడా నాకు వందనాలర్పించడానికి వచ్చారు. ఇది చాలా మంచిది. అయితే, మార్గాయానంతో మీరు వాడి పోయివున్నారు. జనకమహారాజు కూతురు ఈసీత మరీ అలసిపోయివుంది. ఈమె మిక్కిలీ నుకుమారి. ఎన్నడూ దుఃఖాలెరగనిది. కేవలమూ నీ అన్నయెడల గల భక్తిన్నే హాలవల్ల అనేకకష్టాలకు తావలమైన ఈ అడవులకు మీతో కూడా వచ్చింది. మీవెంట అడవులకు రావడంలో ఈమె చాలా దుష్కరకార్యం చేసింది; కనక, ఇక్కడ తన యిష్టంవచ్చినట్టుండనియ్యి. రామా, స్త్రీలు భర్తమంచి స్థితిలో వుంటే అతణ్ణి ఆశ్రయించివుండి ఆనందపెడతారు. దురవస్థల పాలయితే భర్తని నిర్దాక్షిణ్యంగా విడిచిపెట్టేస్తారు. సృష్ట్యాదినంతో యిది స్త్రీల స్వభావం. మరిన్ని మెరుపువంటి చంచలస్వభావంతో స్త్రీలు ఒకచోట ఉండరు. చిరకాలబంధుత్వాన్ని నయినా తెలిపేసుకోవడంలో ఖడ్గాలకుండే పదును చూపిస్తారు. ముందువెనకలు చూడకుండా వనిచెయ్యడంలో గరుత్మంతునికంటేనూ, మనస్సు కంటేనూ ఎక్కువ వేగం చూపిస్తారు; కాని సీభార్య అయిన యీసీత దగ్గర ఈదోష లేమీ లేవు. ఈమె అరుంధతివంటి పరమపతివ్రత. మిక్కిలీ శ్లాఘించతగ్గది. ఇలాంటి సీతతోనూ ఈలక్ష్మణునితోనూ నువ్వుక్కడ వుండడంవల్ల యీప్రదేశం అంతా ఆలంకృతం అయింది.”

ఇది విని రాముడు దోసిలి వొగ్గి. “మహాత్మా! నాయెడల సీకింతటి అనుగ్రహం కలగడం నా అదృష్టం. నేను ధన్యుణ్ణయినాను. అయితే? నేనాశ్రమం నిర్మించుకో వలసివుంది. దట్టమైన అడవి, మంచిజలవసతి వుండిన స్థలం యెక్కడ వుందో అది నిర్దేశించు” అనడిగాడు. దానికి మహర్షి ఒక్కక్షణం ధ్యానమగుచుండే వుండి తరవాత “నాయనా! ఇక్కడికి రెండామడలదూరాన పంచవటి అని వొక ప్రదేశం వుంది. అక్కడ జలవసతి వుంది. కందమూలఫలాలు పుష్క-

లంగా దొరుకుతాయి. మృగాలున్నా అక్కడ అసంఖ్యాకంగా వున్నాయి. అక్కడ వుంటే నీకు బాగుంటుంది. పితృవాక్యపరిపాలనం అక్కడ నీకు నిర్విఘ్నంగా సాగుతుంది. సీతండ్రి దశరథుడు నీకు విధించిన వనవాసకాలం దాదాపుగా ముగియవచ్చింది. ఇది గడిచాక నువ్వు సీరాజ్యంలో సుఖంగా వుంటావు. జ్యేష్ఠపుత్రుడవైన నీవల్ల సీతండ్రి యయాతిలాగ ధన్యుడైనాడు. దశరథుడు నాకున్నే హితుడు. అందువల్లా, నాతపఃప్రభావం వల్లా ఈసంగతి అంతా నాకు తెలిసింది. సీదృఢనిశ్చయం కూడా నాకు బాగా తెలిసింది. అంచేత నిన్ను మొదట యిక్కడ నాతోటే వుండమని చెప్పివుండిన్నీ యిప్పుడు పంచవటిలో వుండమంటున్నాను. అది చాలా చక్కని ప్రదేశం. గోదావరికి చాలా దగ్గర. సీతకు అక్కడ మిక్కిలి ఆనందంగా వుంటుంది. కందమూల ఫలాలు అక్కడ కొల్లలుగా వుంటాయి. రకరకాల పక్షులు కలకలారావం చేస్తూవుంటాయి. అది ప్రత్యేకంగా వాకమూలకూడా వుంది. సీతతో అక్కడ వుంటే నీకు సుఖమూ కలుగుతుంది. మునులను రక్షించడానికి వీలూ వుంటుంది. అదిగో, ఇప్పుడెట్లా వనం కనపడుతోంది చూడూ. దాని కుత్తరంగా వెడితే పెద్దమర్రిచెట్టు కనపడుతుంది. అక్కణ్ణుంచి ముందుకి వెడితే వాక మిట్ట తగులుతుంది. అది కొండకి సమీపంగా వుంది. అదే పంచవటి. సర్వకాల సర్వావస్థల యందూ అక్కడిచెట్లు ముమ్మరంగా పూస్తూవుంటాయి” అని చెప్పాడు.

అంతట రాముడు సీతతోనూ, లక్ష్మణునితోనూ కలిసి అగస్త్య మహర్షికి పాదాభివందనం చేసి, సెలవు పొంది పంచవటికి బయలుదేరాడు. అమ్మలపొదులు కట్టుకుని ధనుస్సులు పట్టుకుని వారు అగస్త్యుడు నిర్దేశించిన దారినే వెళ్ళారు.

సీతారామలక్ష్మణులు జటాయువును కలుసుకోడం

వెళ్ళగా వెళ్ళగా వారి కొక పెద్దగద్ద కనపడింది. అది చాలా బల పరాక్రమాలు కలది. అప్పటికది మోక మర్రిచెట్టుమీద వుంది. రామ లక్ష్మణులు అది రాక్షసు డని తలచి “నువ్వెవడవు?” అని అడిగారు.

అందు కది ప్రేమతో మధురంగా “నాయనా! నేను సీతఁడికి ప్రాణ స్నేహితుడను” అని చెప్పింది. వెంటనే రాముడు దానికి పూజలు చేసి “నీకులమూ నీపేరూ చెప్పు” అని ప్రార్థించాడు. దానిమీద ఆగద్ద సర్వభూతసృష్టిపూర్వకంగా యిలా ప్రారంభించింది.

“మహాబాహూ! రామా! పూర్వం యెవరెవరు ప్రజాపతులై వుండినారో వారి సంగతి అంతా చెబుతా విను. ప్రజాపతులలో మొదటి వాడు కర్దముడు. అతని తరవాతి వారు విక్రీతుడూ, కేమడూ, బహు పుత్రపంతుడైన కేమడన్నూ. పిమ్మట స్థాణుపూ, మరీచీ, అత్రీ, క్రతుపూ, పులస్త్యుడూ, ఆంగిరసుడూ, ప్రచేతుడూ, పులహుడూ, దత్తుడూ, వివస్వంతుడూ, కాశ్యపుడూ ప్రజాపతు లైనారు. వారిలో కాశ్యపుడు చివరివాడు. రామా! వారిలో దత్తునకు ప్రఖ్యాతిపొందిన అరవై మంది కూతుళ్ళుండడం నువ్వెరిగినదే కదా? వారిలో మిక్కిలీ నుందరులైన అదితిని, దితిని, దనువునూ, కాళికనూ, తామ్రనూ, శ్రోధ వశనూ, మనవునూ, అనలనూ, కాశ్యపుడు పెళ్ళిచేసుకున్నాడు. అతను ఆసుందరాంగువల్ల చాలా నుఖపడి ఆనందించి “మీరెనమండుగురూ నాతో సమానులైన కొడుకులను కనండి” అని చెప్పాడు.

ఆయెనమండుగురిలోనూ అదితీ, దితి, దనుపూ, కాళికా— ఈ నలు గురూ మాత్రం ఆమాట కంగీకరించి దానినే ధ్యానించుకుంటూ వుండి నారు. తక్కినవారికి ఆమాట నచ్చలేదు. అంతట, అదితి ద్వాదశా

దిత్యులనూ, అష్టవసువులనూ, ఏకాదశరుద్రులనూ, అశ్వినీదేవతల నిద్దరినీ—మొత్తం ముప్పుముచ్చగురుకొడుకులను కన్నది. దితి దైత్యులను కన్నది. పూర్వం, సకలసముద్రాలతోనూ సకలారణ్యాలతోనూ కూడిన యీభూమండలం అంతా దైత్యులదే. దనువు హయగ్రీవుణ్ణి కన్నది. కాళిక, నరకుడు, కాలకుడు అని యిద్దరు కొడుకులను కన్నది.

భర్తమాట కిష్టపడని నలుగురిలోనూ తామ్ర క్రాంచిని భాసిని శ్వేని ధృతరాష్ట్ర శుకి అని అయిదుగురు కూతుళ్లను కన్నది. వారిలో క్రాంచి గుడ్డిగూబలను కన్నది. భాసి భాసాలను కన్నది. శ్వేని మహాబలవరాక్రమాలుగల డేగలనూ గడ్డలనూ కన్నది. ధృతరాష్ట్ర హంసలనూ కలహంసలనూ కన్నది. ఆధృతరాష్ట్ర చక్రవాకపక్షులనున్నా కన్నది. శుకి నతను కన్నది. నత వినతను కన్నది. క్రోధవశ, పుగిసి మృగమందనూ హరినీ భద్రమదనూ మాతంగినీ శార్దూలినీ శ్వేతనూ సురభినీ సురసనూ కద్రువనూ మొత్తం పదిమంది కూతుళ్లను కన్నది. వీరిలో సురస సర్వలక్షణసంపన్నురాలు.

తేళ్లన్నీ మృగసంతానం. ఎలుగుగొడ్డూ, నృమరాలూ చమరమృగాలూ మృగమంద సంతానం. సింహాలూ, అతివేగంగా పరుగెత్తే కోతులూ హరిసంతానం. ఐరావతి భద్రమద సంతానం. ఐరావతికే లోకంలోకల్లా గొప్పదైన ఐరావతం పుట్టింది. ఏనుగులన్నీ మాతంగి సంతానం. గోలాంగూలాలనే కోతులూ పులులూ శార్దూలి సంతానం. దిగ్గజాలు శ్వేతసంతానం. సురభి, రోహిణి గంధర్వీ అని యిద్దరు కూతుళ్లను కన్నది. ఆవులన్నీ రోహిణి సంతానం. గుర్రాలన్నీ గంధర్వి సంతానం. సర్పాలు సురస సంతానం. పన్నగాలు కద్రువు సంతానం. బ్రాహ్మణులూ క్షత్రియులూ వైశ్యులూ శూద్రులూ — ఇత్యాది మనుష్యులందరూ మనువు సంతానం. మంచిమంచి కల్పవృక్షా లన్నీ అనల సంతానం. శుకి మనుమరాలైన వినత గరుడుడు అరుణుడు అని

యిద్దరు కొడుకులను కన్నది. కద్రువు ఆదిశేషుని గన్నది. వినత కొడుకులలో అరుణుని కొడుకులం నేనూ మాలన్నాను. మాలన్న నంపాతి. నాపేరు జటాయువు. నాతల్లిపేరు శ్యేని. నీ కిష్టం అయితే ఈ వనవానంలో నేను నీకు సాయంగా వుంటాను. ఈ అడవి చాలా గొప్పది. చొరకళ్యం కానిది. ఇందులో క్రూరమృగాలు చాలావున్నాయి. ఎంతో మంది రాక్షసులున్నా వున్నారు. నువ్వు సీతమ్మడూ ఎప్పుడయినా బయటికి వెళ్లవలసి వచ్చినప్పుడు నేను సీతను కనిపెట్టుకుని వుంటాను.”

జటాయువు ఇలా చెప్పగా, తన తండ్రి స్నేహితుడైన అతణ్ణి రాముడు అనేకవిధాల పూజించి గౌరవించాడు. మరిన్ని అతను శత్రువులను శలభాలను లాగ నలిపెయ్య తలుస్తూ జటాయువుతో గూఢపంచవటికి వెళ్ళాడు.

౧౫

పంచవటిలో పరకాల

పరకరకాల పాములతోనూ మృగాలతో నిండివుండిన పంచవటి చేరాక రాముడు “తమ్మడూ మనం అగస్త్యమహర్షి సిద్ధేశించిన పంచవటి చేరుకున్నాం. ఈ పూలచెట్లలో ఇది చాలా రమణీయంగా వుంది. మరిన్ని అడవుల విషయం నీకు చాలా బాగా తెలుసు. ఇదంతా బాగా పరిశోధించు. సీతకూ నీకూ నాకూ ఎక్కడ ఆశ్రమం ఏర్పరుచుకుంటే ముఖంగానూ ఆనందంగానూ వుంటుందో అలాంటి ప్రదేశం పరకాయించు. అక్కడికి జలాశయం దగ్గరగా వుండాలి. అరణ్యం చాలా చక్కగా వుండాలి. స్థలమున్నూ రమణీయంగా వుండాలి. నమిథలూ కుశలూ పుష్పాలూ చేరువలో వుండాలి. అలాంటి స్థలం చూడు” అని లక్ష్మణునితో చెప్పాడు.

దాసిమీద లక్ష్యముడు “అన్నా ! ఎన్నిసంవత్సరాలు గడవనీ, నీదగ్గర వున్నంతకాలమూ నేను పరతంత్రుణ్ణి కాని, స్వతంత్రుణ్ణి కాను. కనక, మంచిప్రదేశం ఏదో నువ్వే నిర్ధారణ చేసి ఆశ్రమ నిర్మాణం మాత్రం నామీదపెట్టు” అని సవినయంగా బదులు చెప్పాడు. అందుకు చాలా ఆనందించి వెతికివెతికి మంచిప్రదేశం కనిపెట్టి లక్ష్యముని చేతులు పట్టుకుని “తమ్ముడా ! ఇక్కడ నేల చదునుగా వుంది. ఆశ్రమానికి అర్హంగా వుంది. దీనిచుట్టూ పూలచెట్లు గుంపులుగుంపులుగా వున్నాయి. కనక, ఇక్కడ ఆశ్రమం నిర్మించు. సూర్యబింబాల్లాగ మెరుస్తూ చక్కని సౌరభం విరజిమ్ముతున్న పద్మాలతో ఇదే యిక్కడ పుష్కరిణీకూడా వుంది. అగస్త్యమహర్షి చెప్పినట్టే పూల చెట్లతో యీగోదావరి మిక్కిలీ మనోహరంగా వుంది. ఈగోదావరిలో హంసలూ, కారండవలూ, చక్రవాకాలూ ముద్దుముద్దుగా విహరిస్తున్నాయి. దగ్గరగానే లేళ్లున్నా గుంపులుగుంపులుగా సంచరిస్తున్నాయి. అవిగో, యీపంచవటి చుట్టూ వున్న పర్వతాలు చూడూ, వాటిమీద పురులువిప్పి క్రేంకారాలు చేస్తూ నెమళ్ళెంత మనోజ్ఞంగా సృత్యం చేస్తున్నాయో చూడూ. ఆగుహ లెంత గంభీరంగా వున్నాయోచూడూ ! బంగారంలాగా, వెండిలాగా, రాగిలాగా, మెరుస్తున్న గైరికకాంతులతో నడగొండలవంటి ఆనల్లని యేనుగులు గవాక్షాలవంటి చిత్తరువులు రాసినట్టు తేజరిల్లున్నాయి. ఆహా ! ఆచెట్లు చూశావా ? మద్దులు, పనసలు, మామిళ్ళు, ఖర్జూరాలు, జలకదంబాలు, రసాలాలు, అశోకాలు, తమాలాలు, సంపెంగలు, మొగళ్ళు, పూలతీగలు పాకిన చందనతరువులు, నిమ్మలు, దబ్బలు, నారింజలు, మోదుగులు, కలిగొట్లు - నకలజాతుల వృక్షాలూ యిక్కడ కనపడుతున్నాయి.

తమ్ముడూ యీవ్రదేశం చాలా పవిత్రంగా వుంది. పుణ్యక్షేత్రం అన్నట్టున్నూ వుంది. పిట్టలకూ లేళ్ళకూ యిక్కడ యెప్పుడూ కరువురాదు. కసక, యీజటాయువుతో గూడా మన మిక్కడ నివసంతాము” అని రాముడు మిక్కిలీ డల్లాసంతో అన్నాడు. ఇదివిని శత్రుంజయుడైన లక్ష్మణుడు వెంటనే ఆశ్రమం నిర్మించేశాడు. అపర్ణ శాల మిక్కిలీ విశాలంగా వుంది. నేల అంతా మిట్టపల్లాలు లేకుండా చదును చేశాడు. దిట్టమైన స్తంభాలూ, వంకరటింకర్లు లేని వెదుళ్ళూ వరితెచ్చి అది నిర్మించాడు. పెండెలమీద జమ్మిరెమ్మలు పరిచి రెల్లు గడ్డితో దట్టంగా నేశాడు.

తరవాత లక్ష్మణుడు గోదావరికి వెళ్ళి స్నానంచేసి పద్మాలూ, షడ్భూ పట్టుకువచ్చి పుష్పబలి చేసి యథావిధిగా శాంతిన్నీ చేసి రామునకు చూపించాడు. సీతా రాముడూ పర్ణశాల అంతా చూసి చాలా ఆనందించారు. రాముడు లక్ష్మణుణ్ణి కాగిలించుకుని చాలా మెచ్చుకుని “నాయనా! నువ్వుచేసిన పని చాలా బాగుంది. చాలా సంతోషించాను. నువ్వు భావజ్ఞుడవు. కృతజ్ఞుడవు. ధర్మజ్ఞుడవు. అయినా, నాయనగారు నీవల్ల పొందతగ్గ ఆనందం పొందలేకపోయారు” అని చెప్పిపర్ణశాలలో ప్రవేశించాడు. ఆఆశ్రమం స్వర్గంలాగా, వారందరూ దేవతల్లాగా వున్నారు.

౧౬

రాముడు గోదావరిలో స్నానం చెయ్యడం

రాముడా ఆశ్రమంలో నివసించి వుండగా శరదృతువు గడచిపోయింది. అతని కిష్టమైన హేమంతఋతువు వచ్చింది. ఒకనా డతను తెలతెలవారుతూ వుండగా గోదావరిలో స్నానం చెయ్యడానికి బయ

లుదేరాడు. రాముని తరవాత నీతా, నీత తరవాత బిందెపుచ్చుకుని లక్ష్మణుడూ కూడా బయలుదేరారు.

అప్పుడు లక్ష్మణు డిలా ప్రారంభించాడు.

“ అన్నా ! హేమంతము వచ్చింది. సంవత్సరం అంతాబాగా గడవడాని కయినా, చెడ్డగా గడవడాని కయినా యిదే ఆధారం. ఇది నీకు చాలా యిష్టమైన కాలం. మంచువల్ల అందరిశరీరాలు గరుసెక్కిపోతున్నాయి. భూమి అంతా సస్యాలతో నిండివుంది. నీరు అనుభవించరానిదిగా వుంది. ప్రతీవాళ్లకీ నిష్పదగ్గిర కూచోడం అంటే చాలా యిష్టంగా వుంటోంది. సజ్జనులు పితృదేవతలను పూజించి ఆగ్రయణం చేసి పాపవిముక్తులవుతున్నారు. పంటలు ముమ్మరంగా వుండడంవల్లా పాలుపెరుగులు చాలా యెక్కువగా లభిస్తూవుండడంవల్లా పల్లెటూరి జనం చాలా వుల్లాసం పొందుతున్నారు. రాజులు దండయాత్రలు బయలుదేరుతున్నారు. సూర్యుడు దక్షిణాన సంచరిస్తూ వుండడంవల్ల బొట్టులేని ఆడదానిలాగ ఉత్తరదిక్కు వెలవెలపోతోంది. సహజంగా మంచుతోనిండివుండిన హిమవత్సర్వతం, సూర్యుడు దూరాన దక్షిణంగా వుండిపోడంవల్ల సార్థకనామం అవుతోంది. మధ్యాహ్నసమయాన ఎండలో తిరగడం అంటే ఇప్పుడు చాలా ముచ్చటగా వుంటోంది. సూర్యకాంతితో పగళ్లు చాలా రమ్యంగా వున్నాయి. నీడా నీరూ మాత్రం ఎవరికీ పనికిరాకుండా వున్నాయి. మంచు పడుతూ వుండడంవల్ల సూర్యుడు మార్దవం కనపరుస్తున్నాడు. గాలి వడవడ వాణికించేస్తోంది. ఆకురాలి అరణ్యాలన్నీ శూన్యంగా వున్నాయి. జను లెక్కడా ఆరుబయట పరుండడంలేదు. మంచుతో ప్రపంచం అంతా ఎర్రదాళుగా వుంది. రాత్రులు ఎంతకీ గడవడంలేదు. చంద్రుని చక్కదనం అంతా యిప్పుడు సూర్యునకు సంక్రమించింది.

మంచుకప్పడం వల్ల యెర్రపడి చంద్రుడు నిటూర్పుగాలి తగిలిన అద్దం లాగ కళాశూన్యంగా వున్నాడు. మంచు కమ్మడంవల్ల పున్నమినాడు కూడా వెన్నెల ఎండతగిలి నల్లబడ్డ నీతమ్మనదినలాగ కళదక్కివుంది. పడమటిగాలి సహజంగానే చల్లగా వుంటుంది. మంచుతగిలి అది యిప్పుడు మరింత చల్లనయిపోయింది. యవలూ గోధుమలూ మిక్కిలీ పండివున్న అరణ్యాలు మంచుగప్పి క్రొంచపక్షుల కూతలతో చాలా చక్కగా కనపడుతున్నాయి. ఖర్జూరపు పూలగుత్తులవంటి పచ్చని వెన్నెలతో వంగి వరిపైరు చాలా సొగసుగా వుంది. అదిగో చూడూ, మంచు కురుస్తూ వుండడంవల్ల దూరాన ఉదయిస్తున్న సూర్యుడు చంద్రుడులాగ చూడముచ్చటగా వున్నాడు. ఇంతమంచు కురుస్తూ వుండినా ఇప్పుడు ఎండకి లోటులేదు; కాని ప్రాతఃకాలం అది నిరుపయోగంగా వుంది. మధ్యాహ్నం మాత్రం చాలా సుఖంగా వుంది. అడవి అంతటా పచ్చిక బయళ్లు మంచుపడి లేతయెండలో మిక్కిలి సొంపుగా వున్నాయి. ఎంత దప్పికగా వున్నా నీరు తగిలాటప్పటికి జివ్వమనడంవల్ల తొండం ముడిచేసుకుంటోంది యేనుగు. అదిగో చూడూ. చేతగానివాళ్లు యుద్ధరంగాన ఏమీచెయ్యలేకుండా వుండినట్టు నీటి పక్షులు నీటిలో దిగలేకుండా వున్నాయి. మంచుతెర చీకటికాగా వువ్వులు లేని యీచెట్లు నిద్రపోతున్న ట్టున్నాయి. మంచుతెరవల్ల నది కనపడలేదు. కాళ్ళకి చల్లని యినక తగలడంవల్లా, సారసపక్షుల కూతలవల్లా మాత్రం నది సమీపించినట్టు తెలుస్తోంది. మంచు పడుతూ వుండడంవల్లా, సూర్యుడు ఝమాయించి యెండకాయకుండా వుండడంవల్లా, సహజంగా రాలిమీద ప్రవహిస్తూవుండడంవల్లా ఎంత రుచికరదయినా యీనీరు తాగడానికి శక్యం కాకుండా వుంది. రేకలూ కింజల్కలూ రాలిపోయి కర్ణిక ముదిరిపోయి కాడ మాత్రమే మిగిలివున్న పద్మాలతో సరస్సులు శోభాహీనంగా వున్నాయి.

అన్నా, ఇలాటికష్టకాలంలో కూడా ధర్మాత్ముడైన భరతుడు నీయెడల గల భక్తివల్ల నానాదుఃఖాలూ అనుభవిస్తూ పట్నంలో తపస్సు చేస్తున్నాడు పాపం! అతను రాజ్యమూ, అభిమానమూ, నానాభోగభాగ్యాలూ విడిచిపెట్టేసి, కొద్దిగామాత్రమే భుజిస్తూ చల్లని నేలమీద పడుకుంటున్నాడు. అతను ఈసమయాన మంత్రులతో కలిసి సరయూనదిలో స్నానానికి వెడుతూవుంటాడు. సకలసుఖాలతోనూ పెరిగి సుకుమారుడై సుఖాలకు మాత్రమే అర్హుడైన భరతుడు పాపం సరియూనదిలో యెలా స్నానం చేస్తాడో! భరతుడంటే సామాన్యుడా? అతను పద్మనేత్రుడు. వీరుడు. చామనచాయవాడు. సింహమధ్యముడు. ధర్మం తెలిసినవాడు. సత్యవాది, లజ్జావంతుడు. జితేంద్రియుడు. చనువుగా మూట్లాడతాడు. దీర్ఘబాహువు. శత్రుంజయుడు. పాపం అలాంటివాడు సకలభోగాలూ విడిచి సన్నాశ్రయించుకుని వున్నాడు. నువ్వడవిలో వుండినా, తాను పట్నంలో వుండిన్నీ మునివేషధారి అయితపోనియితుడై వుండడంవల్ల భరతుడు స్వర్గం స్వాధీనం చేసుకున్నాడు. నరులు తల్లినే గాని తండ్రిని అనుసరించరన్న సంప్రదాయం భరతుడు మార్చేశాడు. అయితే, భర్త అయిన దశరథుడు సాధువయి వుండగా, కొడుకైన భరతుడున్నూ సాధువయి వుండగా ఆ కైకమ్మ అంత క్రూరురా లెలా అయిందో?”

లక్ష్మణు డిలా అనేటప్పటికి రాముడు అసంతృప్తుడై “తమ్ముడూ! కైకమ్మను నువ్వు నిందించడం తగదు. అది విడిచిపెట్టి ఇత్త్వాకునాథుడైన ఆభరతుని సంగతులే యింకా యింకా చెప్పు. వనవానమే చెయ్యా లని నేనెంత దృఢపరుచుకున్నా నాబుద్ధి భరతునియెడగల స్నేహంవల్ల చంచలం అయిపోతోంది. అతని ముద్దుమాట లింకా వింటున్నట్టే వుంది నాకు. అవి ముద్దుమాటలు మాత్రమే కాదు. చాలా మధురమైనవి హృదయంగమాలు. అమృతంలా వుంటాయి,

మనస్సు కుల్లాసం కలిగిస్తాయి. తమ్ముడూ ! భరతునితోనూ వీరుడైన శత్రుఘ్నునితోనూ, నీతోనూ ఎప్పుడు కలిసివుంటానూ ?” అని విలపిస్తూ, ఇంతలో గోదావరి సమీపించగా స్నానం చేశాడు. సీతా లక్ష్మణుడూ కూడా స్నానం చేశారు. వారు ముగ్గురూ పితృతర్పణాలూ సూర్యనమస్కారాలూ కూడా చేశారు. అప్పుడు సీతాలక్ష్మణులతో స్నానంచేపున్న రాముడు పార్శ్వతితోనూ, నందితోనూ, స్నానం చేసివుండిన నాంబమూర్తిలా వున్నాడు.

2

రామునిదగ్గరికి శూర్పణఖ రావడం

స్నానం పూర్తి కానిచ్చుకుని సీతా, రాముడూ, లక్ష్మణుడూ ఆశ్రమానికి వెళ్లారు. వెళ్ళగానే వారు పొద్దుటిపూట నిర్వర్తించవలసిన కర్మకాండ అంతా ముగించుకుని పర్ణశాలలో ప్రవేశించారు. ఇంతలో మునులనేకు లక్కడికి వచ్చారు. వారందరూ గౌరవిస్తూ వుండగా రాముడు లక్ష్మణునితో కలిసి యేమిటేమిటో చెబుతూ ఆనందంగా వున్నాడు. పర్ణశాలలో సీతతో కూచుని వుండిన రాముడు చిత్రా నక్షత్రంతో కలిసివుండిన చంద్రబింబంలా వున్నాడు. రాముడప్పుడక్కడ అలా మాట్లాడుతూ ఉండగా యాదాలాభంగా లక్కడికి వాక రాక్షసి వచ్చింది.

అది రావణుని చెల్లెలు శూర్పణఖ. రాముడు దానికి దేవకుమారుడు లా కనపడ్డాడు. సింహానస్కుడూ, మహాబాహుడూ, పద్మనేత్రుడూ, ఆజానుబాహుడూ, ప్రియదర్శనుడూ గజగమనుడూ, జటామండలధారీ, సుకుమారుడూ, మహాసత్వుడూ అయి మహారాజలక్షణాలతో మెరిసిపోతూ మహేంద్రుడు లాగా నవమన్మథుడు లాగా వుండిన రాముణ్ణి చూశాటప్పటికి దానికి కామోద్రేకం కలిగింది.

తాను దుర్మిత, మహాదర్శి. విరూపాక్ష రాగితీగలవంటి కేశపాశం కలదీ, విరూపురాలూ, గార్దభకంఠీ, వృద్ధురాలూ పరుషభాషిణీ దుర్వృత్తురాలూ, అప్రియదర్శనా అయ్యుండినీ ఆశూర్పణఖ, సుముఖుడూ, సన్ననినడుము కలవాడూ, విశాలనేత్రుడూ సుకేశుడూ, సుందరరూపుడూ, కిన్నరకంఠుడూ, యువకుడూ, దయాశాలీ న్యాయ ప్రవర్తనుడూ అయిన రామునితో, మన్మథ పరవశురాలై “ఇటు జడలూ అటు ధనుర్బాణాలూ ధరించావు. ఇటు మునిలా కనపడుతున్నావు, అటు పెళ్ళాన్ని దగ్గిరపెట్టుకున్నావు, నువ్వెవరువోయి? రాక్షసుల విహారభూమి అయిన ఈ అడవికి ఎందుకువచ్చావూ?” అనడిగింది.

అబద్ధం అంటే రామునకు చాలా ద్వేషం. విశేషించి యిప్పుడు ఆశ్రమవాసి అయి వున్నాడు. పైపెచ్చు స్త్రీజనంతో వున్నాడు. అంచేత అతను అబద్ధం యేమీ రాకుండా “దశరథుడని మహేంద్ర పరాక్రమశాలి నొక రాజున్నాడు. నేనతని పెద్దకుమారుణ్ణి. నాపేరు రాముడంటారు. ఇతను చాతమ్ముడు లక్ష్మణుడు. నేనంటే యితనికి ప్రాణం. ఈమె జనకమహారాజు కూతురు. నాభార్య. పేరు సీత. నాతండ్రి, నానవతీతల్లి ఆహ్వానించగా ధర్మంకోసం నేనీ అరణ్యానికి వచ్చి నివసిస్తున్నాను. అయితే నువ్వెవరవు? నీవా న్లేవను? నువ్వు రాక్షసి వని తోస్తోంది. నువ్విక్కడి కెందుకు వచ్చావూ? అంతా నిజంచెప్పు” అని అడిగాడు.

దానిమీద మరీ మదన పరవశ అయి శూర్పణఖ “రామా! అంతా నిజం చెబుతా. విను. నేను కామరూపురాల నైన రాక్షసిని. నాపేరు శూర్పణఖ. నన్ను చూసి ప్రాణికోటి అంతా గడగడ లాడి పోతూ వుంటుంది. ఈ అరణ్యంలో నేనొక్కతేనే స్వేచ్ఛగా సంచరిస్తూ వుంటాను. మహాబలపరాక్రమవంతుడూ, రాక్షసనాథుడూ, మహావీరుడూ, విశ్రవశుని కుమారుడూ అయిన రావణుడు నా సోద

రుడు. అతని సంగతి నువ్వు వినే వుంటావు. ఎప్పుడూ నిద్రపోతూనే వుంటాడు చూడూ, మహాబలు డైన కుంభకర్ణుడు, అతను కూడా నా సోదరుడే. విభీషణుడున్నూ నా సోదరుడే. అయితే అతను ధర్మాత్ముడు. రాక్షసచేష్ట అతని దగ్గర ఏమీ లేవు. యుద్ధరంగంలో వురికా రంటే ఎలాంటివాళ్ళనీ కూలగొట్టేస్తా రని పేరు ప్రఖ్యాతులు గల ఖరుడూ దూషణుడూ కూడా నాసోదరులే; కాని నిన్ను చూడగానే వారి నందరినీ విడిసిపెట్టేసి పురుషోత్తముడ వైన నిన్ను భర్తగా నేమించుకోవా లని నాకు బుద్ధి పుట్టింది. నేను చాలా గొప్ప దాన్ని. నాశక్తి ఎవరికీ లేదు. నేనెక్కడికి పడితే అక్కడికి స్వేచ్ఛగా వెళ్ళగలను. కనక నేటికయినా నువ్వు నాపెనిమిటి వయి నన్ను సుఖ పెట్టు. సీతతో నీకేమి పని? సీతచాలా వికృతంగా వుంది. కురూపి. సీతతగ్గది కాదు, నేనేసీకు తగ్గదాన్ని, కనక నన్ను భార్యగా స్వీకరించు. ఈసీత వుండే నడుమేలేని నీ మొదటిభార్య, దీనినీ సీతమ్ముణ్ణి నేను తినేస్తాను. తరవాత నువ్వు నాతో తిరుగుతూ యీదండకారణ్యంలో చక్కని పర్వతశిఖరాలూ, ఎంతో చక్కని వనాలూ చూడవచ్చు” అని చెప్పింది.

౧౮

లక్ష్మణుడు శూర్పణఖ ముక్కుచెవులూ కొయ్యడం

రాముడు కామపాశవశురాలయిన శూర్పణఖను చూసి చిరునవ్వు నవ్వుతూ “చూడూ, నాకిదివరకే పెళ్ళయింది. ఈసీత నాభార్య. నీవంటి ఆడది నవతులతో కాపరంచెయ్యడం చాలా కష్టం. ఇతను నాతమ్ముడు. చాలామంచివాడు. పేరు లక్ష్మణుడు. చాలా చక్కనివాడు. ఇతనికింకా పెళ్ళికాలేదు. అపూర్వసౌందర్యవతిని పెళ్ళాడా అని కోరుకుంటున్న యితను నీకు తగినవాడు. కనక, నూర్య

కాంతి మేరుపర్వతమున ప్రసరించినట్లు నువ్వీతనిని చెట్టబట్టి నవతులు లేని కాపరం చేసి సుఖపడు” అని చెప్పాడు.

అది నిజం అనుకుని శూర్పణఖ రాముణ్ణి విడిచిపెట్టి లక్ష్మణుని దగ్గరికి దూకింది “నీచక్కదనానికి తగినభార్యను నేను. కనక నన్ను కట్టుకుని నాతో కూడా యీదండకారణ్యం అంతా విలాసంగా సంచరించి సుఖపడు” అనిన్నీ కోరింది. అందుకు మందహాసంచేసి మాట నేర్పుగల లక్ష్మణుడు “నుందరీ! నువ్వు చెప్పింది బాగాలేదు. ఏమంటే? నేను భృత్యుణ్ణి. భృత్యుణ్ణి పెళ్ళాడి నువ్వుకూడా భృత్యురాలవెందు కయిపోవాలి? నేను నా అన్నకే దాసుణ్ణి. ఈ రాముడు సకల సంపదలూ కలవాడు. నువ్వుసిద్ధార్థురాలవు. కనక, నువ్వు రాముణ్ణి పెళ్ళాడడం మంచిది. ఈసీత ఏమి బాగున్నదీ? ఈమె కురూపి దుర్మార్గురాలు. ఈమెను చూస్తే భయం. చాకిబాసంత కడుపుతో చాలా వికారంగా వుంది. పైగా ముసిలిది కనక, ఈమెని విడిచిపెట్టి రాముడు నిన్ను పెళ్ళాడితే సుఖపడుతాడు. నీవంటినుందరాంగిని విడిచిపెట్టి మనుష్యస్త్రీలను కోరే నిర్భాగ్యుడెవడుంటాడా?” అన్నాడు.

శూర్పణఖ ఇది నిజం అనుకుని రాముడి దగ్గరికి వెళ్ళి “రామా, కురూపీ, దుర్మార్గురాలూ, ఘోరాకారురాలూ కుంభోదరీ, పృథ్విరాలూ అయిన యీమెను చేరదీసి నన్ను లెక్కచెయ్యకుండావున్నావు. కనక, ఇదే యీమెని నువ్వు చూస్తూవుండగానే తీస్తాను. తరవాత, నవతిలేకండా నీతో సుఖంగా వుంటాను” అనిచెబుతూ రోహిణిమీద ఉల్క పడ్డట్లు సీతమీద పడబోయింది.

మత్స్యపులాగ మీదికి వస్తున్న ఆమెని అదలించి నిలిపి రాముడు “తమ్ముడా! క్రూరులైన అనార్యులతో వేళాకోళాలాడగూడదు. ఈ సీత సుఖంగా వుండేటట్లు చూడు. ఈరాక్షసిని వికృతాకారను చేసేయ్యి” అని ఆజ్ఞాపించాడు. లక్ష్మణుడు వెంటనే రామునిపక్కని

పున్న ఖడ్గం పుచ్చుకుని శూర్పణఖ ముక్కు చాపులూ కోసి విడిచి పెట్టాడు.

అంతట శూర్పణఖ వర్షాకాలంలో మేఘం పురిమేటట్టు రకరకాల బొబ్బలుపెడుతూ, ఏడుస్తూ, చేతులు విసురుకుంటూ, అడవిఅంతటా రక్తం వోడ్చుకుంటూ పారిపోయింది. అప్పటికి ఆమె సోదరుడైన ఖరుడు ఆవనంలోనే వొకచోట చాలామంది రాక్షసులతో కూచుని పున్నాడు. శూర్పణఖ అక్కడికి వెళ్ళి ఆకాశాన్నుంచి పిడుగు పడేటట్టు వాళ్ళ యెడట పడింది.

౧౬

శూర్పణఖ ఖరునితో తనభంగపాటు చెప్పుకోవడం

దాన్ని చూడగానే ఖరుడు అగ్గయిపోయాడు. “లేఅమ్మా లే, ఏడవకు, నిన్నేవ డిలా చేశాడో చెప్పు. ఏజోలికీ పోక తనంతట తాను పడి పున్న నల్లతాచుని వేలుపెట్టి పొడిచినవాడెవడు? తన కంతాన కాల పాశం తగులుకుని వుండడం గుర్తించుకోలేక నీమీద చెయ్యిచేసుకుని చేతులారా విమంతాగినవాడెవడు? నువ్వు బలవిక్రమసంపన్నురాలవు. కామరూపమూ, కామగమనమూ కలదానవు. మృత్యువువంటి నీకు ఇలాగ వికృతి కలిగించినవాడెవడు? నీకిలాగ వికారరూపం కలిగించిన వాడు దేవకుమారుడా, గంధర్వుడా, యక్షుడా, కిన్నరుడా, కింపురుషుడా మునికుమారుడా? వృత్రాసురుని తమ్ముడైన మన పాకాసురుణ్ణి చంపిన మహేంద్రుడు తప్ప నాకిలాంటి ద్రోహం చేసేవాడు మరొకడు కనపడడు. హంస నీళ్ళలోపున్న పాలు తాగేసేటట్టు నాబాణాలతో వాడి ప్రాణాలు తోడేస్తాను చూసుకో. వాడి రక్తం భూమి తాగుతుంది చూడు. వాడి మాంసం కాకులూ గద్దలూ తింటాయి చూసుకో. నాచేతుల్లో పడ్డ ఆసిర్భాగ్యుణ్ణి దేవతలూ, గంధర్వులూ పిశాచులూ

రాక్షసులూ కూడా రక్షించలేరు. కనక, నిన్నెవడిలా చేశాడో - లే, ఏడుపు మాని చెప్పు” అంటూ పురిమి అడిగాడు.

సోదరు డిలా అడగ్గా శూర్పణఖ “వాళ్ళు దశరథుని కొడుకులుట” పేరు రాముడూ లక్ష్మణుడూనూ. మంచి వయసులో వున్నారు. చాలా చక్కనివాళ్ళు. సుకుమారులే; కాని మహాబలవంతులు. పద్మ సేత్రులు. అయినా యెంచేతో గాని నారచీరలూ, అజినాలూ ధరించి వున్నారు. కందమూలఫలాలు ఆరగిస్తున్నారు. దాంతులూ ధర్మ చారులూ అయి తపోనిరతులయి వున్నారు. గంధర్వరాజుల్లా వున్నారు. వారి మొగాలలో రాజకీవి పుట్టిపడుతోంది. వాళ్ళు దేవతలో మనుష్యులో నేనూహించలేకుండా వున్నాను. సర్వాభరణాలూ ధరించు కుని వొక చక్కనిపిల్ల వాళ్ళ యిద్దరికీ మధ్య వుంది. నేను చూశాను. ఆస్త్రిమూలంగా వాళ్ళిద్దరూ అనాథకిందకట్టి నన్నిలాచేశారు. కనక, నురగులేరుతున్న ఆయుగ్గురి రక్తమూ నేను తాగాలి. ఇది నా మొదటి కోరిక. ఇంతవరకూ నేను నిన్నేమీ కోరలేదు. వాళ్ళరక్తం మాత్రం నాకు కావాలి. యుద్ధంచేసి వాళ్ళని చంపి ఆరక్తం నా కివ్వాలి” అంటూ యేడుస్తూ గోలపెడుతూ చెప్పింది.

దానిమీద మళ్ళీ మండిపడి ఖరుడు “విన్నారా? మనుష్యులుట. ఇద్దరుట. నారచీరలు కట్టి శస్త్రాస్త్రాలు ధరించివున్నారుట. ఒక ఆడ దానితో కూడా ఘోర మైన యీదండకారణ్యంలోనే వున్నారుట. వాళ్ళని ముగ్గురినీ మీరు చంపెయ్యాలి. ఇదిగో నాసోదరి వాళ్ళ రక్తం తాగుతుంది. కనక, మీరు వెళ్ళి వెంటనే వాళ్ళని సంహరించి దీని కోరిక తీర్చండి” అని యముల్లాంటి పథాలుగురు రాక్షసుల కాజ్ఞాపించాడు. ఇది వినివినడంతోటే గాలియెగరగొట్టిన మేఘశకలాల్లాగ ఆరాక్షసులు శూర్పణఖతో కూడా యెగిరిపోయారు; కాని

ఉదగ్రతేజుడైన రాముణ్ణి చూడగానే దావాగ్నిచూసిన యేనుగుల్లాగ నిర్విణ్ణు లయిపోయారు.

౨౦

రాముడు ఖరుని అనుచరులను సంహరించడం

“అరిగో, వాళ్ళిద్దరే నన్నిలా చేశా” రంటూ శూర్పణఖ చూపించింది. వాళ్ళుకూడా సీతతోనూ లక్ష్మణునితోనూ పర్ణశాలలో కూచుని వుండిన రాముణ్ణి చూశారు.

రాముడు వాళ్ళు కనపడగానే సంగతి అంతా గ్రహించి “తమ్ముడూ నువ్వు సీతదగ్గర వుండు. నేను శూర్పణఖమాటమీద వచ్చిన వీళ్ళ నిప్పుడే సంహరించివస్తాను” అని చెప్పాడు. లక్ష్మణుడు సరే అన్నాడు. వెంటనే రాముడు ధనుస్సు ఎక్కుపెట్టి బాణాలు తొడిగి ముందుకి వచ్చి “మేము దశరథమహారాజు కొడుకులం. నాపేరు రాముడు, నాతమ్మునిపేరు లక్ష్మణుడు. నాభార్య అయిన సీతతో కూడా మేము చొరశక్త్యం కాని యీ దండకారణ్యానికి వచ్చాము. మేము ఫలాల్లా దుంపలూ మాత్రమే భక్షిస్తున్నాము. ధర్మం తప్పక తపస్సు చేసుకుంటూ దాంతులమై యిక్కడ నివసించి వున్నాము. మీరు మమ్మెందుకు హింసిస్తారా? మీరు పాపాత్ములు. సాధుసంజ్ఞనహింసకులు. మిమ్ము సంహరించవలసిం దని నన్ను మహర్షులు నియోగించగా నేనిక్కడికి వచ్చాను. తుచ్చులాతా, అక్కడే నిలవండి. అడుగు కదిపారంటే మాట తేక్కడు. మీకు ప్రాణాలమీద ఆశవుంటే అక్కణ్ణుంచే పారిపొండి” అంటూ నిప్పులు కక్కుతూ పురిమాడు.

దానిమీద ఆరాక్షసులు పథాలుగురూ మిక్కిలీ క్రుద్ధులై కూలాలు ఎత్తిపట్టుకుని “మాదొర అయిన ఖరాసురునకు అపకారం

చేసి నువ్వు కోపం తెప్పించావు. కనక, నువ్వే యిప్పుడు మాచేతుల్లో ప్రాణాలు విడిచిపెడతావు. ఇందరం వున్నాము, మాయెదట నువ్వు నిలవనే లేవు, నువ్విక యుద్ధం చేసేదేమిటి? ఇదిగో చూసుకో మాశూలా లతో నువ్వు సీచేతవున్న ధమస్సు, సీపరాక్రమమూ, సీప్రాణాలూ కూడా విడిచిపెడతావు” అని యెగిరిపడుతూ రామునిమీద శూలాలూ విసిరారు; కాని వెంటనే పథ్నాలుగు బాణాలతో రాముడు ఆపథ్నాలుగు శూలాలూ ముక్కలు చేసేశాడు.

అంతటితో ఘోరకోక ఇంకా క్రుద్ధుడై సూర్యబింబంలాగ మండి పోతున్న మరో పథ్నాలుగు బాణాలు తొడిగి, పర్వతాలమీద ఇంద్రుడు వజ్రాయుధం వేసినట్టు వాళ్ళమీద వేశాడు. వెంటనే వాళ్లు “నేలమీద పడిపోయారు. వాళ్ళ రక్తంతో భూమి అంతా తడిసి పోయింది. అది చూసి శూర్పణఖ బొబ్బలుపెట్టుకుంటూ మళ్ళీ పరుగెత్తి పోయి, అప్పటికి ముక్కుచెవులలోనుంచి కారుతున్న రక్తం కొంచెం యెండిపోగా బంకతో నిండిన అందుగుచెట్టు లాగ గోల పెడుతూ ఖరుని ముందు కూలబడింది.

౨౧

నువ్వు కూరుడవు కావని శూర్పణఖ ఖరుణ్ణి నిందించడం

అది చూశాటప్పటికి ఖరునకు క్రోధం మరి యెక్కువయి పోయింది. “నేనా నరులను సంహరించినమ్మని పచ్చినెత్తురు తాగే రాక్షసులను పంపానే, మళ్ళీ యెందు కేడుస్తావూ? నేను పంపినవాళ్లేమి సామాన్యులా? నాఅనుచరు లందరిలోనూ నేనంటే వాళ్ళకే భక్త్యాదరా లెక్కువ. వాళ్లు నాకు ప్రాణన్నేహితులు. ఒకళ్ళని చంపుతారేగాని వాళ్లు చావరు. వాళ్లు నాకెప్పుడూ వ్యతిరేకం చెయ్యడం యెరగనే

యెరగరు. మళ్ళీ నువ్వు “రక్షించు రక్షించు” అంటూ పాములాగ పడి పొద్దుతున్నావు, దీని కేమి కారణమూ? ఎందరి నైనా రక్షించగల నేనుండగా, అనాథలాగ యేడవడం మంచిది కాదు, లే, లే, ధైర్యం తెచ్చుకో, బెంబేలు పడిపోకు” అని ఖరుడు దాన్ని పూరడించాడు.

దానిమీద శూర్పణఖ కళ్లు తుడుచుకుని కూచుని “నాముక్కూ చెవులూ పోయాయి. రక్తంతో నిండిపోయివున్నాను. నువ్వు నన్ను రడించి రామలక్ష్మణులను సంహరించవలసిం దని మహాబలశాలురైన పద్మాలుగురు రాక్షసులను వంపావు; గాని రాముని బాణాతో వాళ్లు నేలగులి చచ్చిపోయారు. అలాంటివాళ్ళని చంపిన రాముణ్ణి చూశాటప్పటికి నాకు హానికు వుట్టింది. అంచేత నేను మళ్ళీ నిన్ను శరణుచొచ్చాను. విచారం అనే మొనళ్ళతోనూ, భయమనే కెరటాల తోనూ నిండివుండిన విశాలశోకసాగరంలో పడి మునిగిపోయిన నన్ను ఇప్పటికైనా వుద్ధరించు. నామీదా ఆరాక్షసులమీదా నీకు దయ వుండిన ట్టయితే—రామునితో పోరాడ్డానికి నీకు శక్తి ధైర్యమూ వున్న ట్టయితే దండకారణ్యంలో కాలుపెట్టిన ఆనరాధముణ్ణి సంహరించు. నాకు పరమశత్రు వైన రాముణ్ణి నువ్వు సంహరించకపోతే నీయెదటే నేను ప్రాణాలు విడిచిపెడతాను. నువ్వు గొప్పవీరుడవే, గొప్పసైన్యాని కిన్ని నాకుడవే; కాని మహావీరు డైన రామునియెడట నువ్వు నిలవ లేవని నాకు తోస్తోంది. ఇద్దరు మనుష్యులను సంహరించలేనివాడవు, నువ్వు తూరుడవంటే యేమిటి, పరాక్రమశాలి వంటే యేమిటి? కొద్ది పాటి బలమూ, స్వల్పపరాక్రమమూ గల నువ్వు ఈజనస్థానంలో వుండతగ్గవాడవు కావు. నీపరివారంతో కూడా త్వరగా దయచెయ్యి. రామునియెడట నిస్తేజడ వయిపోయిన నువ్వు భూమిమీద మన్నవు, శ్రీఘంగానే సళించిపోతావు. నాముక్కూ చెవులూ కోసిన రాముడు

మహాతేజశ్శాలి. అతని తమ్ముడున్నా మహావీరుడు” అంటూ నెత్తి నోరూ బాదుకుంటూ యేడ్చుచుండి.

౨౨

పద్నాలుగు వేలరాక్షసులతో ఖరుడు రామునిమీదికి బయలుదేరడం

శూర్పణఖ మాటలకు ఖరుడు చాలా రోషం తెచ్చుకున్నాడు. దాంతో రాక్షసు లందరూ వింటుండగా వాడు “ నీకు జరిగిపోయిన అవమానం చూడగా నాకు కలిగిన క్రోధం వుప్పెనలాగ భరించ రాకుండా వుంది. రాముణ్ణి నేను వీరుడని లెక్కపెట్టను. తానుచేసిన దుష్కార్యాలకు ఫలంగా వాడిప్పుడే ప్రాణాలు విడిచి పెడతాడు. ముందు కన్నీరు తుడుచుకో. భయంవిడిచిపెట్టు. తమ్మునితో రాముణ్ణి నేను యమమందిరానికి పంపేస్తాను, నమ్ము. నాగంధ్రగొడ్డలితో నిమిషంలో వాణ్ణి తెగ్గొట్టేస్తాను, లే, వాడి వేడివేడి రక్తం తాగుదు పుగాని రా ” అని పరవళ్ళు తొక్కాడు.

అది చూచి శూర్పణఖ మూర్ఛురాలు కనక, ఖరుణ్ణి “ నువ్వచాలా గొప్పవాడ ” వని పొగడింది. అలాగ తనసోదరి తనని మొదట దూషించడమూ తరవాత భూషించడమూ అయాక ఖరుడు దూషణ డనే సేనాధిపతిని చూసి “ మనపద్నాలుగువేల సైన్యమూ సిద్ధం చెయ్యి. మనసైనికులు రాక్షసు లందరిలోనూ చెప్పాకో తగ్గవీరులు. వాళ్ళు భీమవేగులు. యుద్ధాలలో వెనకంజి యెరగనివాళ్ళు. నీలమేఘ శ్యాములు. ఎలాంటి క్రూరకర్మ చెయ్యడాని కయినా జంకని ఘోర చీత్తులు. జనహింస అంటే వాళ్ళకి పండుగు. అంతబలమూ, అంత తేజస్సూ కలవాళ్ళు లోకంలో యెక్కడా లేరు. వ్యాఘ్రముఖు లైన వాళ్ళ నందరినీ తొందరపెట్టు. నారథం సిద్ధం చేయించు. నాథను

స్సలూ అమ్మలపోదులూ చిత్రవిచిత్రాలైన ఖడ్గాలూ, శక్తులూ రథం మీద పుంతు. పౌలస్త్యు లందరిలోనూ నేనే ముందుగా దుర్విసేతుడైన రాముణ్ణి సంహరించడానికి వెడతాను” అని చెప్పాడు.

దూషణుడు వెంటనే ఆరథం తెప్పించాడు. అది సూర్యబింబం లాగ మెరిసిపోతోంది. గుర్రాలు చాలా చక్కగా వున్నాయి. రథానికి బంగారంతో నగిషీ చేశారు. చక్రాలకున్నూ బంగారపు పని చేశారు. నోగలకు వైడూర్యాలు చెక్కారు. శిల్పులు దానిమీదో చేపలూ పుష్పాలూ, చెట్లూ పర్వతాలూ, సూర్యచంద్ర బింబాలు రకరకాల పక్షులూ, నక్షత్రాలూ చెక్కారు. చిరుగంటలు మోగుతుండగా వచ్చిన రథంయెక్కి ఖరుడు తేరిచూశాడు.

అలాగ ఖరుడు రథం యెక్కగానే భీమవిక్రములైన రాక్షసులు వాణ్ణి దూషణుణ్ణి పరివేష్టించి నిలిచారు. ధృఢకంచుకాలూ గొప్ప గొప్ప ఖడ్గాలూ ధనుర్పాణాలూ ధరించివుండిన ఆస్ట్రెనికులను ఖరుడు “బయలుదేరండి” అని ఆజ్ఞాపించాడు. వేంటనే వాళ్ళందరూ ఆమహా రణ్యం లింతా దద్దరిల్లుపోయేటట్టు బొబ్బలుపెడుతూ బయలుదేరారు. వాళ్ళుముద్గరాలూ, పట్టసాలూ, శూలాలూ, గండ్రగొడ్డల్లూ ఖడ్గాలూ, చక్రాలూ, తోమరాలూ, శక్తులూ పరిఘలూ, అనమానబాణాలూ, గదలూ, కత్తులూ, ముసలాలూ, వజ్రాలూ ధరించి యమభటుల్లాగ మహాభయంకరంగా వున్నారు. ఇలాంటి పథ్నాలుగువేలమంది రాక్షసులు జనస్థానం నుంచి బయలుదేరారు.

వాళ్ళలా కదలగానే ఖరుని యింగితం గుర్తించి సారథి గుర్రాలను అదలించాడు. రథం బయలుదేరింది. రథనేమిధ్వనితో ఆకాశం బద్దలయిపోయింది. దాంతో ఖరుడు శ్రుద్రిక్తుడయిపోయాడు. “త్వరగా పోనియ్యి” అని వాడు సారథిని తొందరపెట్టాడు.

రాక్షసులకు దారిలో దుర్నిమిత్తాలు తోచడం

ఖరుడు దండయాత్రకు బయలుదేరగానే గాడిదల్లాంటి మేఘాలు జనస్థానం అంతటా నెత్తురులాంటి వర్షం కురిశాయి. బాట సమంగానే వుండినా పువ్వులు చల్లడంవల్ల చక్కగా కూడా వుండినా ఖరుని రథాశ్వాలు వెళ్ళి వెళ్ళి అమాంతంగా కూలబడ్డాయి. కొరివి చుట్టచుట్టి తగిలించిననట్టు సూర్యబింబానికి ఎర్రని అంచులతో నల్లని పరివేషం వర్పడింది. బంగారపుకామగల ఎత్తయిన ధ్వజంమీద పెద్దగద్ద వాలింది. మాంసభుక్తులైన పక్షులూ జంతువులూ జనస్థానం దగ్గిరికి వచ్చి గాడిదకూతలు కూశాయి, తూర్పుదిక్కున నక్కలు చేరి రాక్షసులకు అమంగళకరంగా పూశపెట్టాయి. బద్దలాసిపోయిన పర్వతాల్లాగ మేఘాలు ఆకాశం అంతా కమ్మేసి రక్తమే కురియసాగాయి. దిక్కుకొన్నా తోచకుండా వొళ్ళు గరిపొడిచేట్టు దారుణమైన చీకట్లు అలముకున్నాయి. క్రూరమృగాలూ, రాబందులూ, గద్దలూ, నక్కలూ, ఖరున కెదురుగానే వస్తూ ఘోరంగా అరిచాయి. నక్కలు సేన ముందుకి వచ్చి యుద్ధంలో పరాజయం సూచిస్తూ నిప్పులు కక్కుతూ అరిచాయి. పరిఘాయుధం వంటి ధూమకేతువు సూర్యుని దగ్గర కనపడింది. అమావాశ్య కాకపోయినా ఆ వేళ రాహువు సూర్యుణ్ణి పట్టుకున్నాడు. ఓరుగాలి వీవసాగింది. సూర్యుని కాంతి మందగించింది. రాత్రి కాకపోయినా ఆకాశాన నక్షత్రాలు మెరిశాయి. చెరువులలో చేపలూ తాపేళ్ళూ మునిగిపోయాయి. తామరపువ్వులు కాలిపోయాయి. పువ్వులూ, కాయలూ, పళ్ళూ- చివరికి ఆకులుగూడా కాలిపోయి చెట్లన్నీ మోడులయిపోయాయి. గాలి ఆగిపోయాక దుమ్మురేగింది. గోతువంకలు వికటంగా కూశాయి. భయంకరా

లైన ఊల్కులుపడ్డాయి. పర్వతాలతోనూ, అడవులతోనూ భూమి అంతా గడగడ వణికిపోయింది. రథంమీద కూచుని వురుముతున్న ఖరుని యెడమభుజం అదిరింది. కంఠం బొంగురుపోయింది. చూస్తూండగానే అతని కళ్ళు నీళ్ళు కమ్మాయి. నుదురుమీద ముసలితనం కనపడింది. అయినా వాడు మూర్ఖత్వం వహించి వెనక్కి మళ్ళలేదు.

పై పెచ్చు, ఆమహోత్సాహాలు చూసి రాక్షసులతో “మహాబల పరాక్రమశాలి నైన నేను ఈపుత్సాహాలు లక్ష్యపెట్టను. నాబాణాలతో ఆకాశాన వున్న నక్షత్రాలనుగూడా రాలగొడతాను, మృత్యువునకు గూడా మరణం కలిగిస్తాను; కాని నాతీక్షణబాణాలతో రాముణ్ణి వాని తమ్ముణ్ణి చంపకండా నేను వెనక్కిమళ్ళను. ఎవతెకోసం రామ లక్ష్మణుల కిలాంటి దుర్బుద్ధిపుట్టిందో ఆనాసోదరి శూర్పణఖ ఆరామ లక్ష్మణుల రక్తం తాగి నఫలమనోభురాలు కావలసిందే. యుద్ధాలలో షితవరకూ నే నవజయం యెరగను. అది మీకందరికీ తెలిసిందే. అందులో అబద్ధం యేమీ లేదు. ఐరావతం యెక్కి వజ్రాయుధం చేతపట్టినచ్చినా మహేంద్రుణ్ణయినా కూల్చేస్తాను, నాకా త్సుద్ర మానవు లొక లెక్కా?” అంటూ చెప్పాడు.

ఆరాక్షససేన మృత్యుసన్నిహితం కనక తమ ప్రభువు దర్పం చూసి జయజయధ్వనులు చేసింది. ఈయుద్ధం చూదా మని మహాత్ములైన మహర్షులూ, దేవతలూ, గంధర్వులూ, సిద్ధులూ, చారణులూ ఆకాశాన కూడి “గోవులకూ, బ్రాహ్మణులకూ, లోకకల్యాణం కోరే పారి కందరికిన్నీ మంగళం అగుగాక, సుదర్శనచక్రధారి అయిన శ్రీమహావిష్ణువు అసురులను సంహరించేటట్టు శ్రీరామచంద్రుడు ఈరాక్షసుల నందరినీ సంహరించి విజయం పొందాలి” అంటూ గట్టిగా చెప్పుకుంటూ ఆయువు మూడి యుద్ధానికి వెళుతున్న రాక్షస సైన్యం చూశారు.

ఖరుడు యథాప్రకారం సదర్పంగానే వెడుతున్నాడు. రాక్షస సైనికులున్నూ అంతదర్పంగానే వెడుతున్నారు. శ్యేనగామి, పృథు గ్రీవుడూ, యజ్ఞశత్రువూ, విహంగముడూ, దుర్జయుడూ, కరవీరాక్షుడూ, పరుషుడూ, కాలకార్మకుడూ, మేఘమాలీ, మహామాలీ, సర్పా న్యుడూ, రుధిరాశనుడూ - ఈవన్నెండుగురు రాక్షసవీరులూ, ఖరుణ్ణి పరివేష్టించివున్నారు. మహాకపాలుడూ, స్థూలాక్షుడూ, ప్రమాధీ, త్రిశిరుడూ - ఈనలుగురు వీరులూ దూషణుణ్ణి పరివేష్టించి వున్నారు. ఇలాగ ఆరాక్షసు లందరూ గ్రహాలన్నీ చంద్రసూర్యులను చేరేటట్టు రామలక్ష్మణులను సమీపించారు.

౨౪

రాముడు రాక్షసులను ఎదిరించి నిలవడం

ఘోరపరాక్రము డైన ఖరుడు బయ్యిచేరాక ఆశ్రమంలో వున్న రాముడున్నూ ఉత్పాతాలుచూశాడు. శరీరం గరిపోడిపిస్తున్నవాటిని చూపుతూ రాముడు “తమ్ముడూ సర్వభూతావహారు లైన యీ మహాత్పాతాలు చూశావా. ఇవి రాక్షసవినాశానికి వచ్చాయి. దారుణంగా గడ్డిస్తూ గాడిదలరంగు గల యీమేఘాలు రక్తం కురుస్తున్నాయి. నాబాణాలన్నీ పోగలు కక్కుతూ యుద్ధంకోరుతున్నాయి. రుక్మవృష్టం అయిన నా ధనుస్సు యుద్ధోత్సాహం వెల్లడిస్తోంది. ఈపిట్టల కూతలు వినగా మనకి భయోత్పాతాలూ జీవితనంశయమూ కూడా కలిగే టట్టుంది. నాదక్షిణబాహువు మాటిమాటికీ అదురుతూ యుద్ధం తప్ప దని సూచిస్తోంది. మనకి జయమూ, శత్రువునకు పరాభవమూ కూడా తప్పదనిపిస్తోంది. నీమొగం చాలా కళగానూ ప్రసన్నంగానూ వుంది. యుద్ధోన్ముఖు లయినవారి మొగాలు వెలవెలబోతే యుద్ధంలో వారికి పరాజయం తప్పదు. అదిగో, రాక్షసులు మళ్ళీ వస్తున్నట్టున్నారు. వారి సింహనాదాలూ, భేరిభాంకా

రాలూ వినిపిస్తున్నాయి. ఆపద వస్తుందని అనుమానం కలిగినవాడు అది తటస్థపడకమునుచే జాగ్రత్తపడాలి కనక చెట్లగుబురులలో దుర్గం లా వుండిన పర్వతగుహ చూసి ధనుష్పాణినై సీతను అక్కడికి తీసుకువెళ్ళి జాగ్రత్తగా వుండు. నామాట కడ్డుచెప్పవద్దు, నాచాచాల మీద వొట్టుపెట్టి చెబుతున్నాను. నువ్వాలస్యం చెయ్యవద్దు. త్వర పడు. నువ్వు శూరుడవే, వీళ్ళనందరినీ నువ్వు సంహరించగలవు, నాకు తెలుసు ; కాని వీళ్ళనందరినీ నేనొక్కణ్ణే చంపదలుచుకున్నాను” అని చెప్పాడు. వెంటనే లక్ష్మణుడు మారుచెప్పకుండా, ధనుర్బాణాలు పుచ్చుకుని, సీతను వెంటబెట్టుకుని గుహలోకి వెళ్ళిపోయాడు.

లక్ష్మణుడు అలా వెళ్ళగానే “భేష్ ! లక్ష్మణుడు మహాబాగా చేశా” డని పొంగిపోతూ రాముడు కవచం ధరించాడు. అగ్నిలాగ వెలిగిపోతున్న ఆకవచం తొడుక్కోగానే రాముడు పొగ తగ్గిపోయిన అగ్నిలాగ తేజదిల్లాడు. మరిన్ని అతను ధనుస్సు ఎక్కుపెట్టి బాణాలు చేతబుచ్చుకుని దిక్కులు పిక్కటిల్లేటట్లు నారి మోగిస్తూ యివతలికి వచ్చాడు. అప్పుడు దేవతలూ, గంధర్వులూ, సిద్ధులూ, చారణులూ మహర్షులూ యుద్ధంచూడడానికి విమానాలమీద వచ్చి ఒకరితో వొకరు “ గోవులకూ, బ్రాహ్మణులకూ, లోకకల్యాణం కోరేవారికీ శుభం కలగాలి. చక్రహస్తుడైన శ్రీమహావిష్ణువు అసురులను సంహరించేటట్టు రాముడు ఈరాక్షసుల నందరినీ సంహరించాలి. అయితే, అతిదారుణాలైన పనులుచేసే రాక్షసులు పహ్నాలుగువేలా? ధర్మాత్ముడైన రాము డొక్కడా? వీరికి యుద్ధం యెలాజరుగుతుందో కదా?” అనుకుంటూ రెప్పవెయ్యకండా చూడసాగారు.

అప్పుడు మహావేషంతో యుద్ధానికి సిద్ధంగా వున్న రాముణ్ణి చూచి సమస్తభూతాలూ గడగడలాడిపోయాయి. అప్పుడు రాముడు క్రుద్ధుడైన రుద్రుడులా వున్నాడు.

ఇలాంటి సమయంలో ఘోరకవచాయుధధ్వజాలు ధరించి పెడ బొబ్బలు పెట్టుకుంటూ, వరవల్లు తొక్కుతూ వస్తున్న రాక్షససేన కనపడింది. వాళ్లు సింహనాదాలు చేస్తున్నారు. ఒకళ్ళ నొకళ్ళు హెచ్చరించుకుంటున్నారు. ధనుస్సు లెక్కుపెట్టి జాయఘోషచేస్తున్నారు. ఆవులిస్తున్నారు. అరుస్తున్నారు. భేరీదుండుభులు మోగిస్తున్నారు. ఈధ్వను లన్నీ కలిసి అడివి దద్దరిల్లచేస్తున్నాయి. ఆధ్వనికి క్రూరజంతువులూ, మృగాలూ, పిట్టలూ, కూడా వెనక్కితిరిగి చూడకుండా పారిపోయాయి. రకరకాల ఆయుధాలు ధరించి సాగరం పొంగివస్తున్నట్లువచ్చి ఆసేన రాముణ్ణి సమీపించింది.

రణపండితుడైన రాముడున్నూ అంతా కలయచూసి ఖరసైన్యం యుద్ధాభి ముఖమై వచ్చిందని తెలుసుకున్నాడు. అప్పు డతను సకల రాక్షసులనూ సంహరించడాని కుద్యుక్తుడై ఉగ్రు డయిపోయాడు. యుగాంతాగ్ని లాగ దుర్నిరీత్యుడైన రాముణ్ణి చూసి వనదేవతలు పారిపోయాయి. అప్పుడు రాముని రూపం దత్తుని యజ్ఞం నాశనం చేయ్యబూనిన పినాకపాణి రాద్రహం లా వుంది.

ఆధనుస్సులతోనూ, ఆ ఆధరణాలతోనూ, ఆజెండాలతోనూ, అగ్ని లాగ మెరుస్తున్న కవచాలతోనూ ఆరాక్షససైన్యం సూర్యోదయ కాలంలో ఆకాశం కమ్మివున్న నీలమేఘసమూహం లా వుంది.

౨౫

రాముడు ఖరుని వైన్యం నాశనం చేయడం

ఆశ్రమానికి రాగానే ఖరునకు ధనుస్సు సజ్యంచేసుకుని వున్న రాముడు కనపడ్డాడు. వెంటనే “రాముని మీదికి రథం నడిపించు” అని సారథి నాజ్ఞాపించాడు. తమ ప్రభు వైన ఖరుడు యుద్ధసన్నధుడు కావడం

చూసి సింహనాదాలు చేస్తూ మంత్రులు వాణ్ణి పరివేష్టించారు. మహావీరులైన ఆమంత్రుల మధ్యవుండిన ఖరుడు నక్షత్రాల మధ్య వున్న అంగారకుడు లా వున్నాడు.

అప్పుడు ఖరుడు సింహనాదంచేసి చాలా బాణాలు విడిచి రాముణ్ణి పీడించాడు. అది చూసి మహాధనుర్ధారి అయి వుండిన రామునిమీద మంత్రులూ సేనాధిపతులూ కూడా వేలబాణాలు వేశారు. సైనికులైన రాక్షసులున్నా ముగ్ధులూ, పట్టనాలూ, శూలాలూ, ప్రాసలూ, ఖడ్గాలూ, గండ్రగొడ్డల్లా విసురుతూ రాముణ్ణి ముట్టడించారు. మొత్తం రాక్షససైన్యం అంతా గుర్రాలతోనూ, ఏనుగులతోనూ, రథాలతోనూ, వచ్చి రాముణ్ణి నొక్కేడ్డామని మేఘాల్లాగ కమ్ముకున్నారు. మరిన్నీ వాళ్ళందరూ పర్వతంమీద మేఘాలు వర్షించేటట్టు రామునిమీద శరవర్షం కూడా కురిశారు; కాని రాముడు ఎన్ని నదులు వచ్చిపడ్డా సముద్రుడు మింగేసేటట్టు తీవ్రబాణాలు విడిచి వాటిని వ్యర్థం చేసేశాడు. రాక్షసుల ఆయుధాలెంత తీక్షణంగా వుండినా, ఎన్ని పిడుగులు పడ్డా పర్వతం చలించనట్టు వాటిని రాముడు లెక్కచెయ్యలేదు; కాని, వాటివల్ల గాయాలు తగిలి కొంచెం రక్తం కారగా వంధ్యాకాలమేఘాలతో కప్పబడ్డ సూర్యుడు లాగ ప్రకాశించాడు. దేవతలూ, గంధర్వులూ, సిద్ధులూ, మహర్షులూ, అనేకవేల రాక్షసుల మధ్య చిక్కి వున్న రాముణ్ణి చూసి చాలా దుఃఖించారు.

అప్పుడు రాముడు మిక్కిలీ క్రోధం తెచ్చుకుని చక్రం అయిపోయేటట్టు ధనుస్సువంచి రాక్షసులమీద వందలూ వేలూ బాణాలు విడిచాడు. రాముడు విడిచిన బాణాలన్నీ అనివార్యాలు. దుస్సహాలు. యమదండసమానాలు. ఆబాణాలు యమపాశాల్లాగ రాక్షససైన్యం మీదపడి వాళ్ళప్రాణాలు తీశాయి. మరిన్నీ, ఆబాణాలు రాక్షసుల ప్రాణాలు తీసి ఆకాశాన వ్యాపించి అగ్నిజ్వాలల్లాగ మెరిశాయి.

మరిన్ని మండిపడుతూ రాముడు విడిచిన బాణాలు వాళ్ళ ధనుస్సులనూ, జెండాలనూ, కవచాలనూ, శిరస్త్రాణాలనూ, శిరస్సులనూ, సకలాభరణ భూషితాలైన బాహువులనూ, ఏనుగుతోండాలవంటి తొడలనూ, భేదించేశాయి. రథాలనూ, రథాలకు కట్టిన గుర్రాలనూ, సారథులనూ, ఏనుగులనూ, మావటీళ్ళనూ, యోధులనూ, గుర్రాలనూ, రాతులనూ, ఎగిసిపడే కాల్బంటులనూ, కూడా అనేకంగా నాశనం చేశాయి.

రామబాణాలు భరించలేక రాక్షసులు ఏడవసాగారు. రామ బాణాగ్నికి రాక్షససైన్యం ఎండిపోయిన అరణ్యం అయిపోయింది. అయినా, మహాధైర్యవంతులని పేరుపడ్డ రాక్షసవీరులు మరికొందరు ముందుకి వచ్చి మీదపడ్డారు ; గాని రాముడు వారి బాణాలనే కాక వాళ్ళని కూడా నాశనం చేసేశాడు. వాళ్ళందరూ గరుత్మంతుని రెక్కలవల్ల పుట్టినగాలికి చెట్లు పడిపోయేటట్టుచాపచుట్టుగా పడిపోయారు. మిగిలినవాళ్ళు ఖరునిదగ్గరికి పారిపోయి శరణువొచ్చారు.

అది చూసి దూషణుడు వాళ్ళనందరినీ ప్రోత్సహించి మళ్ళీ రాముని మీది కురికించాడు. ఈమాటు రాక్షసులు మద్దిచెట్లూ, తాడిచెట్లూ రాళ్లూ పుచ్చుకుని కొందరూ, కత్తులూ, కటార్లూ, గండ్రగొడ్డలూ, శూలాటూ, ముద్గరాలూ ధనుస్సులూ పుచ్చుకుని కొందరూ యుద్ధం ప్రారంభించారు. దీంతో రామునకూ రాక్షసులకూ ఘోరయుద్ధం ప్రారంభమయింది. చూసేవాళ్ళకి శరీరాలు గరిపొడిచాయి. గావు కేకలు పెడుతూ రాక్షసులు తన్ను ముట్టడించగా రాముడు సింహ నాదం చేసి గాంధర్వాస్త్రం ప్రయోగించాడు. పెంటనే రాముని ధనుస్సునుంచి వేసవేలు బాణాలు బయలుదేరి దశదిక్కులూ నిండి పోయాయి. దాంతో, రాముడు బాణాలు పుచ్చుకోడం, తొడగడం, సాచిలాగడం, విడవడం గుర్తించలేకపోయారు ; కాని ఆబాణాలు తగిలి అవస్థలుమాత్రం పడసాగారు. మరిన్ని వాళ్ళకి రాముడు కోటిలో

నూచి బాణాలు కక్కుతున్నట్టు కనపడ్డాడు. ఆ బాణాలతో ఆకాశం నిండిపోవడమే గాదు, సూర్యుడున్నా మరుగుపడిపోయాడు.

మాటిమాటికీ రాముని బాణాలు పడ్డాయి. మాటిమాటికీ దెబ్బలు తిని రాక్షసులు పడిపోయారు. మున్నీ వాళ్ళు కొందరు చెట్లు కూలి నట్లు కూలీ, కొందరు తలకాయ లెగిరిపోయి, కొందరు ఊక్కులు చీలిపోయి, కొందరు నిలువునా ముక్కలయిపోయి పడిపోయారు. భూమి అంతా రాక్షసశవాబుతో నిండిపోయింది.

౨౬

సైన్యం అంతా నశించగా ఖరుడే రామునిమీద పడడం

ఇలాగ తన సైన్యం అంతా నశించడం చూసి దూషణుడు క్రోధో ద్రిక్తుడై మరో అయిదువేలమందిని రాముని మీదకి కవ్వించాడు. వాళ్ళు మహావేగులు. ఎలాంటివాళ్ళనీ లక్ష్యపెట్టనివాళ్ళు. ఎలాంటి యుద్ధాస్త్రోనూ వెనకంజివెయ్యడం యెరగనివాళ్ళు. వాళ్ళందరూ శూలాలు, వట్టసాలు, ఖడ్గాలు, బాణాలు రాళ్ళూ రప్పలూ విసిరి ముంచేత్తేళారు; కాని, ప్రాణాంతకమైన ఆవర్షం అంతా తన తీక్షణ బాణాలతో మళ్ళించేసి ధైర్యంగా నిలబడ్డాడు రాముడు. ఆబోతు ఎంతవర్షం పడుతున్నా లక్ష్యంచెయ్యకుండా కళ్ళుమూసుకుని నిలవబడి వుండేట్టు రాముడు ఆ ఆయుధవర్షం లెక్కచెయ్యకపోడమే కాకుండా, మిక్కిలీ క్రుద్ధుడై దావాగ్నిలాగ మండిపోతూ తన బాణాలతో శత్రు వులను కప్పేశాడు. అదిచూసి సహించలేక దూషణుడు కూడా పిడుగుల్లాంటి శరాలు రామునిమీద విడిచిపెట్టాడు.

రామునకు మరీకోపం వచ్చింది. పెంటనే మొదట అతను క్షురం ప్రియోగించి దూషణుని చేతవున్న మహాధనస్సు ముక్కలు చేశాడు.

నాలుగు బాణాలు వేసి నాలుగు గుర్రాలనూ కూల్చాడు. అర్థచంద్ర బాణం ప్రయోగించి సారథి తల యెగరగొట్టాడు. మరో మూడు బాణాలు విడిచి దూషణుని గుండెలు పగలగొట్టాడు.

దీంతో చాలా శౌర్యం తెచ్చుకుని పర్వతశిఖరంవంటి పరిఘు పుచ్చు కుని ఒయలుదేరాడు దూషణుడు. దానికి బంగారుకట్లు వేశారు. ఎన్నో దేవతాసైన్యాలను అది ఎన్నోమాట్లు మర్దించివుంది. శూలాల్లాగ దానినిండా యినపమేకులున్నాయి. శత్రువుల కొవ్వతో అది జివజివలాడుతోంది. వజ్రాల్లాగా పిడుగుల్లాగా అది అతికఠినంగా వుంది. అది యెన్నో శత్రుగోపురద్వారాలు బద్దలుకొట్టింది. దాన్ని చూస్తేనే ఎలాంటివాళ్ళూ గడగడలాడిపోతారు. అలాంటి పరిఘ పుచ్చుకుని దూషణుడు సింహనాదం చేస్తూ ముందుకురికాడు; గాని రాముడు రెండు శరాలు విడిచి చూస్తుండగానే వాడి చేతులు తెగ్గొట్టాడు. దాంతో ఇంద్రధ్వజంలాగ ఆపరిఘ మొకవైపునా, మోడులాంటి వాడి మహాశరీరం మరోవైపునా పడిపోయాయి. అలా పడిపోయిన దూషణుడు కొమ్ములు తెగి పడిపోయిన పెద్దయెనుగులా వున్నాడు. దూషణు డలా పడిపోవడం చూసి “బాగు బాగు” అని సకలభూతాలూ రాముణ్ణి మెచ్చుకున్నాయి.

ఇంతలో మహాకపాలుడూ, ఘోరాక్షుడూ, ప్రమాధీ అనే ముగ్గురు సేనానులు రామునిమీది కురిశారు. మహాకపాలుడు పెద్ద శూలం పట్టుకువచ్చాడు. ఘోరాక్షుడు పట్టనం పట్టుకువచ్చాడు. పరశ్వధం పట్టుకుని ప్రమాధి వచ్చాడు. వాళ్ళరొక చూసి రాముడు అతిథులను సత్కరించేటట్టు మూడు తీక్షణబాణాలతో వాళ్ళని కీచుమనిషిం చాడు. వెంటనే మహాకపాలుని తల యెగరగొట్టాడు. ఎన్నో బాణాలు వేసి ప్రమాధిని కూల్చాడు. తీక్షణబాణాలతో ఘోరాక్షునికళ్ళు వీకే

శాడు. అయిదువేల బాణాలు విడిచి దూషణునితో వచ్చిన అయిదు వేలమందినీ కూడా యమలోకానికి పంపించాడు.

ఖరు డది చూశాడు. వెంటనే క్రుద్ధుడయిపోయి “ఇదే త్సుద్రుడైన మనుష్యునితో యుద్ధంచేసి దూషణుడు తన అనుచరు లందరితోనూ కూలిపోయాడు. మీరంతావెళ్ళి నానా ఆయుధాలతోనూ వాణ్ణి కుళ్ళబాడవండి” అని అరిచాడు. ఇలా అరిచి ఖరుడుకూడా రామునిమీది కురిశాడు. అదిచూసి శ్వేనగామి, పృథుగ్రీవుడూ, యజ్ఞశత్రువూ, విహంగముడూ, దుర్జయుడూ, కరవీరాక్షుడూ, పరుషుడూ, కాలకార్ముకుడూ, మేఘమాలీ, మహామాలీ, సర్పముఖుడూ, రుధిరాశనుడూ ఈవన్నెందుగురు నేనాధిపతులూ గూడా తమతమ వీరభటులతో రామునిమీద కురిశారు. “ఆ, రండి” అని పురిమి రాముడు హేమవజ్రవిభూషితా లైన అగ్నివంటి బాణాలతో ఆమిగిలిన సైన్యాన్నికూడా కొట్టేశాడు. చుక్కపుంఖాలు కావడంవల్ల పొగతో కూడిన అగ్నిహోత్రాల్లాంటి ఆబాణాలు వజ్రాయుధం పెద్దపెద్దచెట్లను కూలగొట్టేటట్టు వాళ్ళని కూల్చేశాయి. కవచాలు బద్దలయి ధనుస్సులూ, బాణాలూ ముక్కలయి ఆరాక్షసులందరూ రక్తంవోడుకుంటూ భూమిమీద పడిపోయారు. రక్తం వోడ్చుకుంటూ జాట్టువిడిపోయి వున్న ఆరాక్షసులతో, యుద్ధభూమి, దర్భలతో నిండిన అగ్నిహోత్రవేదిలా వుంది. ఇలాగ ఆవనం అంతా రాక్షసుల రక్తమాంసాలతో నిండిపోయింది. మనుష్యుడైన రామునిచేతిలో ఇలాగ పథ్నాలుగువేలమంది రాక్షసవీరులూ కూలిపోయారు. మొత్తానికి వచ్చిన రాక్షసు లందరిలోనూ, ఖరుడొక్కడూ, త్రీశిరు డొక్కడూ, ఇటు రాము డొక్కడూ మాత్రమే యుద్ధభూమిలో మిగిలివున్నారు. అలాంటి తన మహావీరులందరూ రణభూమిలో పడిపోయి వుండడం

నహించలేక ఖరుడు వజ్రాయుధం యెత్తి యింద్రుడు బయలుదేరినట్లు రామునిమీదికి బయలు దేరాడు.

౨౭

రాముడు త్రిశిరుణ్ణి సంహరించడం

అలాగ ఖరుడు రామునిమీద పడడానికి వెడుతూ వుండగా, త్రిశిరు డనే నేనాధిపతి సవినయంగా సన్నిధికి వచ్చి “వీరాధివీరా! నువ్వు వెనక్కిమళ్ళి యీపనిలో దయతో నన్ను నియోగించు. రాముడు నాచేత కూలేటట్టున్నూ చూడు. సమస్తరాక్షసులకూ పరమవిరోధి అయిన రాముణ్ణి నేను సంహరిస్తా నని యిదే కత్తి ముట్టి నేను ప్రమాణం చేస్తాను. నేను రాముణ్ణయినా సంహరించాలి. రాముడు నన్నయినా సంహరించాలి గాని యిక్కడ మరో పద్ధతి లేదు. నువ్వు సాక్షివై అంతా చూస్తూ వుండు. నేను రాముణ్ణి సంహరిస్తానా, నువ్వు సంతోషంగా జనస్థానానికి వెళ్ళవచ్చు. లేదూ నేనే పడిపోతానా, అప్పుడు నువ్వు రామునిమీదికి వెళ్ళడం వుండనే వుంది.” అని ప్రార్థించాడు. దానికి ఖరుడు మృత్యులోభంవల్ల త్రిశిరుణ్ణి అనుగ్రహించి “సరే, నువ్వే యుద్ధం చెయ్యి” అని సెలవిచ్చాడు.

వెంటనే మూడుశిరస్సులు గల ఆ నేనాధిపతి మూడు శిఖరాలున్న పర్వతంలాగ రథం యెక్కి రామునిమీదికి వెళ్ళాడు. వెళ్ళి మహా మేఘము జలధార విడిచేటట్టు శరపరంపర విడుస్తూ తడిసిన భేరి మోగేటట్టు సింహనాదం చేశాడు. అలా వస్తున్న త్రిశిరుణ్ణి తాను గూడా నిశితబాణాలు విడుస్తూ అతిథిగా స్వీకరించాడు రాముడు. అప్పుడు సింహానికి యేనుక్కీ అయినట్టు రామునకూ త్రిశిరునకూ సంఘటనమరం జరిగింది. అప్పుడు త్రిశిరుడు రాముని నొసట మూడు

బాణాలు వేశాడు. అది చూసి “ఓహో! నానొసట పువ్వులు వేసి నట్టు మూడు బాణాలు వేశాడు, ఈరాక్షసు డెంతటి వీరుడూ?” అని పలికి “నువ్వు కూడా నా బాణాలు పరిగ్రహించు” అనినీ చెప్పి, రాముడు తాచుపాములవంటి పథాలుగు బాణాలతో త్రిశిరుని గుండెలమీద కొట్టాడు. నాలుగు బాణాలు వేసి మిక్కిలి నేర్పుగా వాడి గుర్రాలను కూల్చేశాడు. ఎనిమిది బాణాలు వేసి సూతుణ్ణి పడ గొట్టాడు. ఒక బాణంతో వాడి జెండా యెగరగొట్టాడు.

అందుకు చేసేది లేక వెంటనే త్రిశిరుడు నేలకూలి రామునిమీదికి బయలుదేరాడు; కాని రాముడు వెంటనే బాణాలు వేసి మళ్ళీ వాడి గుండెలమీద కొట్టాడు. దాంతో వాడు నిశ్చేష్టు డయిపోగా మూడు బాణాలు వేసి వాడి శిరస్సులు మూడూ పడగొట్టేశాడు. అంతట వాడు ముందే శిరస్సులు డుల్లిపడడంవల్ల రక్తం వోడుకుంటూ తాను గూడా నడగొండలాగ పడిపోయాడు.

అది చూసి మిగిలి వున్న ఖరుని వీరభటులు పులిని చూసిన లేళ్ళ లాగ పారిపోసాగారు. దాంతో మరీ క్రుద్ధుడై “వెనక్కి తిరగండి” అని అరిచి వాళ్ళని మళ్ళించి చంద్రుణ్ణి పట్టడానికి రాహువు బయలు దేరే ట్టు రాముణ్ణి కొట్టడానికి తానే స్వయంగా బయలు దేరాడు ఖరుడు.

౨౮

రాముడు ఖరుణ్ణి విరథుణ్ణి చెయ్యడం

త్రిశిరుడు కూడా అలా పడిపోగానే రాముని పరాక్రమం గుర్తించి ఖరుడు గూడా భయపడ్డాడు; గాని, అలాంటి శూరులూ, అంత పైనయ్యమూ ఒక్క రామునిచేతిలో నాశనం కావడం చూసి ముందు దుఃఖించి, అంతలో రోషం తెచ్చుకుని ఇంద్రునిమీద నముచి పురికినట్టు

రామునిమీద వురికాడు. మఱిన్నీ వాడు బలమైన ధనుస్సు ఎక్క-
పెట్టి నెత్తురుతాగే బాణాలు తోడిగి రామునిమీద విడిచాడు.
మాటి మాటికీ నారి మోగిస్తూ, రకరకాల బాణాలు తోడిగి ఎన్నో
విధాల వాటిసి విడుస్తూ వాడు తన ధనుర్విద్యాకౌశలం చూపించాడు.
ఆబాణాలన్నీ ఆకాశమూ దశదిశలూ నిండిపోయాయి. రాము-
డున్నా అందుకు తీసిపోకుండా అగ్నిస్ఫులింగాలవంటి బాణాలనేకం
విడిచి ఆకాశం కప్పేశాడు. మొత్తానికి ఆయిద్దరి బాణాలతోనూ
ఆకాశం నిండిపోయి దిగ్భేదం తెలియకుండా అయిపోయింది. ఆశరజా-
లంలో సూర్యబింబంకూడా ప్రచ్ఛన్నం అయిపోయింది.

తరవాత ఖరుడు నడగొండవంటి పెద్దయేనుగును కొరడాతో కొట్టి
పట్టు రామునిమీద నాళీకనారాచాలు విడిచాడు. రథంమీద ధను-
ష్పాణి అయి వున్న ఖరుణ్ణి చూసి భూతజాలం అంతా పాశహస్త-
దైన యము డనుకుని భయభ్రాంతం అయింది. వాడు తన సైన్యం
అంతా సంహరించడంవల్ల రాము డప్పటికీ అలసిపోయి వుంటా డను-
కున్నాడు ; కాని ఎంతపరాక్రమం చూపిస్తున్నా ఖరుణ్ణి రాముడు
సింహం ఝుద్రమృగాన్ని చూసినట్టు చూశాడు.

సూర్యబింబంలాగ వెలిగిపోతున్న రథంమీద వున్న ఖరుడు
అప్పుడు మిడత అగ్గిలో పడేటట్టు రామునిమీద పడ్డాడు. ముందు
వాడు తన శరలాఘవం చూపించడానికి బాణాలు తోడిగివున్న
రాముని ధనుస్సును ముప్పైదగ్గర విరగకొట్టాడు. తరవాత పిడుగుల్లాంటి
మరో యేడుబాణాలతో రాముని కవచం బద్దలుకొట్టాడు. దాంతో
రాముని కవచం కింద పడిపోయింది. వెంటనే మరికొన్ని బాణాలతో
రాముణ్ణి కొట్టి ఖరుడు సింహానాదం చేశాడు. ఆ బాణాలు తగలడం
వల్ల రక్తం స్రవించగా రాముడు పొగ తగ్గి మండుతున్న అగ్నిలా
ప్రకాశించాడు.

అప్పుడు రాముడు మరో గొప్ప ధనుస్సుచేతబట్టి శత్రువును నాశనం చెయ్యడానికి ఎక్కువెట్టాడు. ఆధనుస్సు అగస్త్యమహర్షి దయచేసిన వైష్ణవధనువు. ఆధనుస్సుతో రాముడు ముందు ఖరుని జెండా యెగరగొట్టాడు. అలా విరిగి ఆజెండా దేవతల ఆజ్ఞవల్ల కింద పడిపోయిన సూర్యబింబంలాగ నేలమీద పడిపోయింది, అందుకు సహించక ఏనుగును అంకుశంతో పొడిచేటట్టు ఖరుడు నాలుగుబాణాలు వేసి మర్మభేదం చేస్తూ రాముణ్ణి కొట్టాడు. దాంతో రామునకు చాలా రోషం వచ్చింది. వెంటనే అతను ఆరుబాణాలు వేసి ఒకదానితో శిరస్సు, రెండింటితో బాహువులూ, మూడర్థచంద్రబాణాలతో గుండెలూ చితకగొట్టాడు. తరవాత ఖరుణ్ణి సంహరించదలచి సూర్యుడులా వెలుగుతున్న పదమూడు బాణాలు తొడిగి, ఒకదానితో రథం కాడీ, నాలుగింటితో నాలుగురాలనూ, వొకదానితో సారథితలా, మూడింటితో పోలుగర్రా, రెండింటితో అక్షమూ, వన్నెండ్లో దానితో బాణాలు తొడిగివున్న ఖరుని ధనుస్సు యెగరగొట్టి పదమూడోదానితో ఖరుణ్ణి నుగ్గు నుగ్గు చేశాడు. చేసేదిలేక ఖరు డప్పుడు దారుణమైన గద అందుకుని కింది కురికాడు.

విమానాలమీద ఆకాశాన వుండిన దేవతలూ మహర్షులూ మొదలైనవా రందరూ రాముడు చేసిన ఆగొప్పపని చూసి ఆనందభరితులై చేతులు మోడ్చుకుని అతన్ని అనేకవిధాల ప్రశంస చేశారు.

౨౯

రాముడు ఖరుని గద నాశనం చెయ్యడం

రథం కూలగానే గదాపాణి అయి వచ్చిన ఖరుణ్ణి చూసి రాముడు మెత్తనిమాటలే ప్రయోగిస్తూ పరుషభావం కనపడేటట్టు “అపారమైన చతురంగబలం వున్నందుకు సత్కర్మ చెయ్యక నువ్వు త్రిలోకాలూ ఏవగించుకునే దారుణకర్మ చేశావు. ప్రాణికోటికి విపత్తులు

కలిగిస్తూ కూరకర్కలు చేసేవాడు త్రిలోకాధిపతి అయినా బతికి బట్ట కట్టలేడు. లోకవిరుద్ధ మైన పని చేసేవాణ్ణి జనులు దుష్టసర్పాన్ని చితకబాడిచేట్టట్టు సంహరించేస్తారుగాని విడిచిపెట్టరు. లోభంవల్లనో కామంవల్లనో పాపాలుచేసినవాడు వడగళ్ళు తిన్న నలికెళ్ళపాములాగ వశించిపోతాడు. దండకారణ్యంలో వసించి తపస్సు చేసుకుంటూ వుండే మునులను చాలా మందిని సంహరించావే, దానివల్ల నీకేమి లాభం వచ్చిందీ? వేరు చీకిపోయిన చెట్టుంతకాలం నిలిచివుంటుందీ? అలాగే లోకం యేవగించుకుంటున్నా మహాపాపాలు చేసి గొప్ప ఐశ్వర్యం సంపాదించిన దుర్మార్గు లెంతకాలం వుంటారూ? అనుకూల మైన ఋతుకాలం వచ్చినప్పుడు ఆయావృక్షాలు పూస్తాయి. అలాగే ప్రతివాడూ తాను చేసిన పాపాలకు సమయం వచ్చినప్పుడు ఫలం అనుభవించితిరతాడు. విషాన్నం తిన్న వాళ్ళకి వెంటనే నాశనం సంభవించేట్టు అత్యుత్కటా లైన పాపాలు చేసేవాళ్ళు అప్పటికప్పుడే తత్ఫలం అనుభవించితిరతారు. ఘోరపాపాలు చేసేవాళ్ళనీ, లోకాన్ని బాధించే వాళ్ళనీ దశరథమహారాజు ఆజ్ఞాపించగా నేను దండించడానికి వచ్చాను. పాములు పుట్టలు వడగొట్టేట్టు నాబాణాలు నిన్నిప్పుడే చీల్చేస్తాయి. ఈ దండకారణ్యంలో నువ్వు చంపివున్నావే, వారిని నీ చతురంగబలం ఆంతటితోనూ నువ్విప్పుడే కలుసుకుంటావు. కులాధమా నీ శక్తికొద్దీ ప్రయత్నించు. నీ యిష్టంవచ్చినట్టు నన్ను కొట్టు. నేనుమాత్రం తాటి పండు పూడగొట్టినట్టు నీతల యెగరగొట్టేస్తాను” అని చెప్పాడు.

రాము డిలా చెప్పగా మిక్కిలీ క్రుద్ధుడై కళ్ళెర్రజేసి ఖరుడు వెటకారం చేస్తూ “ఓదశరథుని కొడకా! నువ్వు రాక్షసులలో అతి సామాన్యులను కొందరినిసంహరించావు. దాంతో మహాశూరుడ వై పోయినట్టు ప్రగల్భాలు కొడుతున్నావు. బలవంతులూ సాహసవిక్రములూ అయిన నరోత్తములు తమశక్తిని చూసుకుని గర్వించి నీలాగ ఆత్మస్తుతి చేసు

కోరు. క్షుద్రులూ, పిరికిపందలూ అయిన క్షత్రియాధములు మాత్రమే నీలాగ గప్పాలుకొడతారు. యుద్ధరంగంలో మృత్యువు మీదికి వచ్చినప్పుడు బుద్ధిమంతుడైన వీరు డెవడయినా తనవంశ ప్రతిష్ఠ పొగుడుకుంటాడా! బంగారం లాగ మెరిసే రాయి తాను మండు తున్న అగ్నికణం అనుకుంటుంది. అలాగే నువ్వు ప్రగల్భాలు మాత్రమే పలికి నీ అల్పత్వం ప్రకటించుకున్నావు. గదాపాణినై నీయెడట నిలిచివున్న నన్ను నువ్వు ఎవరూ కదలించలేని మహాపర్వతం అని యెరగవు. యముడు మూడులోకాలనూ సంహరించగలిగేటట్టు నేను నీప్రాణాలు హరించగల నని నువ్వెరగవు. నీవిషయమై చెప్ప వలసింది చాలానే వుంది; కాని యిక మాట్లాడను. ఏమంటే? సూర్యాస్తమయం కాబోతుంది. ఆలస్యం చేస్తే యుద్ధానికి విఘ్నం తీటస్థిస్తుంది. నువ్వు నాలనుచరులను పథాలుగువేలమందిని చంపావు. ఇప్పుడు నిన్ను చంపి నేను వాళ్ళకి అశ్రుతర్పణం చేస్తాను” అని చెబుతూ పిడుగులా మెరిసిపోతున్న తన గద రామునిమీదికి విసిరే శాడు. ఆగద మండిపోతూ దారిలోవున్న తుప్పలనూ, మహావృక్షాలనూ కూడా భస్మం చేసేస్తూ రాముణ్ణి సమీపించింది; కాని మృత్యుపాశంలాగ మెరుస్తూ వస్తున్న ఆగదను రాముడు ఆకాశంలోనే తీక్షణబాణాలతో ధ్వంసం చేశాడు. దాంతో మంత్రాలవల్లా ఓషధుల వల్లా మహాసర్పం చచ్చిపడిపోయేటట్టు అది ముక్కా చెక్కా అయి మండిపోతూ నేలమీద పడిపోయింది.

30

రాముడు ఖరుణ్ణి సంహరించడం

రాముడు అలాగ గదను నాశనంచేసి ధర్మవత్సలుడు కనక చిరునవ్వు నవ్వుతూ ఖరుణ్ణి చూసి “రాక్షసాధమా! ఈవిధంగా నీ శక్తి

యావత్తూ చూపించావు. కాని నాచేతిలో నువ్వు శక్తిహీనుడ వయిపోయావు. ఇంకెందుకు వ్యర్థంగా వేలడం? నీశత్రువులను సంహరిస్తుందని నువ్వనుకున్న నీగద యిదిగో నాబాణాలతో పిప్పిపిప్పి అయి నేలమీద పడివుంది. నీవాళ్ళకీ నువ్వు అశ్రుతర్పణం చేస్తా నన్నావే, అదీ అబద్ధం అయిపోయింది. నువ్వు నీచుడవు. నీస్వభావం త్సుద్రం. నీనడత చాలా చెడ్డది కనుక, గరుత్మంతుడు అమృతభాండం హరించినట్టు నేను నీప్రాణాలు హరిస్తాను. ఇప్పుడే నాబాణాలతో నీతల డుల్లగాడతాను, నీకంఠ వాళంనుంచి నురగలు కక్కుకుంటూ స్రవించే నీవేడిరక్తం తాగి భూదేవి శమిస్తుంది. శరీరం అంతా దుమ్ము బురదా నిండగా చేతులు చాచి జోర్లవడి నువ్వు అతికష్టంమీద లభించిన ప్రియురాలిని లాగ భూమినిప్పుడే కౌగిలించుకుంటావు. రాక్షసకులపాంసనుడ వైన నువ్వు పెద్దపెద్ద చెందగానే యీదండకారణ్యం అంతా అశరణు లయిపోయిన మునులకు మళ్ళీ శరణ్యం అవుతుంది. నీజనస్థానం అంతా యిలాగ నావల్ల రాక్షస శూన్యం కాగానే మును లిక్కడ నిర్భయంగా మను లుకుంటారు. ఇప్పుటిదాకా యిక్కడి మునుల నందరినీ పీడించిన రాక్షసస్త్రీలు, తమవాళ్ళందరూ నాశనం కాగా భయభ్రాంతలై యిప్పుడు నెత్తీ నోరూ బాదుకుంటూ పారిపోతారు. ఘాతుకుడా, సీచుడా, త్సుద్రుడా, బ్రాహ్మణకంటకుడా! ఏనమయాన వచ్చి ఏమి ఆపాయం కలిగిస్తారో అని ఎవళ్ళని తలుచుకుని భయపడుతూనే మును లగ్నిహోత్రాలు చేసుకుంటూ వుండేవారో నీవంటి అధముణ్ణి భర్తగా పడసిన ఆరాక్షసస్త్రీలు ఇప్పుడు సకలసుఖాలకూ దూరం అయిపోయి, శోకరసం అంటే యేమిటో యిప్పుడు తెలుసుకుంటారు” అంటూ వుటంకరించాడు.

దానిమీద అతిరోషావిష్టుడై ఖరుడు “నువ్వు మిక్కిలీ గర్వించి వున్నావు. అంచేతనే భయపడవలసిన నమయాన కూడా నిర్భీకుడవై

మృత్యుముఖాన పడివుండడంవల్ల అనతగ్గది అనరానిదీ కూడా యెరగలేకుండావున్నావు. మృత్యుపాశబద్ధులైనవాళ్ళు ఇంద్రియపాటవం చెడియుక్తాయుక్తాలు తెలుసుకోలేరులే” అని ధిక్కరించి పలికి, బొమలు ముడివేసుకుని సమీపానే వున్న మద్దిచెట్టుచూసి, బొడుకరుచుకుంటూ అది పెరికి తెచ్చి, సింహనాదం చేసి “చచ్చావు” అంటూ రాముని మీదికి విసిరేశాడు.

మహాప్రతాపవంతుడైన రాముడు మీదికివస్తున్న ఆచెట్టు తునకలుచేసేసి కిందపడగొట్టేశాడు. అతను చాలా రోషం తెచ్చుకున్నాడు. దాంతో వాళ్ళంతా చెమట పట్టింది. కళ్ళెర్రబడ్డాయి. వెంటనే వెయ్యి బాణాలు విడిచి అతను ఖరుని శరీరం అంతా తూట్లు తూట్లుగా కొట్టాడు. దాంతో ప్రసవణపర్వతంనుంచి జలధారలు ప్రవించేటట్టు ఖరుని దేహం అంతటా రక్తం కాల్యలు కట్టింది. రామబాణాల దేబ్బ బాగా తెలిశాటప్పటికి వాడికి మనస్సు చలించింది. అంతటితో అగ్రకుండా తన నెత్తురువాసనకీ మత్తు కలిగి వాడితల తిరిగిపోయింది. వెంటనే యేమి చేస్తున్నదీ తెలవక రామునిమీది కురిశాడు.

రాము డిలా జరుగుతుం దనుకో లేదు. రక్తం వోడుకుంటూ ఖరుడు బాణం తొడగడానికి వీలులేనంత మీదికి వచ్చాటప్పటికి అతని వేగంగా అతనొక్క అడుగు వెనక్కివేశాడు. వెంటనే అగ్నిలా మెరుస్తున్న బాణం తొడిగాడు. అది రెండో బ్రహ్మాదండం వంటిది. అది దేవరాజయిన మహేంద్రు డిచ్చినది. రాము డా బాణం విడిచాడు. అది మీద పడేటప్పటికి ఖరుడు, శ్వేతారణ్యంలో ఈశ్వర సేత్రాగ్నిదగ్ధుడైన, యముడు లాగా, వజ్రాయుధం దేబ్బతిన్న వృత్రాసురుడు లాగా, సురుగుతాగిన సముద్రం లాగా, వజ్రాఘాతంతో బలాసురుడు లాగా నేలమీద పడిపోయాడు. అప్పుడు రాజర్షులూ, మహర్షులూ ఆకాశాన వాకచోట చేరి “రామా, మహేంద్రు డిందు

కోసమే శరభంగా శ్రమానికి వచ్చాడు. ఈరాక్షసులను సంహరించడానికే పుపాయంచేసి మహర్షులు నిన్నిక్కడికి తీసుకువచ్చారు. నువ్వు మాపని చక్కబెట్టావు. ఇక మహర్షులు సుఖంగా ధర్మం చేసుకుంటూ ఈదండకారణ్యంలో నివసిస్తారు” అని పొగిడారు. ఈలోపున చారణులున్నా చేరి దేవదుందుభులు మోగిస్తూ పూలవాస కురిశారు. “ఓహో, రాముడొక్క క్షణంలో పథ్నాలుగువేలమంది రాక్షసులను సంహరించాడు. ఖరుడూ, దూషణుడూ, మొదలైన రాక్షస ప్రముఖులు చచ్చిపోయారు. ఆహా! శ్రీమహావిష్ణువు శక్తిసామర్థ్యాలు శ్రీరామునిలో కనపడుతున్నాయి” అని దేవతలు ప్రశంశచేస్తూ యధేచ్ఛగా వెళ్ళిపోయారు.

ఈలోపున లక్ష్మణుడు సీతను వెంటబెట్టుకుని గుహలోనుంచి ఆశ్రమానికి వచ్చాడు. అప్పుడే లనేకవిధాల కొనియాడుతూ మునులు వెంటరాగా రాముడున్నా ఆశ్రమంలో ప్రవేశించాడు. వెంటనే లక్ష్మణు డతన్ని పూజించాడు. రాముడు రాక్షసుల నందరినీ సంహరించడమూ, అపాయ మేమీ లేకుండా క్షేమంగా వుండడమూ చూసి సీత చాలా సంతోషించి అతన్ని మళ్ళీమళ్ళీ కాగిలించుకుని మిక్కిలీ ప్రస్తుతించింది.

30

అకంపనుడు లుకకు వెళ్లి జరిగిందంతా రావణునకు చెప్పడం

ఇది యిలా జరగ్గానే అకంపనుడు వాయువేగమనోవేగాలతో లంకకు వెళ్ళి, రాక్షసరా జయిన రావణుణ్ణి సందర్శించి “రాజా, జనస్థానంలో రాక్షసులు చాలామంది చచ్చిపోయారు. యుద్ధంలో ఖరుడు కూడా కూలిపోయాడు. నేను మాత్రం యెలాగో ప్రాణాలు తక్కించుకు వచ్చాను” అని విన్నవించాడు. అది విని రావణుడు మండిపడ్డాడు.

చివరికి అతను నిప్పులు కక్కుతూ చూస్తూ “ఎవడురా రమ్య మైన జనస్థానం నాశనంచేసినవాడు? త్రిలోకాలలోనూ వాడెక్కడ నిలవ గలడురా? నాకపకారం చేసి దేవేంద్రుడూ, కుబేరుడూ, యముడూ, విష్ణువూ గూడా ఒటికివుండలేరు. నేను యమునకు యముణ్ణి. అగ్ని నే దహించేస్తాను. మృత్యువును చంపేస్తాను. సూర్యుణ్ణి మండించేస్తాను. వేగం లేకుండాచేసి గాలిని కూలగొట్టేస్తాను” అంటూ వురిమాడు.

ఆకాద్రదూపం చూసి వాణికిపోయి అకంపనుడు ముందు అభయం వేడుకుని, పొంది “మహాప్రభూ! దశరథమహారాజు కొడుకు రాముడని వాక కుర్రాడున్నాడు. అతను వృషస్కంధుడు. వృత్తా యతమహాభుజుడు. అపారబలవరాక్రమాలు గలవాడు. సింహాలను కూడా అతను విలాసగా సంహరించకలడు. జనస్థానం అంతా అతను నాశనం చేశాడు. ఖరుణ్ణి దూషణుణ్ణి అతనే సంహరించాడు” అని మళ్ళీ విన్నవించాడు. అది విని రావణుడు నాగేంద్రుడులాగ బునకొట్టి “అకంపనా! రాముడు జనస్థానానికి దేవతల నందరినీ వెంటబెట్టుకు వచ్చాడా?” అని అడిగాడు. అందుకు అకంపనుడు “రాజా! రాముడు మహాతేజశ్శాలి. ధానుష్కులందరిలోనూ చాలా గొప్పవాడు. అతని దగ్గర దివ్యాస్త్రా లెన్నో వున్నాయి. యుద్ధరంగానికి వచ్చాడంటే అతను మహేంద్రుణ్ణి మించి వుంటాడు. అతనికి తగినవాడే లక్ష్మణు డని తమ్ముడున్నాడు. లక్ష్మణుడున్నూ చాలా బలవంతుడు. అతని కళ్ళు ఎర్రగా జ్యోతుల్లా వుంటాయి. అతను మాట్లాడితే దుందుభి మోగినట్టు చాలా గంభీరంగా వుంటుంది. చాలా చక్కనివాడతను. అగ్ని గాలిని తోడుచేసుకున్నట్టు రాము డతన్ని వెంటబెట్టుకువచ్చి జనస్థానం పట్టేశాడు. దేవతలు గాని మహాత్ములుగాని అతని కూడా రాలేదు. సీకాసందేహం యెంతమాత్రమూ వద్దు. రాముడు విడిచిన భాణాలు సర్పాలూ, సింహాలూ అయి రాక్షసులను తినేశాయి.

రాక్షసులు భయకంపితులై : ఎక్కడికి పారిపోతే రాముడు నాళ్ళ కక్కడే కనపడసాగాడు. నీజనస్థానం అంతా రాముడీ విధంగా నాశనం చేశాడు” అని బదులుచెప్పాడు.

అకంపనుడు చెప్పింది విని రావణుడు “నేనిదే రాముణ్ణి సంహరించడానికి బయలుదేరుతున్నా” నన్నాడు. అందు కడ్డువచ్చి అకంపనుడు “మహావ్రభూ! తొందరపడవద్దు. ముందు రాముని బలపరాక్రమాలు ఉన్నదన్నట్టు చెబుతా విను. ఎలాంటి వాళ్ళూ రాముణ్ణి సాధించలేరు. కుపితుడై అతను బాణంవేసి కూలంకషంగా ప్రవహించే నదిని ఆపివెయ్యగలడు. నక్షత్రాలతోనూ గ్రహాలతోనూ నిండివున్న ఆకాశం పడగొట్టగలడు. మునిగిపోతున్న భూమిని లేవనెత్తగలడు. చెలియలికట్ట నాశనంచేసి సముద్రం వుప్పొంగజేసి మూడులోకాలూ ముంచెయ్యగలడు. వాయువేగం బంధించగలడు. లోకాలన్నీ నాశనంచేసి క్షణంలో మళ్ళీ సృష్టించగలడు. యుద్ధంచేసి నువ్వూ రాముణ్ణి జయించలేవు. పాపాత్ములకు స్వర్గం సాధ్యం కానట్టు రాక్షసులందరూ కలిసివెళ్ళినా అతను సాధ్యుడు కాడు. ఇంతే కాదు, దేవతలూ రాక్షసులూ కలిసివెళ్ళినా అతన్ని జయించలే రనే నానమ్మకం. ఇక మంచి వుపాయం చెబుతాను విను. అంతకంటే మంచిదారి లేదు శ్రద్ధగా విను. సీత అని అతని భార్య. ఆమె తనుమధ్య. ఎక్కడ యెంత పుష్టి వుండాలో అంత పుష్టితో ఆమె శరీరం సమవిభక్తం అయివుంది. మాంచి ముమ్మరంలో వుంది. సమస్తరత్నాభరణాలూ ధరించివున్న ఆమె వొక్కతే స్త్రీలలో రత్నం అని చెప్పవచ్చు. దేవతలలోనూ గంధర్వులలోనూ అపసరలలోనూ దానవులలోనూ కూడా అంత చక్కని సీమంతిని వుండదంటే యిక మనుష్యులలో వుండదని చెప్పడం యెందుకూ? కనక రాము డ్దైలాగయినా యేమర్చి నువ్వు ఆమెను బలాత్కారంగా తీసుకురా. రాముడు మిక్కిలీ కాముకుడు. ఆమెని విడిచి

క్షణం అయినా వుండలేదు ; కనక దాంతో స్వప్నహతో అతను ప్రాణాలు విడిచిపెట్టేస్తాడు” అని చెప్పాడు.

అకంపనుని మాట రావణునునకు నచ్చింది. బాగా ఆలోచించాడు. వెంటనే అతను “చాలా బాగుంది. తప్పకుండా అలాగే చేస్తాను. ఒక్కసారధిని వెంటబెట్టుకుని చీకటితోనే నేనొక్కణ్ణి వెడతాను. నీతను తీసుకువచ్చి యీపట్నంలో వుంచేస్తాను” అన్నాడు. అని అన్నట్టే అతను కంచగొడిదలు పూన్నిన రథం యెక్కిబయలు దేరాడు. ఆరథం సూర్యుడిలాగ వెలిసిపోతోంది. దాని తేజస్సుతో దిక్కు లన్నీ నిండిపోయాయి. అది నక్షత్రమార్గంలో బయలుదేరింది. మబ్బుతెర అడ్డువచ్చినప్పు డది చంద్రచింబం లా వుంది. అలాగ వెళ్ళి వెళ్ళి అతను మారీచాశ్రమం ప్రవేశించాడు.

మారీచుడు బుద్ధిచెప్పి రావణుణ్ణి వెనక్కి పంపెయ్యడం

మారీచు డంటే తాటకకొడుకు. వాడు రావణుణ్ణి ఎలాంటివారికిన్నీ సాధ్యంకాని భక్త్యభోజ్యాలతోనూ అనేక సత్కారాలతోనూ పూజించి “రాజా, రాక్షసలోకం అంతా క్షేమమేకదా ? నువ్విప్పుడు తొండరగా రావడంవల్ల ఆవిషయమై నా కనుమానంగా వుంది” అన్నాడు. అందుకు రావణుడు “మారీచుడా ! ఏమిచెప్పను ? మండలాధిపతి అయిన ఖరుడు రామునిచేతిలో చచ్చిపోయాడు. ఎలాంటి వాళ్ళకిన్నీ అసాధ్యం. అయిన జనస్థానం కూడా రామునివల్ల నాశనం అయిపోయింది. ఇందుకు బదులుగా నే నా రాముని భార్యను హరించి తీసుకురావా అని బయలుదేరాను. ఇందులో నువ్వు నాకు మంత్రాంగం నిర్వహించాలి” అని బదులు చెప్పాడు.

ఇది విని పులిక్కిపడి మారీచుడు “రాక్షసేశ్వరా ! మిత్రరూపాన పున్న శత్రువు నీకవడు నీతవిషయం చెప్పాడూ ? నీవల్ల శిక్షించబడి

వాడు నీమీద పగబట్టి వున్నట్టుంది. నీతను తీసుకురమ్మని నీకెవడు చెప్పాడో నాకది ముందు చెప్పు. రాక్షసకులాని కంతకూ శిరో మణివైన నిన్ను నాశనం చెయ్యడాని కెవడు చూస్తున్నాడు? నిన్నీ పనికి ప్రోత్సాహపరుస్తున్నవాడు నిశ్చయంగా నీకుశత్రువుగాని మిత్రుడు కాడు. వాడు నీచేత పాముతలలో వున్న మాణిక్యం తీయించడానికి ప్రయత్నిస్తున్నాడు. ఎవ డేవుపాయంతో నీకీదుర్బుద్ధి పుట్టించాడూ? సుఖంగా నిద్రిస్తున్న నిన్ను యెవడు జాబ్బుపట్టుకు లాగాడూ? రావణా! రాముడంటే నువ్వే మనుకున్నావూ? అత నొక మానవమాత్రు డను కోకు మదగజం అని తెలుసుకో. దానికి విశుద్ధవంశజన్మే తొండం. తేజస్సే మదం. దృఢబాహువులే కొమ్ములు. మరిన్ని రాము డంటే సింహం అని తెలుసుకో. యుద్ధరంగంనుంచి వెనుదియ్యకపోడమే దానికి వాలం. బాణాలే దానికి నఖాలు మొదలైన దృఢాంగాలు. ఖడ్గాలే దానికి కోరలు. నిశ్చించివుండేన ఆసింహాన్ని మేలుకొలపడం నీకు చాలా అపాయకరం సుమా! మరిన్ని రాముడంటే మహా సముద్రం అని గ్రహించుకో. ధనుస్సే అందులో మొనళ్ళు. శర సంధానమోక్షణరూప మైన భుజవేగమే అందులో బురడ. బాణాలే తట్టుకోరాని కెరటాలు. రణోత్సాహమే అందులో సుడిగుండం. ఆసముద్రంలో దిగడం నీకెంతమాత్రమూ శ్రేయస్కరం కాను. కనక, రాక్షసేశ్వరా! శాంతించు. నీకు నాశనం తెచ్చిపెట్టకు. సాధువృత్తి అవలంబించి యింట్లో పెళ్ళు. నీభార్యలతో సువ్వు సుఖంగా వుండు. రాముణ్ణి తనభార్యతో అడవుల్లో సుఖపడనీ” అని అనేకవిధాల బోధించాడు.

అది విని రావణుడు మారుపలక్కుండా లంకకు వెళ్ళి తన రాజ భవనంలో సుఖంగా వున్నాడు.

శూర్పణఖ రావణుని దగ్గరికి వెళ్ళడం

బహుకూరులైన పథ్నాలుగువేల రాక్షసయోధులనూ ఒక్క రాముడు సంహరించడం శూర్పణఖ చూసింది. దూషణదూ, ఖరుడూ, త్రిశిరసుడూ కూడా రామునిచేతిలో చచ్చిపోవడం అది చూసింది. ఇతరులెలాంటివాళ్ళూ, ఎంతమందీ కూడా చెయ్యలేని ఈపని రాముడొక్కడూ చెయ్యడం చూసి మహోద్వేగం పొంది అది వర్షాకాల నీలమేఘం లాగ పెడబొబ్బలు పెడుతూ లంకకు బయలుదేరింది.

అది వెళ్ళాటప్పటికి రావణుడు సౌధవిమానంలో మంత్రులతో కూడా దేవేంద్రుడు లాగ కూచుని వున్నాడు. బంగారపువేదికమీద, సూర్యబింబంలా ప్రకాశిస్తున్న సింహాసనంమీద కూచుని వున్నాడతను. రావణుడు దేవతలకూ, గంధర్వులకూ, భూతపిశాచాలకూ, మహర్షులకూ కూడా అజేయుడు. మహాశూరుడు. నోరు తెరుచుకుని వున్న యముడులా మహాభయంకరంగా వున్నాడు. దేవాసురయుద్ధాలలో వజ్రాయుధకిణాంకితుడైనవాడు. ఇంద్రుని విరావతం రావణుని గుండెలమీద తన కొమ్ములతో అనేకమాల్లు కుమ్మింది. అప్పటికీ ఆ ఆనవాళ్ళు స్పష్టంగా కనపడుతున్నాయి, అతనికి ఇరవై చేతులున్నాయి. పదితలలున్నాయి. పరిచారికలు అతనికి చాలా గొప్ప ప్రాచీనరాజులు పట్టివున్నారు. అతని వక్షస్థలం చాలావిశాలమైనది. అతనిలో మహారాజులక్షణాలన్నీ మూర్తీభవించి వున్నాయి. అతని శరీరం నిగనిగమేనే వైడూర్యంలాగ మెరుస్తోంది. రత్నాలు పొదిగిన కుండలాలు ధరించివున్నాడు. బాహువులు సర్వలక్షణసంపన్నంగా

పున్నాయి. దంతాలు తెల్లగా ముత్యాల్లా మెరుస్తున్నాయి. పెద్ద మొగాలతో అతను పర్వతంలాగ కనపడుతున్నాడు.

అతను వందలూ వేలూ యుద్ధాలు చేశాడు. అనేకమాట్లు నుదర్శన చక్రం దెబ్బలు తిన్నాడు. ఇతరాయుధాలతో కూడా చాలామాట్లు దెబ్బలు తిన్నాడు. అక్షోభ్యా లయిన మహాసముద్రాలను కూడా అతను కలిచెయ్యగలడు. ఏపనిచేసినా నిమిషాలమీద చేసేస్తాడు. మహాపర్వతా లెన్నోమా ట్లైగరవేశాడు. అనేక యుద్ధాలలో దేవతలను చాచగొట్టాడు. ధర్మం అంటే అతనికి సరిపడదు. పరశ్రీలను నిశ్శంకగా చిరపడతాడు. సకలశస్త్రాల సంధానోపసంహారాలూ అతనికి బాగాతెలుసు. యజ్ఞాలు పాడుచెయ్యడం అంటే అతనికి మహాసరదా. ఒకమాటు భోగవతీనగరంమీదికి దండెత్తి వెళ్ళి వాసుకుని జయించి తక్షకుని ప్రియభార్యని అపహరించి తెచ్చాడు. కైలాస పర్వతంమీదికి వెళ్ళి కుబేరుణ్ణి జయించి కామగమనంగల అతని పుష్పక విమానం హరించి తెచ్చుకున్నాడు. కుబేరుని ఉద్యానవనం పైత్ర రథమూ, పుష్కరిణి నళిని, మహేంద్రుని ఉద్యానవనం నందనమూ ఇంకా గొప్ప దేవతల అనేక పూలతోటలూ నాశనంచేసి వచ్చాడు. చంద్రుడూ, సూర్యుడూ ఉదయిస్తూ వుంటే పర్వతోపమానుడై చేతులడ్డుపెట్టి వారి నాపుచెయ్యగలడు. మహావనంలో పదివేల సంవత్సరాలు మహాగ్రతపన్నుచేసి అతను తన శిరస్సులు తెగ్గొట్టుకుని బ్రహ్మదేవుణ్ణి వాటితో పూజించాడు. దేవతలూ, దానవులూ, గంధర్వులూ, పిశాచులూ, నాగులూ, పక్షులూ, - మొదలైన ఏప్రాణి చేతిలోనూ తాను చావకుండా వుండేటట్టు వరం సంపాదించుకున్నాడు. మనష్యులను అతినీచులని నిశ్చయించుకుని తనకి అమర్యాద అని వారి చేత మరణం కలగకూడదని మాత్రం అతను వరం కోరుకోలేదు, అంటే యజ్ఞాలలో మంత్రాలతో అభిష్టతమై పరమవవిత్రమైన సోమ

మమును అతను నిస్సందేహంగా ధ్వంసంచేస్తాడు. దాక్షిణాయనవఱో మసమయాలలో యజ్ఞాలు చెరచడం అన్నా, బ్రాహ్మణులను బాధించడం అన్నా, చెడ్డపనులన్నా క్రూరకృత్యాలన్నా, కాఠిన్యం కనపరచడం అన్నా, ప్రజలకు అవకారాలు చెయ్యడం అన్నా, దయాదాక్షిణ్యాలు మరిచిపోవడం అన్నా అతనికి చాలా యిష్టం.

ఇలాగ యెప్పుడూ నర్వభూతభయంకరుడై వుంటూ అప్పుడు రావణుడు దివ్యవస్త్రాభరణాలూ, చక్కని పూలదండలూ, ధరించి, యమముకే యము డన్నట్టుగా సింహాసనం అలంకరించివున్నాడు.

33

శూర్పణఖ రావణుణ్ణి నిందించుట

లోకవిద్రావణుడై యిలా కొలువుదీరి వుండిన రావణుని యెదటికి వెళ్ళి శూర్పణఖ క్రుద్ధురాలై చాలా పరుషంగా అందుకుని “అడ్డమూ ఆకా లేకుండా కామోపభోగాలలో మునిగిపోయి దారుణమైన అపాయం సంభవించి వుండడం గుర్తించలేకుండా వున్నావు. ఎప్పుడూ స్త్రీలం పట్టుడై వుండే రాజనూ, లుబ్ధుడైన రాజనూ, మంచీచెడ్డ గమనించకుండా తోచినట్టల్లా సంచరించే రాజనూ జనులు వల్లకాటిల్గి చూసినట్టు చూస్తారు. ఎప్పుడేవనులు చెయ్యూలో తెలుసుకుని న్యాయంగా నోచేర్చని రాజ ఆపనులతో కూడా సళించినాతాడు. దేశదేశాంత రాజులలో జరిగే సంగతులు తెలుసుకోడాని కెవడు సమర్థులైన చారులను ఏర్పాటు చెయ్యడో, యుక్తసమయాలలో తమ కెవడు దర్శనం యివ్వడో, ఎవడెప్పుడూ స్త్రీపరతంత్రుడై వుంటాడో ఆరాజుని, జనులు ఏనుగులు ఏటిబురదని విడిచిపెట్టేటట్లు విడిచిపెట్టేస్తారు. స్త్రీలోలురై తమ రాజ్యాలు రక్షించుకోని రాజులు సముద్రగర్భంలో మునిగివుండిన

పర్వతాల్లాగ వృద్ధిపొందలేరు. సకలవిధాలా బలవంతులై వున్న దేవదానవగంధర్వాదులతో విరోధం పెట్టుకునివున్న నువ్వు, చారులనూ నియమించుకోకుండా, స్త్రీలనూ విడిచివుండలేకుండా రాజ్యం యెలా తక్కించుకోగలవూ? నువ్వు బాలుని కంటే నికృష్టంగా ప్రవర్తిస్తున్నావు. బొత్తిక బుద్ధిలేకుండా వున్నావు. ఏది తెలుసుకుంటూ వుండాలో అది విడిచిపోయి వున్నావు. ఇక నువ్వు రాజ్యం యెలా తక్కించుకోగలవూ? నువ్వు జయశీలుడవే; కాని ఎవరికి చారులుండరో, యెవరికి బొక్కనం నిండివుండదో, యెవరు రాజనీతి విడిచి ప్రవర్తిస్తారో ఆరాజులు జనసామాన్యం కంటే అధములు. ఎంత దూరాన జరిగే సంగతులయినా రాజులు చారులవల్లనే తెలుసుకుంటారు. అంచేతనే వారికి దూరదర్శులని పేరు. నీబంధువులందరూ తెగటాడిపోయారు. నీజనస్థానం నాశనం అయిపోయింది. కాని నువ్వీసంగతి తెలుసుకోకుండా వున్నావు. అంచేత నీకు చారులు లేరని తెలుస్తోంది. నీమంత్రులందరూ బుద్ధిహీనులని వెల్లడి అవుతోంది. రాముడనే వొక్క సరుడు వచ్చి జనస్థానంలో వున్న వధ్నాలుగువేలమంది రాక్షసయోధులనూ సంహరించాడు. ఖరణ్ణీ, డూషణ్ణీ, త్రిశిరుణ్ణీ సంహరించేశాడు. మహర్షులందరికీ ఆభయం యిచ్చాడు. దండకారణ్యం అంతా యిప్పుడు నిర్భీకంగా వుంది. జనస్థానం నాశనం అయిపోయింది. ఇక, నువ్వో లుబ్ధుడవు. మత్తెక్కివున్నావు. స్త్రీపరతం త్రుడవై వున్నావు. అంచేతనే నీరాజ్యంలో జరిగిన యివేవీ నీకు తెలవలేదు. క్రూరుడై వుండినా, ఎక్కువ పనిచేయించుకుని తక్కువ ప్రతిఫలం యిచ్చేవాడయినా, మత్తెక్కివుండినా, గర్విష్టి అయివుండినా, పైకి తియ్యని మాటలు చెబుతూ లోవల్లోపల అపకారాలు చేసేవాడయినా, ఆపదలు వచ్చినప్పుడు జనలు నిశ్చంకగా విడిచి పెట్టేస్తారు.

రాజు మిక్కిలీ అహంకారం కలవాడైనా, నులభదర్శనుడు కాసినా డైనా, ఆత్మస్తుతిపరాయణుడైనా, దీర్ఘక్రోధం గలవాడైనా చిక్కులు వచ్చినప్పుడు అతణ్ణి స్వజనులే చంపేస్తారు. ఏరాజు ఎప్పుడు చెయ్యి వలసిన పనులు అప్పుడే చెయ్యడో, ఆపదలు వస్తాయంటే జాగ్రత్తగా వుండడో అతను త్వరగానే రాజ్యభ్రష్టుడై చివరికి గడ్డిపరకతో సమానం అయిపోతాడు. ఎండిపోయిన కర్రలతో కొన్ని పనులు నెరవేరతాయి. కుండపెంకులవల్ల కూడా కొన్ని పనులు జరుగుతాయి. చివరికి దుమ్ము వల్లా ధూళివల్లా కూడా కొన్ని ప్రయోజనాలు సిద్ధిస్తాయి ; కాని రాజ్య భ్రష్టుడైన రాజువల్ల మాత్రం యేమనీ కాదు. కట్టివిడిచిన వస్త్రాలూ, వలిగిపోయిన పూలదండలూ యెలాగ సరుపయోగా లయిపోతాయో, సమర్థుడే అయినా రాజుకూడా అలాగే నిరర్థకు డయిపోతాడు. అప్రమత్తుడై సర్వమూ తెలుసుకుంటూ, ఎవ డెలాంటివాడో గుర్తించు కుంటూ, చేసిన పువకారం మరిచిపోకుండా, ధర్మం తప్పకుండా వుండే రాజే చిరకాలం రాజై కీర్తిపొందుతాడు. ఎవడు ఈచర్చ నేత్రాలతో నిద్రించివుండేనా రాజునీతి అనే నేత్రంతో నకలమూ చూస్తూవుంటాడో, ఎవడు నిగ్రహనుగ్రహసమర్థుడో ఆరాజు చిరకాలం మన్నుతాడు. రావణా! నీదగ్గర యీసుగుణాలు లేవు. పైగా దుర్బుద్ధి వయిపోయి వున్నావు. అంచేత మెరికల్లాంటి సీరాక్షునయోధు లనేకులు నాశనం అయిపోవడం నీకు తెలియలేదు. నువ్వు యెదటివాళ్ళని అవ మానిస్తావు. స్త్రీలంపటుడవై వున్నావు. దేశకాలాలు తెలియ కుండా వున్నావు. గుణదోషాలు గుర్తించే శక్తి నీకు లేదు. కనక నువ్వు రాజ్యభ్రష్టుడవై త్వరగానే నశించిపోతావు” అంటూ తీవ్రంగా నిందించింది. ఇది విని “మనకి ధనమూ, దర్పమూ బలమూ లోటు లేదే, -యి డేమిటి ?” అని రావణుడు తీక్షణంగా ఆలోచించసాగాడు.

సీతను తెచ్చుకొనుని శూర్పణఖ రావణునకు బోధించడం

శూర్పణఖ పరుషభాషలు వినేటప్పటికి మంత్రులతో కొలువుతీరి వుండిన రావణునకు చాలా కోపంవచ్చింది. దాంతో అతను మిక్కిలీ క్రుద్ధుడై “రాము డంటే యెవడు? ఏపాటి పరాక్రమశాలి? ఎలా వుంటాడు? చొరరాని దండకారణ్యం కెందుకు వచ్చినట్టు? రాముని ప్రధానాయుధం యేమిటి? ఖరుడూ, దూషణుడూ, త్రిశిరుడూ ఏఆయుధంతో చనిపోయాను?” అని అడిగాడు.

దానిమీద క్రోధపరవశురాలై శూర్పణఖ యిలా ప్రారంభించింది. “రాము డంటే దశరథమహారాజు పెద్దకొడుకు. అతను దీర్ఘబాహుడు. విశాలవక్షుడు. నారబట్టలూ, కృష్ణాజినమూ ధరించివున్నాడు; కాని మన్మథునికంటేనూ చాలా చక్కనివాడు. మహేంద్రుని ధనుస్సు వంటి ధనుస్సువుచ్చుకుని మహావిషంగల నల్ల తాచువంటి లీక్ష్మబాణాలు విడుస్తాడు. యుద్ధం ప్రారంభించాడంటే, అతను అమ్ములపొదిలో నుంచి బాణాలు తియ్యడమూ, తొడగడమూ, నారిలాగడమూ, ధనుస్సు వంగడమూ, బాణాలు విడవడమూ యెంతమాత్రమూ యేర్పరించలేము. మహేంద్రుడు వినరిన రాళ్ళతో సస్యాలన్నీ నాశన మయిపోయేటట్టు ఆబాణాలతో శత్రుసైన్యం నాశనం అయిపోవడం వొక్కటే తెలుస్తుంది. పదాతి అయిన ఆరాముడొక్కడే భయంకరులైన వధూలుగువేల రాక్షసమహావీరులను ఆబాణాలతో చంపే శాడు. ఖరుడూ, దూషణుడూ, త్రిశిరుడూ అరనిమిషంలో కూలిపోయారు. దండకారణ్యం రాక్షసవిహీనం అయిపోయింది. మునులు స్వేచ్ఛ పొందారు. రాముడు మహాత్ముడు కనక, ధర్మాధర్మ పరిజ్ఞానం వున్నవాడు కనక, స్త్రీలను చంపరా దని తెలిసి నన్ను

విడిచిపెట్టాడు కనక, యెలాగో బతికివచ్చాను. శ్రీరామునకు తమ్ము
కున్నాడు. పేరు లక్ష్మణుడు. గుణాలకూ, బలపరాక్రమాలకూ,
అన్నతో సాటి. అన్నఅంటే అతని కెంతో అనురక్తి భక్తిని. అతనికి
కోపం లేదు. ఎవరూ అతన్ని జయించలేరు. ఎటువంటివాళ్ళనీ అతనే
జయించేస్తాడు. చాలా బుద్ధిమంతుడు. శౌర్యసాహసాలు కలవాడు.
రామున కతడు కుడిభుజిమూ, బహిఃప్రాణిమూనూ. రామునకు భార్య
కూడా వుంది. ఆమె విదేహరాజు కూతురు. పేరు సీత. ఆమెమొగం
చ ద్రబింబంలా వుంటుంది. నేత్రాలు ఆకర్షాంతవిశాలాలు. రాముని
కోసం ఆమె ప్రాణాలయినా విడిచిపెట్టేస్తుంది. ఆమె వనదేవతలాగా,
రెండో లక్ష్మీదేవిలాగా వుంది. దేవతలలోనూ, గంధర్వులలోనూ,
యక్షులలోనూ, కిన్నరులలోనూ, ఈభూమిమీద నాకింతవరకూ
అంతటి అందకత్తె కనపడలేదు. ఎవణ్ణి సీత భార్యయై పొంగిపోతూ
గట్టిగా కాగిలించుకుంటుందో వాడు దేవేంద్రుణ్ణి మించినవాడవు
తాడు. సుశీలా, సుగుణా, అసమాననుందరీ అయిన ఆసీత సీకు భార్య
కాకగదీ. నువ్వే ఆమెకి భర్త కాదగ్గవాడవు. విస్తీర్ణజనునా, సైకత
శ్రోణీ, వీనపయోధరా అయిన ఆసుందరిని నీకు భార్యగా తీసుకువద్దా
మని ప్రయత్నించి, లక్ష్మణునివల్ల నేనిలాగ నాముక్కుచెవులూ
పోగొట్టుకున్నాను. పూర్ణచంద్రముఖి అయిన ఆసీతను చూశావంటే
నువ్వు ఆక్షణంలోనే మదనపరివశుడ వయిపోతావు. ఆమెని నువ్వు
భార్యగా అనుభవించా నుకున్నట్టయితే, లే, మరికూచోకు, కుడి
కాలు సాచివెయ్యి. సీతను హరించడమే కాకుండా నృశంసుడైన
రాముణ్ణి కూడా సంహరించి ఆవధానుగువేలరాక్షసులకూ నువ్వు
రుణం తీర్చుకో. నిశితబాణాలతో, తరవాత, లక్ష్మణుణ్ణి కూడా కడ
తేర్చేస్తేవా, నువ్వు సీతను చాలా సులభంగా తెచ్చుకోవచ్చు.
నామాట నీకు నచ్చినట్టయితే యిక మీనమేమాలు లెక్కపెడుతూ

కూడోక వెంటనే నేను చెప్పినట్లు చెయ్యి. నీశక్తి తెలుసుకో. సర్వాంగసుందరి అయిన నీతను హరించి తెచ్చి భార్యగా అనుభవించు. రామునిచేతిలో ఖరుడు చవిపోవడం విని, దూషణుడు నమసిపోవడమున్ను విని, పథాలుకువేల రాక్షసయోధులూగూడా మన్నయి పోవడం విని నువ్వు ఈపనిచెయ్యకపోతే యెందుకూ పనికిరావు”

3X

రావణుడు మళ్ళి మారీచుని దగ్గరికి వెళ్ళడం

శూర్పణఖ యిలా చెప్పగా, సుంత్రులు వచ్చిన పని తెలుసుకుని ఆలోచనలు చెప్పి వారిని పంపేసి రావణుడు అంతఃపురానికి వెళ్ళిపోయి “నీతను తీసుకురావడం మంచివా చెడ్డదా? తీసుకువస్తే బలవరాక్రమాలతో రాముణ్ణి డీకొని చంపి తీసుకురావడమూ రాముణ్ణి మోసగించి ఏమార్చి దొంగిలించి తేవడమూ?” అని చాలా ఆలోచించాడు. ఎలా చేస్తే చెడ్డతక్కువా, మంచి యెక్కువా వుంటుందో కూడా పరిశీలించాడు. చివరికి ఖరమాషణాదులను సంహరించడంలో రాముడు కనపరిచిన అసమానబలవరాక్రమాలు గుర్తించి శౌర్యసాహసాలు చూపించి రాముణ్ణి ఎక్కకు నెట్టేసి ఆమెను తీసుకురావడం కష్టం కనక, దొంగతనంగా తీసుకురావడమే మంచి దని నిశ్చయించుకున్నాడు.

చాలానేపు యోచించి, యోచించి, చివరికిలాంటి నిశ్చయం కలగ్గా వెంటనే ప్రచ్ఛన్నంగా గుర్రపుశాలకు వెళ్ళి “నుంచున్న పాటున రథం పూన్చు” అని సారథి కాజ్ఞాపించాడు. ఆసారథి కూడా వెంటనే రథం పూన్చి తెచ్చాడు. అది బంగారపురథం. దానికి నవరత్నాలూ పొదిగాయ. దానికి కామగమనం వున్నది. దానికి కంచరగాడిదలు కట్టి తెచ్చాడు సారథి. వాటి మొగాలు పిశాచాల మొగాల్లా వున్నాయి.

వాటికిన్నీ బంగారపు నగలు అలంకరించారు. అది నడక సాగించి దంటే మేఘా లురుముతున్న ట్టుంటుంది. రావణుడు డది యెక్కి తిన్నగా నముద్రందగ్గరికి వెళ్ళాడు.

పరిచారికలు తెల్లని ఛత్రచామరాలు పట్టివుండగా వైడూర్యం లాగ మెరిసిపోతున్న రావణుడు చక్కని వస్త్రాధరణాలు ధరించి పది తలలతోనూ యిరవై చేతులతోనూ పదిశిఖరాలు గల పర్వతం లాగ ఆరథం అధిష్టించి బెగ్గురుపక్షులతోనూ మెరుపుతీగలతోనూ నీల మేఘంలాగ వున్నాడు.

రథం నముద్రం పక్కనే బయలుదేరింది. ఆప్రాంతం అంతా రక రకాల పుష్పవృక్షాలతోనూ ఫలవృక్షాలతోనూ నిండివుంది. అక్కడక్కడ ఆశ్రమాలు కనపడ్డాయి. ఆఆశ్రమాలలో యెన్నో యజ్ఞవేదికలు కనపడ్డాయి. మరీన్నీ ఆశ్రమాలలో చక్కచితటాకాలుకూడా వున్నాయి. ఆ తటాకాలన్నీ జలపుష్పాలతో నిండి చాలా రమణీయంగా వున్నాయి. అక్కడక్కడ అరటితోటలున్నాయి. కందిచేలున్నాయి. కొబ్బరితోటలు చాలా విస్తారంగా వున్నాయి. మద్దిచెట్లూ, తాడి చెట్లూ, చీకటిచెట్లూ అక్కడక్కడ పూలచెట్లతో కలిసి చాలా ముప్పురంగా వున్నాయి. అక్కడక్కడ నాగులున్నారు. సుపథ్యులున్నారు. గంధర్వులున్నారు. కిన్నరులున్నారు. మునుల్లో అయో నిజులయిన వారున్నారు. వైశాససు లున్నారు. వాల్మీకిలున్నారు. మరీచివు లున్నారు. సిద్ధులున్నారు. చారణులున్నారు. దివ్యాభరణాలు ధరించి, మదనక్రీడలలో ఆరితేరిన శ్రీలోకసుందరులైన అపుర సలున్నూ అక్కడక్కడ వున్నారు. కొన్నిచోట్ల దేవతాస్త్రీలున్నారు. ఒక్కొక్కచోట దేవదానవసంఘాలున్నాయి. హంసలూ, క్రౌంచపక్షులూ, నీరుకొట్టూ, సారసపక్షులూ గుంపులుగుంపులుగా

వుండి ఉల్లాసంగా కూస్తున్నాయి. సముద్రకాంతి పడి యెటుచూసినా మరకతమణులు పడిచిపట్టుంది. గొప్పతపస్సుచేసి సమస్తలోకాలూ జయించిన మహర్షులూ, గంధర్వులూ, అపురసలున్నూ విమానాలెక్కి విహరిస్తున్నారు. ఆవిమానాలు తెల్లగానూ విశాలంగానూ వున్నాయి. వాటికి చక్కని పూలమాలికలు అలంకరించారు. ప్రతీవిమానం లోనూ గీతవాద్యాలు మోగుతున్నాయి. మంచిగంధపుచెట్లు వందలూ వేలూ వుండిన తోటలన్నీ వున్నాయి. ఆచెట్లన్నీ బాగా ముదిరి వున్నాయి. ప్రతీచెట్టుకీ మొవట జిగురుప్రవిస్తూ దిక్కులన్నీ సువాసించేస్తోంది. అగరుచెట్లగుంపులూ, తక్కులపుచెట్ల గుంపులూ, బాజి చెట్ల గుంపులూ, కూడా వందలూ వేలూ వున్నాయి. అవిన్నీ చక్కని పరిమళం వెదచల్లుతున్నాయి. తమాలచెట్లు గుత్తులు గుత్తులుగా విరగపూశాయి. మిరియపు పొదలున్నూ అంతులేకుండా వున్నాయి. అక్కడక్కడ ముత్యపుచిప్పలు వొడ్డుకి కొట్టుకువచ్చి యెండుతున్నాయి. ఒక్కొక్కచోట శంఖాలూ, ఒక్కొక్కచోట పగడపుతీగలూ గుట్టలు గుట్టలుగా పడివున్నాయి. అక్కడక్కడ బంగారపుగనులూ వెండిగనులూ వున్న పర్వతాలున్నాయి. చక్కని సెలయేళ్ళున్నాయి. ప్రసన్నజలగంభీరా లైన మడుగులుకూడా యెన్నో వున్నాయి. ఎన్నో నగరాలు కనపడ్డాయి. వాటిలో ధన ధాన్యాలు గుట్టలూ మెట్టలూ అయివున్నాయి. ఒక్కొక్క నగరం లోనూ ఎంతెంతో చక్కదనంగల స్త్రీలు వేలూ లక్షలూ వున్నారు. ఎప్పుడు చూసినా విశాలా లైన వాటిపీఠుల్లో గుర్రాలూ, ఏనుగులూ, రథాలూ చాలా గజబిజిగా వుంటాయి. మొత్తానికి సముద్ర తీరం అంతా ఎగుడుదిగుడుల్లేక నున్నగా విశాలంగావుంది. చల్లనిగాలి మెల్లిగా వీస్తోంది. స్వర్గంలా వుంది. ఒకచోట వొక పెద్దమర్రిచెట్టుంది. దూరాని కది పెద్దమేఘమాలికలా వుంది. అది యెంత పెద్ద

దంటే దానికొమ్మలు ఒక్కొక్కటి నూరేసి ఆమడల పొడుగుంది. ఆచెట్టు ఆశ్రయించి ఎందరో మహర్షులున్నారు. * పూర్వం మహాకాయాలైన గజకచ్చపాలను భక్షించడానికి గరుత్మంతుడు వాటిని చేతపట్టుకుని ఆచెట్టుకొమ్మలలో వొకదానిమీద వాలాడు. ఆబరువుకి ఆగలేక ఆకొమ్మ పెళుక్కున విరిగిపోయింది. ఆకొమ్మమీద వైశానసులూ, వాలఖిల్యులూ, మరీచిపులూ, ధూమ్రులూ మొదలైన మహర్షులు ఎందరో వున్నారు. కొమ్మ కిందపడిపోయిందంటే వారందరూ మరణిస్తారు. అంచేత గరుడుడు ఆకొమ్మపట్టుకుని యెంతో దూరం వెళ్ళి వొంటికాలిమీద నిలిచి గజకచ్చపాలను భక్షించి ఆకొమ్మతోనే నిషాదులను సంహరించి మహర్షులను రక్షించాడు. మరిన్ని ఆబలంతోనే అతను వెళ్ళి మహేంద్రునియింట్లో ప్రవేశించాడు. ప్రవేశించాడంటే వూరికేకాదు, ఆభవనం గోడలు రాళ్ళతోకాక రత్నాలతో కట్టారు. వాటికి యినపవూచల కిటికీలున్నాయి. అకిటికీలు పూడబెరికి ఆగోడలు బద్దలుకొట్టి అతనియింట్లో ప్రవేశించి, ఎక్కడో మారుమూల దాచిన అమృతభాండం తీసుకుపోయాడు. రావణుడు ఆచెట్టుచూశాడు. అప్పటికీ ఆచెట్టు మీద మహర్షులున్నారు. అప్పటికీ గరుడుడు విరగొట్టినకొమ్మ మొదట మోడు అలాగే వుంది. ఆచెట్టుపేరు సుభద్రం. అదిదాటి వెళ్ళాటప్పటికి రమ్యమైన ఒక అరణ్యంలో ఒక మున్యాశ్రమం కనపడింది. అది మారీచుని ఆశ్రమం. కృష్ణాజినమూ జటావల్కలూ భరించి నియతాహారుడై మారీచు డక్కడ తపస్సు చేస్తున్నాడు.

మారీచుడు రావణుణ్ణి అనేకవిధాల పూజించాడు. “మహాప్రభూ! లంకలో అందరూ జ్ఞేమమేకదా? అని కుశలప్రశ్న చేశాడు. చివరికి “ఏం, మళ్ళీ యింతతొందరగా వచ్చావే, పనేమిటి?” అని అడిగాడు. అందుకు రావణుడిలా బదులు చెప్పాడు.

రావణుడు మారీచుణ్ణి మాయలేడి కమ్మనడం

“నాయనా, మాకిచా, శ్రద్ధగా విను. నేనిప్పు డొక అపదలో పడి పోయి వున్నాను. నాకిప్పుడు సువ్వే గతి. నాచెల్లెలు శూర్పణఖా, నాతమ్ముడు ఖరుడూ, దూషణుడూ, త్రిశిరుడూ చిరకాలంగా జనస్థానంలో స్వేచ్ఛగా నివసిస్తూ వుండడం నీకు తెలుసు. నాఅజ్ఞవల్లనే వాళ్ళు క్కడ వుంటున్నారు. దండకారణ్యంలో వాళ్ళు కెప్పుడూ యెదురు లేదు. మహాక్షులను బాధపెట్టినా వాళ్ళని “ఇదేమిటి?” అనగలవాడు లేడు. జనస్థానంలో మనవాళ్ళు మొత్తం పద్నాలుగువేలున్నారు. వాళ్ళందరూ సుహావీరులూ, మహాయోధులూ గాని సామాన్యులు కారు. వాళ్ళకీ రామునకూ యుద్ధం పొసగింది. రాముణ్ణి వాళ్ళు పల్లెత్తు మాట అనలేదు సుమా! కాని మనిషి, పదాతీ, ఏకాకీ అయిన రాముడు వాళ్ళనందరినీ సంహరించాడు. ఖరుడు పడిపోయాడు. దూషణుడూ పడిపోయాడు. త్రిశిరుడు పడిపోయాడు. దండకారణ్యంలో యిప్పుడు రాక్షసపురుగయినా లేకుండాపోయింది. వాళ్ళనందరినీ చంపిన రాముడు క్షత్రియకులపాంసనుడు. తండ్రి లేవగొట్టెయ్యగా పెళ్ళాంతో కూడా అడవులుపట్టివచ్చాడు. దుశ్శీలుడు. కఠినుడు. మూర్ఖుడు. ఇంద్రియ పరవశుడు. ధర్మమారుడు. లోకకంటకుడు. వాడు కారణం లేకుండా సాత్వికంగా కాలం గడుపుకుంటున్న నాచెల్లెలు శూర్పణఖని ముక్కు చెవులూ కోసి అగౌరవించాడు. ఇందుకు ప్రతిగా దేవకన్యవంటి వాడి భార్య సీతను నేను హరిస్తాను. నువ్విందులో నాకు సాయం కావాలి. నువ్వు నాతో వున్నావంటే - నాతమ్ములున్నా నాకు దగ్గర వున్నారంటే దేవతలందరూ కలిసిదండెత్తివచ్చినా నేను అక్షయపెట్టను. కనక, నువ్వు నాకు సాయంకావాలి, తప్పదు. వరాక్రమంలోనూ

యుద్ధంచెయ్యడంలోనూ దర్పంలోనూ నీకు సాటి అయినవా డింకోడు లేడు. నీకు చాలా పుపాయాలు తెలుసు. మహాశూరుడవే కాకుండా నువ్వు సకలమాయోపాయాలు తెలిసివాడవు. అంచేత నేను నీసాయం కోరి వెతుక్కుంటూ నీదగ్గికి వచ్చాను. అయితే, నువ్విప్పుడు నీబల పరాక్రమా తేమీ చూపించనక్కరలేదు. ఇక నువ్వు చెయ్యవలసిందేమిటంటే? తెల్లని చుక్కలతో బంగారపు లేడివై నువ్వు నీతకు కనపడేటట్టు రాముని ఆశ్రమప్రాంతాల తిరుగుతూ వుండు. నిన్ను చూసిందంటే ఆనీత తనభర్తనీ మరిదినీ నిన్ను పట్టితీసుకురమ్మని తప్పకుండా బలవంతం చేస్తుంది. అప్పుడు వాళ్ళు లేకుండాపోవడంవల్ల యే బాధాలేకుండా నేను రావలసిన చంద్రప్రభను పట్టేటట్టు నీతను పట్టేస్తాను. ఇలాగభార్య చేజారిపోయిందంటే ఏడ్చియేడ్చి బెంగపెట్టుకుని రాముడు చిక్కి శల్యం అయిపోతాడు. అప్పుడు నేను వాణ్ణి అనాయాసంగా కొట్టేస్తాను”

రావణుడిలా చెప్పాటప్పటికి మారీచుడు అడలిబేజారయిపోయాడు. వాడి మొగం వాడిపోయింది. పెదవు లెండిపోయాయి. నిలువుకళ్ళు పడిపోయాయి కొయ్యయిపోయి రావణునికేసి చూసి ముందు చేతులు దోయిలించుకుని నమ్రుడయాడు.

32

మారీచుడు రాముని శక్తిసామర్థ్యాలు చెప్పిరావణుణ్ణి మందలించడం కానయితే రాక్షసుడే కాని మారీచుడు నిరంతరతపస్సువల్ల ప్రాజ్ఞుడయినాడు. అతను మెల్లిగా ప్రారంభించాడు.

“రాజా, తియ్యనికభుద్లు చెప్పేవాళ్ళు లోకంలో చాలామందే వున్నారు; కాని అయిష్టమే అయినా నిజం చెప్పేవాళ్ళు లేరు. వినేవాళ్ళు కూడా అంతేలే. రాముడు మహావీరుడు. సుగుణాలరాశి.

మహేంద్రునితోటే వరుణునితోటే అతను సాటిఅయినవాడు. ఇక నువ్వో, చపలుడవు. దేశదేశాంతరాలలో నడిచే సంగతులు తెలుసుకోడానికి నువ్వు చారులను నియమించుకున్నవాడవు కావు. అంచేతా, యించేతా కూడా నిజంగా నువ్వు రాముణ్ణి తెలుసుకోలేవు. నాయనా! రాక్షసు లందరూ యిక క్షేమంగా వుంటారా? క్రుద్ధుడై రాముడు ప్రపంచంలో యెక్కడా కూడా రాక్షసపురుగు లేకుండా వుండే టట్టు చెయ్యకుండా వుంటాడా? సీత నీవినాశంకోసమే పుట్టిందా? సీతకారణంగా నాకు దుఃఖం కలక్కుండావుండదూ? నువ్వు అధిపతివి కావడంవల్ల సకలరాక్షసులతోనూ లంక నాశనం కాకుండా వుండదూ? ఎవడు నీలాగే మంచిచెడ్డలు విడిచి ఎప్పటి కేది యెలా తోస్తే అలా చేస్తాడో, ఎప్పుడూ దురాలోచనలే చేస్తూ వుంటాడో, తుచ్చులైన మంత్రుల దుస్సలహాలే వింటూ వుంటాడో ఆరాజు తన రాజ్యమూ తన ప్రజలూ నాశనం కావడానికి హేతువయి చివరికి తానున్నూ నశించిపోతాడు. రాముణ్ణి తండ్రి పొమ్మని అడవులకు పడగెంటలేదు. రాముడు మర్యాద లేనివాడుకాదు. లుబ్ధుడూ, మళ్ళీలుడూ, క్షత్రియకులపాంసనుడూ కాదు. అతను సుగుణాలు లేని వాడుకాదు. క్రూరుడూ లోకకంటకడూ కూడా కాదు. అతని సవతి తల్లి అతని తండ్రిని మోసంచేసింది. దాంతో ఆతండ్రి అసత్యవాది అని నిందపడే పరిస్థితులు వచ్చాయి. తండ్రి కలాంటి విపత్తు కలక్కుండా తప్పించడానికే రాముడు స్వయంగా అడవులకు వచ్చాడు. తండ్రికీ సవతితల్లికీ గూడా హితం చెయ్యడానికి రాజ్యమూ సకలభోగ భాగ్యాలూ విడిచి స్వయంగానే అతను అడవులకు వచ్చాడు. నిజంగా రాముడు పెటుకుమనిషికాదు. మూఢుడూ మూర్ఖుడూ కాదు. ఇంద్రియవశుడున్నూ కాదు. అతన్ని గురించి తుచ్చులు చెప్పింది విన్నావు. అబద్ధాలు విన్నావు. మళ్ళీ అదే చెబుతున్నావు. ఇది నీకు

తగదు. రాముడు ఆత్మనిగ్రహం గలవాడు. ధర్మజ్ఞుడే కాదు, ధర్మాత్ముడున్నా. సాధువు. నిజమైన పరాక్రమం అతనిది. దేవతల కందరికీ ఇంద్రుడు లాగ మనుష్యుల కందరికీ అతను రాజు. అతను సీతను తన తేజస్సుతో రక్షించుకుంటున్నాడు. సూర్యుని తేజస్సు లాగే సీత కూడా అసాధ్యురాలని నువ్వు గుర్తించలేకుండా వున్నావు. రాము డంటే అగ్నిహోత్రం అనుకో. ధనుస్సులూ, ఖడ్గాలూ దానికి ఇంధనాలు. బాణాలే దానికి బ్వాలలు. దాని దగ్గరికి వెళ్ళడానికెవరికీ శక్యం కాదు. నీకు అసలే అర్హతలేదు. రాము డంటే దుష్టులపాలిటి యము డనుకో. రాజ్యమూ, సుఖమూ, వాంఛలూ విడిచి, క్రుద్ధుడై శత్రుసంహారం చెయ్యడానికి ధనుష్పాశహస్తాడై నోరు తెరుచుకుని వున్నాడతను. సీత యెవనిదో ఆరాముని తేజస్సు ఇంత అని యెవరూ చెప్పలేరు. రాముని ధనుర్బాణాలతో రక్షిత అవుతున్న సీతను నువ్వు అపహరించలేవు. సింహాంరస్కుడూ, పురుషసింహుడూ అయిన రామునకు ఆసీత ప్రాణాలకంటే యెక్కువ. సీత లాగ భర్తని అనుసరించే స్త్రీ సృష్టిలో మరిలేదు. అగ్నిజ్వాలను నువ్వు పట్టగలవా? అలాగే మహాజిహ్వాలి అయిన రాముని భార్య సీతను తాకలేవు? నాయనా! నువ్వీపని కెందుకు సిద్ధపడతావా? నువ్వెప్పుడు రాముని కళ్ళబడతావో అప్పుడే నువ్వు నశించిపోతావు. కనక, రాజ్యాధికారం చెలాయించుకోవాలన్నా, సుఖపడా లన్నా, చివరికి బతికివుండా లన్నా రామునకు అపకారం తలపెట్టకు. తొందరపడకు. విభీషణాదులతో ఆలోచించు. గుణదోషాలు పరిశీలించు. బలాబలాలు తెలుసుకో. రాముని శక్తి, నీశక్తి గుర్తించుకో. అపకారమూ ఉపకారమూ కూడా చర్చించుకో. అప్పుడు నీకెలా తోస్తే అలా చెయ్యి. నేను సీక్షేమం కోరుతున్నాను. సీత్రేయస్సు కోరుతున్నాను. సీతిభ్యుదయం

కోరుతున్నాను. కనక, నామాట విను. యుద్ధం పొసగిం దంటే నువ్వు ఆకోసలదేశాధిపతికి చాలవు”

౩౮

మారీచుడు తాను బితికిబయటపడ్డ సంగతి చెప్పడం

“రాజా! ఒకప్పుడు నేను భూలోకం అంతా తిరుగుతున్నాను. అప్పుడు నాకు వెయ్యేనుగుల బలంవుండేది. పర్వతంలాగా వుండే వాణ్ణి. నీలమేఘంలాగ మెరుస్తూ బంగారపుకుండలాలు ధరించి కిరీటం పెట్టుకుని, పరిఘాయుధం చేతబట్టి జనులనందరినీ గగ్గోలు పరిచేస్తూ తిరుగుతున్నాను. డండకారణ్యం అంతా స్వేచ్ఛగా తిరుగుతూ కన పడ్డ మహర్షుల నందరినీ విరుచుకు తీనేస్తూవుండేవాణ్ణి. విశ్వామిత్రుని సంగతి మెరుగుదువుగదా? అతనుగూడా నన్నుచూసి భయభ్రాంతు డయిపోయాడు. వెంటనే అతను దశరథమహారాజు దగ్గరికి వెళ్ళి “రాజా, పర్వకాలం వచ్చింది. యజ్ఞంతలపెట్టుకున్నాను. మారీచు డనే క్రూరరాక్షసుడు నన్ను ఘోరంగా భయపెడుతున్నాడు. కనక నన్ను రక్షించడానికి రాముణ్ణి పంపు” అని అడిగాడు. అందుకు రాజు ముసీంద్రా! రాముడు పన్నెండేళ్ళ బాలుడు. శస్త్రాస్త్రవిద్య యెరగని బాడు. కనక, నాసైన్యం అంతా వెంటబెట్టుకుని నేను వస్తాను పద. ఎలాంటి రాక్షసుల నైనా నేను సంహరించేస్తాను. సందేహం లేదు అని బదులు చెప్పాడు. కాని ముని అందుకంగీకరించలేదు. “రాజా! రాముడు తప్ప ఆరాక్షసుణ్ణి మరొకడు జయించలేడు. అనేకపర్యాయాలునువ్వు దేవతలను కూడా రక్షించావు. అది త్రిలోకాలలోనూ అందరూ యెరుగుదురు. నీచేతిలో లెక్కలేనంత చతురంగబలమూ వుంది. ఈరాముడు బాలుడేకాని మహాతేజశ్శాలి. ఆరాక్షసుణ్ణి సం

హరించడాని కితనే చాలినవాడు. నీకు శుభం కలగాలి. నేను రాముణ్ణి తీసుకువెడతాను” అని చెప్పి రాముణ్ణి వెంటపెట్టుకు వచ్చాడు.

రాముడు ధనుస్సు సజ్జితంచేసుకున్నాడు. విశ్వామిత్రుడు యజ్ఞ దీక్ష స్వీకరించాడు. యజ్ఞం పాడుచేద్దామని యథాప్రకారం సేను వెళ్ళాటప్పటికి ధనుస్వాణి అయిన రాముడు కనపడ్డాడు. ఓహో, ! ఏమి రూపం మహాప్రభూ అది? అప్పటికింకా రామునకు మీసకట్టు రాలేదు. నేత్రాలు పద్మపత్రాల్లా వున్నాయి. ఒక్కబట్టే కట్టుకుని వున్నాడు. మెడలో బంగారపుదండ వేసుకుని కాకపక్షులతో అప్పుడే ఉదయించిన చంద్రుడులా వున్నాడు. నీలమేఘశ్యామలమైన తన శరీర కాంతితో శ్యామారుణ మైన అడవిని శోభిల్లచేస్తున్నాడు రాముడు. సేనున్నూ తప్తకాంచనకుండలాలతోనూ, వరగర్వంతోనూ, దట్టమైన నీలమేఘంలా వున్నాను. ఆయుధాలు సిద్ధంచేసుకునే నేనాశ్రమం ప్రవేశించాను. నన్ను చూసి రాముడున్నూ చాలా గంభీరంగానే ధనుస్సు చేతబుచ్చుకున్నాడు. “ ఈకుర్రవాడు ఏమిచెయ్యగలడూ? ” అన్న గర్వంతో సేను చద్రున యాగవేదిక దగ్గరికి వెళ్ళాను. ఇంతలో రాము డొక్క బాణం విడిచాడు. మహాప్రభూ! నిజంగా వొక్కటే బాణం విడిచాడు రాముడు. అతను తలుచుకుంటే నావ్రాణాల కదొక్కటే చాలు; కాని, అతని కావుదేశం లేకపోయింది. ఆవొక్కబాణమూ, నన్ను దూదిపింజె నెగరగొట్టినట్టు కొట్టి అక్కడికి నూరామడల దూరాన వుండిన సముద్రంలో పడగొట్టింది. కొంతసేపటికి తెలివి తెచ్చుకుని, వొడ్డెక్కి అతికష్టమీద చివరికి సేను లంకచేరుకున్నాను. జ్ఞాపకం వుందా? రాము డింకా అప్పటికి బాలుడు సుమా! అశ్రు విద్య ప్రారంభదశలో వున్నాడు సుమా! అయినా అప్పుడే అతనిచేతిలో నాలనుచు లందరూ చచ్చిపోయారు. నే నలా అయిపోయాను. కనక

తోందరపడకు. నేనింత చెబుతున్నా నువ్వు రామునిమీదికి వెళ్ళావా
 ఆపత్తులపాలయిపోతావు, తప్పదు. నువ్వు చెడ్డమే కాదు సభలూ
 సమావేశాలూ చేసుకుంటూ మదనోత్సవాలలో తేలడంలో అతినిపు
 గులైన రాక్షసుల కందరికీ దుఃఖమూ నాశమూ తెచ్చిపెట్టినవాడ
 వయిపోతావు. లంకాపట్నం మిద్దెలతోటి మేడలతోటి అతిసుందరంగా
 వుండి. రత్న రాసులతోనున్నా నిండిపోయివుంది. అలాంటి మహాపట్నం
 సీతకోసం ప్రయత్నించి నాశనం చేసినవాడ వయిపోతావు. పాముల
 మడుగులోవున్న చేపలనుగూడా గరుత్మంతుడు తినేస్తాడు. అలాగే
 తమతో సహవాసం చేసిన పరిశుద్ధులను కూడా పాపులు నాశనం
 చేస్తారు. దివ్యాభరణాలు ధరించి, దివ్యచందనచర్పలు చేసుకుని సుఖ
 డోలకల్లో పూగే రాక్షసు లందరూ నీమూలాన నేలపాలుకావడం
 నువ్వు చూస్తావు. పెళ్ళాలుపోయి కొందరూ, పెళ్ళాలను వెంటబెట్టుకుని
 కొందరూ రక్షించేవారు లేక, చావుమాత్రం తప్పించుకుని నీమూలాన
 దిక్కు తోవా తెలియకుండా పారిపోయే రాక్షసులను నువ్వు
 చూస్తావు. నీమూలాన లంకాపట్నం శస్త్రాగ్నితో మండిపోతుంది.
 బుగ్గిరియిపోతుంది. అదిన్నీ నువ్వు చూస్తావు. పరశ్రీనంగమంకంటే
 గొప్పపాపం మరొకటిలేదు. రాజా, వేలకొద్దీ స్త్రీలతో సుఖస్తున్నావు.
 నీకేంలాంటూ? కనక, స్వభార్యానిరతి వహించు. స్వజాతిని రక్షించు.
 జీవితమూ గౌరవమూ, వృద్ధి, రాజ్యమూ, ఐశ్వర్యమూ, వైభవమూ
 కాపాడుకో. ఇక వొక్కటే మాట. సీభార్యలతో నువ్వు చిరకాలం
 సకలసుఖాలూ అనుభవించా లనుకుంటావా? సీమిత్రులందరూ బతికి
 బాగుండా లనుకుంటావా? అయితే రామునితో విరోధం తెచ్చుకోకు.
 ఎంత చెప్పినా నువ్వాపని. మాననంటావా? నీకు సర్వనాశనం తప్పదు.
 రామబాణాలు నిన్ను యమలోకానికి పంపకుండావుండవు”

మారీచుడు తానుపొందిన పరాభవం మరొకటి చెప్పడం

“మహాప్రభూ ! రాముడప్పుడు దయతలచి విడిచిపెట్టినందున ఎలాగో బతికిబయటపడ్డానా ? ఇటీవల జరిగిన యింకో సంగతి చెబుతా విను. రాముని చేతిలో అప్పుడలా దెబ్బతిన్నా పూరుకోక ఇద్దరు రాక్షసులను వెంటపెట్టుకుని మళ్ళీ నేను దండకారణ్యం ప్రవేశించాను. వెళ్ళగానే మేము జంతువుల రూపం స్వీకరించాము. పెద్దశరీరమూ, యముని ఖడ్గంవంటి నాలుకా, శూలాలవంటి కోరలూ, కల్పించుకుని నేను మహాక్రూరజంతువు నైనాను. ముగ్గురమూ వెళ్ళి అగ్నిహోత్రశా లల్తోనూ, నదీతీర్థాలలోనూ, చైత్యవృక్షాల దగ్గిరా వుండే మునుల నందరినీ పీడించసాగాము. ధర్మచారులైన మునులను మేమెంతో మందిని చంపేశాము. వారి మాంసం తిన్నాం. వారినెత్తురు తాగాం. ఆర క్తంతో మత్తెక్కి మేము దండకారణ్యం అంతా గగ్గోలుపురిచేశాం. వెళ్ళగా వెళ్ళగా మాకు మళ్ళీ రాముడు కనపడ్డాడు. దగ్గర మహానుభావురా లైన సీతా, మహారథుడైన లక్ష్మణుడూ కూడా వున్నారు ; కాని రాముడూ లక్ష్మణుడూ కూడా మునివేషంలో వున్నారు. నియతాహారులున్నూ అయివున్నారు.

అది గుర్తించుకోలేక, నేను వారు మునులే అని భావించి, పూర్వ వైరంతో తీక్షణమైన కొమ్ములతో మహాక్రూరమృగానై వారి మీద పడ్డాను. ఎవరెంత బాధించినా మునులు అహింసాపరాయణులై వుంటారుకదా అన్న ఛైర్యంతో మీద పడ్డాను ; కాని ఆకర్ణాంతంగా ధనుస్సు లాగి రాముడు మామీద మూడు నిశితబాణాలు విడిచాడు. అవి అంతవరకూ ఎంతో రక్తం తాగివున్నాయి. మూడూ మామీదికి వచ్చాయి. రామబాణాల శక్తి నేనెరిగివున్నాను ; కనక

వెంటనే నేను పారిపోయాను. రామబాణాలు పారిపోయినవాళ్ళ సేమీ చెయ్యవు. అంచేత నేను బతికిపోయాను. నా అనుచరులు మా త్రం అప్పటికే ఆ బాణాల పాలబడి చచ్చిపోయారు.

ఆవిధంగా బతికిబట్టకట్టినప్పట్లొచ్చి నేనిక్కడ చేరి ప్రవాజితుణ్ణయి మునిజీవితం గడుపుకుంటున్నాను. అయితే, నా ఆశ్రమంలో వున్న ఆ చెట్లు చూడూ. అప్పుడప్పుడు నా చూపు అప్రయత్నంగా వాటి మీద ప్రసరిస్తూ వుంటుంది; కాని నాకు చెట్లు కాక చెట్టు చెట్టునా రాముడు ధనుష్పాణి అయి పాశహస్తుడయిన. యముడులాగ కనపడుతూ వుంటాడు. అంతేకాదు, ఒక్కొక్కప్పుడు వేలకొద్దీరాము లొకచోటే కనపడతారు. ఎటు చూసినా ఈ అడవి కూడా అంతా రామమయంగానే కనపడుతుంది. రాముడుండడానికి వీలులేనిచోట కూడా స్వప్నంలో రాముణ్ణే చూసి గడగడలాడిపోతూ వుంటాను. రథమూ, రత్నాలూ మొదలైన రకారాదిశబ్దాలు కూడా రాముణ్ణి బట్టి నాకు భయం కలిగిస్తూ వుంటాయి. నేను రాముని ప్రభావం బాగా తెలుసుకుని వున్నాను. అతనితో నువ్వు యుద్ధానికి డిగోడం యెంతమాత్రమూ మంచిదికాదు. రాముడు బలిని, నముచిని గూడా సంహరించగలవాడు. ఇంతకీ నువ్వు రామునితో యుద్ధం చేసినా సరే, ఊరుకున్నా సరే, కాని నాదగ్గర మాత్రం ఆ రాముని మాట యెత్తకు. ధర్మమే అనుష్ఠిస్తూ వుండిన సాధువు లనేకులు దుష్టుల సహవాసంవల్ల సపుత్రమిత్రకళత్రంగా నశించారు. నేను సీతో కలిస్తే తప్పకుండా నశించిపోతాను; కనక, నన్ను క్షమించి విడిచిపెట్టు. నేను మాత్రం సీతోరాను. మహాతేజశ్శాలీ, మహానత్వుడూ, మహాబలవంతుడూ అయిన రాముడు నీకేకాదు రాక్షసకులాని కంతకీ గూడా యము డవుతాడు, సందేహంలేదు. శూర్పణఖకోసం, అది చెప్పిన మాటలు విని ఖరుడు నిరపరాధి అయిన రామునిమీద

పడ్డాడు. సర్వసమర్థుడు కనక రాముడు ఖరుణ్ణి సంహరించాడు. ఇందులో రాముని తప్పేమున్నది? కనక, ఆలోచించు. నేను బంధు ప్రీతితో చెబుతున్నాను. నామాట వినవూ? సమస్తబంధువుల తోనూ సువ్వు నశిస్తావు. రామబాణాలు నిన్ను విడిచిపెట్టవు”

౪౦

చెప్పినట్టు చెయ్యి మని రావణుడు మారీచుణ్ణి నిర్బంధించడం

చాచా లనుకున్నవాడు మందు పుచ్చుకోడు. అలాగే మారీచు డెంత చక్కగా చెప్పినా రావణు డామాట వినలేదు. మారీచుడు తన క్షేమం కోరే చెబుతూ వుండినా, మృత్యుచోదితుడై రావణుడు చాలా కఠినంగా ప్రారంభించాడు.

“మారీచా, సువ్వుచాలా అసందర్భంగా మాట్లాడావు. కాని చవుటిపరలో చల్లిన విత్తనంలాగ నీమాట లన్నీ వ్యర్థం. పాపా త్మదూ, మూర్ఖదూ విశేషించి మనుష్యుడూ అయిన రామునితో యుద్ధం చెయ్యవద్దని యెన్నిమాటలు చెప్పీ కూడా సువ్వు నన్ను మర్చిం చలేవు. మూర్ఖరా అయిన ఆడదానిమాట విని నుంచున్న పాశంగా స్నేహితులనూ, రాజ్యాన్నీ తల్లిసీ, తండ్రిసీ, విడిచి అడవులకు వచ్చిన మూర్ఖుడు రాముడు. నాతమ్ముడు ఖరుణ్ణి సంహరించిన రాముని ప్రాణాలూ, వాడి భార్యా నీతనూకూడా నీకళ్ళయెడట నేను హరించి తీరాలి. నేనిలా నిశ్చయించుకున్నాను. దేవతలు వచ్చి ప్రార్థించినా చివరికి మహేంద్రుడే వచ్చి ప్రాధేయపడినా నేను నానిశ్చయం విడిచి పెట్టను. “ఇదిగో, నేనీపని చెయ్యదలచుకున్నాను. ఇది మంచిదా చెడ్డదా? ఇది శ్రేయస్కరమా అపాయకరమా?” అని నేనడిగితేనే నువ్వీమాటలు చెప్పివుండవలసింది. బతికిబాగుపడవలసిన మంత్రి రాజు

అడిగితేనే సలహాచెప్పాలి. అప్పుడయినా చేతులు జోడించుకుని వినయంగా చెప్పాలి. రాజు హితమూ శ్రేయస్సూ కోరినమంత్రి ఒకప్పుడు వ్యతిరేకంగానే చెప్పవలసివుంటుంది. అయినా, అప్పుడయినా మాటిమాటికీ ఉపచారాలు చెప్పుకుంటూ మృదువుగానూ, మెల్లిగానూ, భయభక్తులతోనూ, యుక్తిగానూ చెప్పాలి. రాజగౌరవించవలసినవాడు. అంచేత, మంత్రి ఏమి చెప్పటప్పుడయినా ఆగౌరవానికి భంగం కలగకూడదు. కనక హితమే చెప్పినా ఆచెప్పడంలో పెంకితనం కనపడితే రాజు ఆమాట వినడు. సహించనే సహించడు. మారీచా! రాజులశక్తి తెలుసుకు మాట్లాడు. తేజశ్శాలులైన రాజులు అయిదురూపాలతో వుంటారు. ఎంచేత నంటే, వారు అగ్నిదేవుని వేడిమి, ఇంద్రునివరాక్రమమూ, చంద్రుని సౌమ్యభావమూ, వరుణుని దండశక్తి యముని ప్రసన్నతా ధరించివుంటారు. అంచేత సర్వకాల సర్వావస్థల్లోనూ రాజులను అందరూ గౌరవిస్తూనే వుండాలి. ఈధర్మా లేమీ తెలియక నీయింటికి వచ్చినందుకు నన్ను లెక్కచెయ్యకుండా పరుషంగా మాట్లాడావు. నేను నిన్ను మంచిచెడ్డలడగలేదు. నాశక్తిసామర్థ్యాలను గురించిన్నీ నిన్నడగలేదు. నేను నీకు చెప్పింది పని. అది నువ్వు చెయ్యడమే కాని బదులు చెప్పడానికి వల్ల కాదు. ఈపనిలో నువ్వునాకు తోడ్పాటు చూపించాలి. అదెలాంటిదంటే? వెండిచుక్కలతో నువ్వు చుక్కని బంగారపులేడివై నీతకు కనపడేటట్టు రాముని ఆశ్రమం దగ్గర తిరగాలి. నిన్ను చూసిందంటే నీత ముందు ఆశ్చర్యపడుతుంది. తరువాత ఆశపడుతుంది. చివరికి “ఆలేడిని తీసుకుర ” మ్మని పట్టుపడుతుంది. రాముడునిన్ను పట్టుకోడానికి వస్తాడు. నీతా లక్ష్మణుడూ పర్ణశాలలోనే వుండిపోతారు. మాయచేసి నువ్వు రాముణ్ణి దూరంగా తీసుకుపో. అక్కడికి వెళ్ళాక రాముని గొంతుకతో “హానీతా! హా లక్ష్మణా! అను,

అది విని కంగారుపడి, సీతకూడా తొందరపెట్టగా లక్ష్మణుడు డామెని విడిచి అన్నకోసం సీతేసివస్తాడు. లక్ష్మణుడు కూడా అలా వెళ్ళివెళ్ళడంతోనే ఇంద్రుడు శచీదేవిని లాగ సీతను అతిసుభవుగా పట్టి తీసుకు వచ్చేస్తాను. సువీపని చేసి యథేచ్ఛగా వెళ్ళిపో. నీకు అర్థరాజ్యం యిచ్చేస్తాను' సుఖంగా అనుభవించు. ఇది మంచివుపాయం. అపాయం లేని దారి. సువ్వు ముందువెళ్ళిపో, తరవాత నేను రథంమీద వచ్చేస్తాను. ఆతరవాత రాముణ్ణి మోసంచేసి యుద్ధంతో అగత్యం లేకుండానే సీతను తీసుకుని నేను లంకకి వెళ్ళిపోతాను. కనక, మారీచా! సువీపనిచెయ్యాలి. చేసితీరాలి. చెయ్యకపోతే నన్ను చంపేస్తాను. రాజుకి వ్యతిరేకంగా నడిచేవాడికి ఎప్పుడూ సుఖం వుండదు. రాముణ్ణి మోసం చెయ్యడానికి వెడితే నీకు ప్రాణాపాయం వస్తుందన్న నిశ్చయం లేదు. అలా చెయ్యకపోతేమాత్రం నా చేతిలో నీకు చావుతప్పదు. ఇదంతా ఆలోచించుకో. నీకేది బాగుంటే అలా చెయ్యి”

౪౧

మారీచుడు రావణునకు గట్టిగా హితం చెప్పడం

రావణుడు తన అధికారదర్పం చూపిస్తూ ఇలా ఆజ్ఞాపించగా మారీచుడు గట్టిగా మందలించడానికి పూనుకొన్నాడు.

“రాజా! నీబిడ్డలకూ, నీరాజ్యానికీ, నీమంత్రులకూ సర్వనాశం కలిగించే యీవువదేశం నీకే పాపాత్ముడు చేశాడా? సువ్వు సుఖంగా వుండడం చూడలేకపోతున్న పాపి యెవరూ? నిజంగా యిది మృత్యు ద్వారం. నిన్నిందులో పడగెంటుతున్న తుచ్చు డేవదూ? స్వయంగా నిన్నేమీ చెయ్యలేని సీతుచ్చశత్రువులు రామునిచేతిలో సువ్వు నాశం కావా లని కోరుతున్నట్టు దీనివల్ల స్పష్టం అవుతోంది. ఎవడో దుర్మార్గుడు నిన్ను పాడుచెయ్యాలని నిశ్చయించుకున్నాడు. అయితే,

స్వయంకృతాపరాధంవల్లనే నువ్వు నశించిన ట్టుండడానికి ఈయెత్తు
యెత్తాడు. నువ్వు చెడుమార్గంలో ప్రవేశించడం చూసిన్నీ నీమంత్రులు
నిన్ను వారించకుండా వున్నారు. నిజంగా వాళ్ళు వధ్యులు. రాజు
తప్పుపని ప్రారంభిస్తే మంత్రులు మంచివాళ్ళయితే అతన్ని మంద
లించో, బోధించో, బతిమాలో వారించితీరాలి. నీమంత్రులు నిన్నిప్పు
డిలా విడిచిపెట్టేశా రేం? ధర్మం కావా లన్నా, ధనం కావాలన్నా,
కోరికలు తీరాలన్నా కీర్తి రావాలన్నా, అవి మంత్రులు రాజు అను
గ్రహం వుంటేనే పొందగలుగుతారు. అలా కాకపోతే వాళ్ళు తమకు
ఉన్నవికూడా పోగొట్టుకుంటారు. ప్రభువునకు దయలేకపోతే జనులం
దరూ నానాబాధలూ పడతారు. రాజుంటేనే ధర్మం. రాజుంటేనే
జయం. కనక, సర్వావస్థలయందూ అందరూ రాజును రక్షించుకుంటూ
వుండాలి. క్రూరుడూ, ప్రజలంటే యిష్టం లేనివాడూ, నీతినియ
మాలు లేనివాడూ రాజ్యం ఏలలేడు. చేతగాని సారథి రథం నడి
పిస్తే మిట్టపల్లాలు వచ్చినప్పుడు వడిగా వెళ్ళే గుర్రాలూ నశిస్తాయి,
వాటితోపాటు సారథీ నశిస్తాడు. అలాగే రాజు అసమర్థుడైనప్పుడు
మంత్రులు దురాలోచనలు చెబితే రాజూ నశిస్తాడు, అతనితోపాటు
మంత్రులూ నశించిపోతారు. ధర్మప్రవర్తకులైన సత్పురుషు లనే
కులు ఇతరుల తప్పులవల్ల సమూలమూ నాశనం అయిపోయారు.
నక్కల పెత్తనంలో మేకలు క్షీణించేటట్టు క్రూరుడూ, వ్యతిరేకీ
అయిన రాజు ఏల్పడిలో జనులున్నూ నశిస్తారు. రావణా! నువ్వు
కఠినుడవు. దుర్బుద్ధివి. విషయలంపటుడవు. కనక, నీయేల్పడిలో
వున్న రాక్షసులందరూ నశిస్తారు, తప్పదు. నువ్వు చెప్పింది చెయ్యక
పోతే నన్ను చంపుతా నంటున్నావు. ఈవిషయం నేనుకోరి తెచ్చు
కున్నది కాదు. మరి నువ్వో? నీకు నువ్వే నీగొయ్యి తప్పుకుంటు
న్నావు. ఇదే విచారించవలసిన సంగతి. రాముడు నన్ను మాత్రమే

చంపి పూరుకోడు. వెంటనే - తత్త్వణమే నిన్ను చంపేస్తాడు. నీచేతిలో చావడంకన్న శత్రువైన రామునిచేతిలో చావడమే నాకు మంచిది. దానివల్ల కృతకృత్యుణ్ణివుతాను. రాముడు నన్ను చూశాడంటే నేను చచ్చా నన్నమాటే. అలాగే సీతను హరించా వంటే నువ్వు చచ్చావన్నమాటే. నాసాయంతో నువ్వు ఆశ్రమంలోనుంచి సీత నివతలికి తెచ్చావంటే ఇక నువ్వు లేవు, నేనూ లేదు, లంకా లేదు, రాక్షసులూ లేరన్నమాట. నేను మనసారా సీహితం కోరుతున్నాను, అయివా నువ్వది చెవినిపెట్టడం లేదు. నిజమే. మరణం దగ్గిరపడ్డప్పుడు మిత్రులు చెప్పినమాటలు వినపడవులే”

౪౨

సీత మాయలేడిని చూడడం

“ఇన్నిమాట లెందుకూ? వెడదాం పద. శరచాపాలు ధరించి వుండిన రాముడు నన్ను చూశాడంటే నేను చచ్చా నన్నమాటే. రాముణ్ణి ఎదిరించి నువ్వు బతకడం అబద్ధం. నేను నీ నీడను. ఇక నామాట చెప్పే జేమిటి? దుర్బుద్ధి వయి నువ్వీలా చెబుతూ వుంటే నేనేమి చెయ్య గలనూ? నాయనా, మనం వెడదాం పద. నీకు శుభం కలగాలి” అంటూ మారీచుడు దీనంగా అన్నాడు. అందుకు రావణుడు చాలా సంతోషించాడు. వెంటనే అతను మారీచుణ్ణి కాగలించుకుని “నేను నిర్భంధించడంవల్ల నువ్వీలా అంటున్నట్టు నటిస్తున్నావు; గాని నిజంగా యిది నువ్వు స్వయంగానే - ఇష్టాపూర్తిగానే అంటున్న శూరవచనం. ఇప్పుడు నువ్వు మారీచుడవు. ఇప్పటిదాకా మాత్రం ఎవడో ఊద్ర రాక్షసుడవు. పిశాచముఖా లైన కంచరగాడిదలు కట్టిన యీకాంచన రథం యెక్కు. నువ్వు ఎలాగో వొకలాగ సీతను లోభపెట్టి వెళ్ళిపో,

అంతే. రామలక్ష్మణులు అవతలికి వెళ్ళిపోయిన వెంటనే నేను తెచ్చేస్తానామెని” అని వీపుతట్టాడు.

తరవాత రావణుడూ మారీచుడూ విమానం యెక్కినట్టారథం యెక్కి అక్కణ్ణించి బయలుదేరారు. వారు అనేకపట్నాలు చూశారు. అనేకారణ్యాలు దాటారు. అనేకపర్వతాలు, చూశారు. అనేక నదులు, ఎన్నో రాష్ట్రాలు, ఎన్నో నగరాలున్నూ చూశారు. చివరికిదండ కారణ్యం ప్రవేశించి రాముని ఆశ్రమం చూశారు. వెంటనే యిద్దరూ రథం దిగారు. రావణుడు మారీచుని రెండుచేతులూ పట్టుకుని “ఇదే రాముని ఆశ్రమం. అదిగో అరటిచెట్ల గుబురులో పర్ణశాల కనపడుతోంది. కనక, మిత్రుడా, మనం యెందుకు వచ్చామో తోరగా ఆపని చేసేయ్యి” అని ఉల్లాసంగా చెప్పాడు.

వెంటనే మారీచుడు లేడి అయిపోయాడు. దాని కొమ్ములు ఇంద్ర నీలమణులదండల్లా వున్నాయి. దాని మొగం కొంత తెల్లగానూ, కొంతనల్లగానూ మొత్తానికి ఎర్రతామరపువ్వులా వుంది. చెవులు నల్ల కలవపూరేకల్లా వున్నాయి. కంఠం కొంచెం యెత్తుకుని వుంది. దాని కిందివెడవి ఇంద్రనీలమణిపలకలా వుంది. దానికడుపు మల్లెపువ్వుల్లాగా రత్నంలాగా చంద్రబింబం లాగా తెల్లగా మెరుస్తోంది. దాని పార్శ్వభాగాలు ఇప్పపూల రంగులో వున్నాయి. డెక్కలు వైడూర్యాల్లా వున్నాయి. పిక్కలు సన్నంగా వున్నాయి. కీళ్ళన్నీ చాలా దృఢంగా వున్నాయి. తోక నవరత్నాలూ పొదిగిన ఇంద్ర ధనుస్సు లా వుంది. ఆలేడి కాంతులు అరణ్యం అంతా నిండి జిగిజిగ్గా మెరుస్తున్నాయి.

ఇలాగ చూడతగ్గ చక్కని రూపంతో ఆలేడి రామాశ్రమంలో రత్నాలు పొదిగినట్టున్న పచ్చికబయట ప్రవేశించింది. చెట్ల చిగుళ్ళు

తింటూ, అరటిచెట్లూ కొండగోగుచెట్లూ దాటి పర్వతాల దగ్గరగా నంచరించసాగింది. ఒకచూ టిలా వెడుతుంది. అలా వెడుతుంది. ఒక్కక్షణం నుంచుంటుంది. మళ్ళీ బయలుదేరుతుంది. కొంతసేపు ఆడుకుంటుంది. కొంతసేపు పడుకుంటుంది. ఆశ్రమద్వారానికివెళ్ళి అడవిలో నంచరించే లేళ్ళగుంపులు చూస్తుంది. ఆగుంపులతో కొంత దూరం వెడుతుంది. మళ్ళీ వెనక్కిమళ్ళీ ఆశ్రమంలోకి వస్తుంది. అది చమత్కారంగా, ఆడుతూవుంటే చూసి లేళ్ళు వచ్చి చూసి మూ చూసి అది లేడి కాదని రాక్షసుడని గుర్తించి పదివేపులకూ పారిపోతాయి. వాటిని చంపి తినాలని మారీచునకు ఎంతయినా వుంది; కాని దానివల్ల వచ్చినపని చెడుతుందని మానేస్తున్నాడు.

సరిగా ఆనమయాన నీత కొండ గోగుపువ్వులూ, అశోకపువ్వులూ, మామిడిపువ్వులూ కోసుకుంటూ కులాసాగా అలా వచ్చింది. ఇంకెంతో కాలం అరణ్యవాసం చెయ్యనక్కరలేదు. నీత అలాంటి సమయాన బంగారులేడిని చూసింది. చూసి వింతగా, పలువరస కనపడేట్టు మందహాసం చేసిం దామె. నీత తన్ను చూడగానే ఆలేడి వింత వింతగా నంచరిస్తూ ఆవనానికింకా ప్రకాశం కలిగించింది. అద్భుతపూర్వమైన ఆలేడిని చూసి నీత ఆశ్చర్య చకిత అయి పోయింది.

౪౩

రాముడు లేడికోసం బయలుదేరడం

సుశ్రోణీ, సుందరాంగీ అయిన నీత పూలుకోసుంటూ ఆబంగారులేడిని చూసి చాలా వింతపడి రాముణ్ణి సాయుధుడవై రమ్మని లక్ష్మణుణ్ణి గట్టిగా పిలిచింది. ఆపిలుపుమీద రామలక్ష్మణులు వచ్చి ఆప్రదేశం అంతా చూడ్డంలో ఆలేడిని చూశారు. అది చూసి చూడ్డంతోటే

అనుమానం తగిలి లక్ష్మణుడు “ అన్నా, ఇది నిజమైన లేడి కాదనీ మారీచు డీహానంతో వచ్చాడనీ నాకనుమానంగా వుంది. ఈలేడి రూపంతోనే కామరూపి అయిన మారీచుడు ఈదండకారణ్యంలో వేటాడవచ్చిన రాజులను చాలా మందిని చంపివున్నాడు. మారీచుడే వింతగొలిపే యీశ్వరమై వచ్చాడు. లోకంలో ఇలాంటిలేడి యెక్కడా లేదు. ఉండాలేదు. ఇది నూయే, సందేహంలేదు ” అని చెప్పాడు. ఇది విని సీత చక్కని లేడిచర్మం సాగనుకి చొక్కి లక్ష్మణుణ్ణి నివారించి మందహాసంతో “ ఆర్యపుత్రా ! చాలా చక్కని యీలేడి నన్నాకర్పించింది. దాంతో నేనాడుకుంటాను, పట్టి తీసుకురా. ఈ ఆశ్రమంలో మనకి లేళ్ళూ చమరమృగాలూ నృమరమృగాలూ రకరకాలు కనపడుతున్నాయి. ఎలుగుగొడ్డూ, చుక్కచుక్కల లేళ్ళూ, కోతులూ, కిన్నరాలూ యిక్కడ తిరుగుతూనే వున్నాయి. ఇంత తేజస్వీ, ఇంత నెమ్మదీ, ఇంతచురుకూగల లేడి నాకింతవరకూ కనపడలేదు. రంగు రంగుల దేహంతోనూ, రత్నాలలాంటి తెల్లనిచుక్కలతోనూ అరణ్యాని కంతకీ శోభ కూరుస్తూ యిది చంద్రబింబంలా మెరిసిపోతోంది. ఏమి రూపమూ అది ! ఏమి కాంతి అది ! ఏమి కంఠస్వరమూ అది ! విచిత్రమూ, అద్భుతమూ అయిన యీలేడి నామనస్సు హరించేస్తోంది. ఇది ప్రాణాలతోనే నీకు దొరికితే మనకీ యితరులకూ కూడా ఆప్లందం కలిగిస్తూ మన దగ్గర వుంటుంది. మన వనవాసకాలం పూర్తికా వస్తోంది. మనం రాజ్యం ఏలేటప్పుడు మన అంతఃపురాని కిది మంచి అలంకారం అయివుంటుంది. భరతునకూ అత్తలకూ నాకూ యీ లేడి వింతగొలుపుతూవుంటుంది. అది ప్రాణాలతో దొరకదూ ? దాని చర్మమే మన అంతఃపురాని కలంకారం అవుతుంది లోటం ? దాన్ని సువ్వు చంపి అయినా తెస్తేవా దాని బంగారుచర్మం ధర్మాననం మీద పరుచుకుని మన మిద్దరమూ ఆనందంగా కూచోవచ్చు. భర్తల

నిలా నిర్బధించడం స్త్రీలకు ధర్మంకాదు. అయినా, దాని చర్యం చూస్తే నాకు కుతూహలంగా వుంది” అని చెప్పింది.

ఇది యిలా వుండగా, ఆబంగారపు దేహచ్ఛాయా, ఇంద్రసీలమణులలాంటి ఆకొమ్మలూ, ఆతరుణాదిత్యవర్ణమూ, పాలపుంతవంటి వర్షస్సు చూశాటప్పటికీ రామునకున్నా ఆశ్చర్యం కలిగింది. అంచేత, రామునకే దానిమీద వాంఛ కలిగింది. సీత ప్రేరణవల్ల అది మరింత యెక్కువయింది. దాంతో రాముడు లక్ష్మణునితో “తమ్ముడా! సీతకి ఈలేడిమీద కోరిక కలిగింది చూశావా? కాని యీరూపం పరిశీలిస్తే యిది లేడి అని తోచదు. కుబేరుని చైత్రరథవనంలోనూ, మహేంద్రుని సందనవనంలోనూ కూడా యిలాంటి లేడి వుండదుకదా, భూమ్మీద యెలా వుంటుంది? ఆలేడి రోమాలలో అనులోమంగానూ, వ్రతిలోమంగానూ వున్న బంగారుచుక్కలు చాలా చక్కగా మెరుస్తున్నాయి. ఇంత చక్కని లేడి యెవని మనస్సు హరించకుండా వుంటుంది? స్వర్ణమయం అయిన యీరూపం చూస్తే యెవని కాశ్చర్యం కలకుండా వుంటుంది? రాజులు వేటకి బయలుదేరా రంటే మాంసకోసమూ, వినోదార్థమూ కూడా లేళ్ళని వధించడం వున్నదే కాదా? అరణ్యాలలో అద్వితీయాలైన ధాతువులనేకా లుంటాయి. వాటిలో బంగారమూ, రత్నాలూ మొదలైన ధనరాశు లుంటాయి. వేటకువెళ్ళే రాజుల కరణ్యాలలో అవి దొరుకుతూనే వుంటాయి. సరుల కోరిక లన్నీ శుక్రనకు బొక్కసం నింపుతాయి. అలాగే అడవులలో వుండే ధాతువు లన్నీ రాజులకు బొక్కసాలు పూరిస్తాయి. ధనకాముడైనవాడు ముందూ వెనకా ఆలోచించకుండా దేనికోసం తీవ్రప్రయత్నంచేస్తాడో అదే ఆర్థం అని అర్థశాస్త్రజ్ఞలూ ధనికులూ చెబుతారు. ఈ లేడి చర్యం స్వర్ణమయం కాని లోకసామాన్యం కాదు. నాతో కూడా ఆచర్యమీద

కూచునీ సీత మిక్కిలీ ఆనందిస్తుంది. కదళీమృగమూ, ప్రియకీమృగమూ, ప్రవేణీమృగమూ, గొర్రే కూడా ముట్టుకుంటే యిత మృదువుగా వుండ వని నానమ్మకం. నిజంగా, ఆకాశాన నక్షత్రపథంలో వున్న మృగశీర్షా, ఈబంగారులేడి - సృష్టిలో కల్లా యీరెండే దివ్య మృగాలు. ఇంతకీ : నువ్వు గట్టిగా చెబుతున్నట్టిది రాక్షస మాయే అనుకుందాం. ఇదే నిజమైతే తప్పకుండా మనమీ రాక్షసుణ్ణి సంహరించుకోవాలి. క్రూరుడూ, దురాత్ముడూ అయిన యీమారీచుడు ఈవనంలో అనేకమంది మునిపుంగవులను చంపేసివున్నాడు. గొప్ప ధానుష్కులయిన మహారాజులు కూడా వేటకి వచ్చి అనేకులు దీనివల్ల నాశనం అయిపోయారు. ఈకారణంవల్ల కూడా దీన్ని చంపేవాలి. పూర్వం ఈదండకారణ్యంలోనే వాతాపి అనే రాక్షసుడు మోసగించి భక్త్యుపదార్థాల రూపాన కడుపులో ప్రవేశించి, చివరికి యథాయాపం తాలించి కడుపులు బద్దలుచేసుకుంటూ బయటికి వచ్చి యీవిధంగా అనేకమంది మహర్షులనూ బ్రాహ్మణులనూ చంపివున్నాడు. ఉండివుండి, వాడు, చివరికి, భక్త్యం రూపంతో అగస్త్యును హర్షి కడుపులో ప్రవేశించాడు. చుట్టూ నిజరూపంతో బయటికి రావాలనిన్నీ అనుకున్నాడు; కాని అది సాగనివ్వక అగస్త్యుడు “వాతాపీ! పాపం అని సంఘోషించకుండా ఇంతవరకూ నువ్వనేకమంది బ్రాహ్మణులను నాశనం చేశావు. అంచేత, నువ్విప్పుడు నాకడుపులో జీర్ణం అయిపోయావు, తెలుసా?” అన్నాడు. ఇప్పుడీ మారీచుడు కూడా నాదగ్గర వేపాలు వేశాడంటే వాతాపిలాగే అయిపోతాడు మంచిదే కాదుటోయీ? కనక, సువ్విక్కడ వుండి సాయుధుడవై సీతను జాగ్రత్తగా కనిపెట్టుకుని వుండు. మనభవిష్యత్తంతా సీతతోనే వుండినుమా. నేను ఈలేడిని ప్రాణాలతోనే తీసుకువస్తాను. తప్పిస్తే చంపితియినా తెస్తాను, సంఘోషం లేదు. కనక, నేనిదే

తోందరగా వెళ్ళిపోవాలి. నీశ ముఖ్యంగా దీని చర్మమే కావాలంటోంది. కనక దీన్ని చంపితేవడమే ముఖ్యం అనుకో. ఒక్కబాణంతోనే నేను దీన్ని చంపి తీసుకువస్తాను. అంతవరకూ మాత్రం నీతను కనిపెట్టుకుని నువ్వు ఆశ్రమంలో మెళుకువగా వుండు. దీన్ని చంపేస్తాను. తప్పదు. దీనిచర్మం తీసుకువస్తాను. సర్వసమర్థుడైన జటాయువు ఇక్కడే వున్నాడు. చాలా బుద్ధిమంతుడు. మహాబలశాలి. నీకతని సాయంవుంది. కనక, నీతను కనిపెట్టుకుని యేదో అపాయం వస్తుంది అన్నంత సందేహంతోనే జాగ్రత్తగా వుండు” అని మరీమరీ మళ్ళీమళ్ళీ చెప్పాడు.

౪౪

రాముడు మాయలేడిని చంపి వెనక్కి బయలుదేరడం

లక్ష్మణుని కిలా చెప్పి బంగారపుపిడి గల మహాఖడ్గం మొలలో కట్టుకుని రాముడు బయలుదేరాడు. రెండమ్మల పొదులు కట్టుకుని అతను ధనస్సుకూడా పట్టుకుని బయలుదేరాడు. రాముని రాక గుర్తించి ఆమాయలేడి భయపడి యెగిరిపోయినట్టు మాయమై మళ్ళీ కనపడింది. రాముడు లేడివెళ్ళిన ట్టల్లా వెళ్ళాడు. మాయలేడి వొకమాటు నుంచుని మిలమిల మెరిసిపోతుంది. బాణం తగులుతుందన్నట్టు భయపడుతూ శరీరం కుంచించుకుని వొకమాటు పారిపోతుంది. ఒక్కొక్క దూకుదూకి అది ఆకాశాని కెగురుతుంది. ఒక్కొక్కమాటు చెట్లచాటుకి వెళ్ళి మేఘఖండాల్లో చంద్రబింబంలాగ కనపడీకనపడకుండా వుంటుంది. క్షణంలో మాయం అవుతుంది. క్షణంలో చాలాదూరాన కనపడుతుంది. ఇలాగ కనపడుతూనూ మాయం అవుతూనూ అది రాముణ్ణి చాలాదూరం తీసుకుపోయింది.

రాముడు చాలా కోపం వచ్చింది; కాని వెంటనే దాని చక్కదనానికి ముగ్ధుడయిపోయాడు. అప్పటి కాయానం వచ్చింది. దాంతో ఒక్కక్షణం చెట్టునీడని పీచ్చికమీద నుంచున్నాడు. ఇంతలో లేళ్ళ గుంపుతో కలిసి అది దూరాన కనపడింది. దాంతో రాముడు మళ్ళీ పిచ్చివాడులాగ అయిపోయాడు. వెంటనే అత నొక్కడూకు దూకాడు : కాని లేడి మాయమయిపోయింది. కళ్ళు మిరిమిట్లయి అతను మళ్ళీ మాశాటప్పటికి దూరాన కనపడింది. అంతలో అది చెట్ల గుంపులో కనపడింది. అప్పుడు రాముడు ఇక లాభం లే దనుకుని దాన్ని చంపడానికే నిశ్చయించుకున్నాడు. వెంటనే ధనుస్సు ఎక్కుపెట్టాడు. బాణం తీశాడు. అది సూర్యకాంతి లాగ మెరిసిపోతోంది. అది తొడిగాడు. నారి ఆకర్ణాంతమూ లాగాడు. వెంటనే పాములాగ ఆయానంతో బుసకొడుతున్న లేడిమీదికి విడిచాడు. విడిచీవిడవగానే బ్రహ్మిర్మిత మైన ఆ అస్త్రం అగ్నిలాగ మండిపోతూ వెళ్ళి మృగ మాపి అయివున్న మారీచుని శరీరం ప్రవేశించి గుండెలు చీల్చేసింది. దాంతో ఆమాయలేడి ఉరిమిన ట్టరుస్తూ తాడిచెట్టు ఎత్తున యెగిరిపడింది.

ప్రాణాలు పోయాటప్పటికి మారీచునకు లేడి రూపం పోయి నిజరూపం వచ్చింది. ఇంతేకాక వాడు “ రావణుడు లక్ష్మణుణ్ణి యిక్కడి కెలా పంపిస్తాడూ ? సీత నెలా ఎత్తుకుపోతాడూ ? ” అని ఆలోచించాడు. రావణుడు చెప్పింది జ్ఞాపకం వచ్చింది. వెంటనే వాడు రాముని గొంతుతో “ అయ్యో సీతా “ అయ్యో లక్ష్మణా ” అంటూ గట్టిగా మూలిగి ప్రాణాలు విడిచాడు. చూడగా హఠాతేయూరాది విచిత్ర భరణాలతో, బంగారపు దండలతో, పెద్ద పెద్దకోరలతో మారీచుడు దొర్లిపోతూ కనపడ్డాడు. వాడి శరీరం నెత్తుటదోగి వుంది. అది చూసి రాముడు లక్ష్మణునిచూట జ్ఞాపకం రాగా సీతను తలుచు కున్నాడు. “ ఇది మారీచుని మాయ అని తమ్ముడు చెప్పాడు. అది నిజమే

అయింది. నాగొంతుతో యీమారీచుడు “అయ్యో సీతా అయ్యో లక్ష్మణా” అంటూ మూలిగాడు. అది వింటే సీత యేమవుతుంది? మహాబాహు డైన లక్ష్మణుడు కూడా ఏమయిపోతాడా?” అనుకుని భయంతో శరీరం అంతా గరిపొడవగా కంఠారుపడి, వెంటనే మరో లేడిని చంపి ఆమాంసం పుచ్చుకుని అతిపడిగా ఆశ్రమానికి బయలుదేరాడు.

౬౫

లక్ష్మణుడు రామునికోసం బయలుదేరడం

సీత సరిగా రాముడే యేడాచ్చ డన్నట్లున్న యేడుపు వింది “లక్ష్మణా! వెళ్ళి రాముణ్ణి చూసిరా. పరమార్తుడైన నాభర్త యేడవడం నాకు వినపడింది. నామనస్సు నిలవడం లేదు. నాప్రాణాలు కూడా నిలవడం లేదు. అడవిలో యేడుస్తున్న సోదరుణ్ణి రక్షించు, వెళ్లు. ఆబోతు సింహం పాలబడ్డట్టు సీసోదరుడు రాక్షసుల పాలబడ్డాడు. ఆపన్నుడైన నన్నాడు కనక, త్వరగా వెళ్ళి రక్షించు” అని లక్ష్మణుణ్ణి చాలా తొందరపెట్టింది; కాని లక్ష్మణుడు అన్న ఆజ్ఞ ననుసరించి అక్కణ్ణించి కదలలేదు. అందుకు సీతకి చాలా కోపంవచ్చింది. దాంతో ఆమె “లక్ష్మణా! ఇలాంటి అవస్థలో కూడా నువ్వు సీలన్నను రక్షించకుండా వున్నావు. నిజంగా నువ్వు సీలన్నకు మిత్రహాపంతో వున్న శత్రుడవు. నాకోసం నువ్వు రాముడు నశించిపోవాలని కోరుకుంటున్నావు. నామీది ఆశచేతనే నువ్వు సీలన్న దగ్గరికి వెళ్ళకుండా వున్నావు. సీలన్నకు కష్టాలు రావడమే సీకిష్టంగా వుందని తోస్తోంది. సీలన్నమీద నీకు స్నేహం యెంతమాత్రమూ లేదు. అంచేతనే నువ్వు ఆమహా తేజశ్శాలినికి ఆపద కలిగి తే సచ్చింతిగా వున్నావు. ముఖ్యంగా యెవరికోసం నువ్విక్కడికి

వచ్చావో ఆరామునకు ప్రాణసంతయం కలిగినప్పుడు నువ్వీ ఆశ్రమంలో వుండి చెయ్యవలసిన దేమున్నదీ ?” అని చాలా కష్టంగా అంది.

ఆడలేడి లాగ భయపడి మిక్కిలీ శోకిస్తున్న సీతను చూసి లక్ష్మణుడు “వై దేహీ ! నాగులకూ అసురులకూ గంధర్వులకూ, దేవతలకూ మనుష్యులకూ, రాక్షసులకూ గూడా సీభర్తను జయించడం సాధ్యంకాదు, నమ్ము. దేవతలలోనూ, మనుష్యులలోనూ, గంధర్వులలోనూ, పక్షులలోనూ, రాక్షసులలోనూ, పిశాచాలలోనూ, కిన్నరులలోనూ, క్రూరమృగాలలోనూ, దానవులలోనూ కూడా మహేంద్రదనమానుడైన సీభర్తను యుద్ధంలో యెదిరించగలనాడు లేడు. ఎలాంటి యుద్ధాల్లోనూ కూడా రాముడు అవధ్యుడు. కనక, నువ్వీలా అనడం ధర్మం కాదు. రాముడు లేనప్పుడు సిన్నిక్కడ వొంటిరిగో విడిచి నేను వెళ్ళలేను. ఎలాంటి బలవంతులు వచ్చినా మూడులోకాలూ దండెత్తి వచ్చినా, మహేంద్రునితో దేవతలందరూ వచ్చినా కూడా రాముని బలం అనివార్యంగానే వుంటుంది. సీమనస్సు నిశ్చలం చేసుకో. దుఃఖించకు. లేడిని చంపి సీభర్త సరపాయంగా ఇప్పుడే వస్తాడు. ఆస్వరం మాఅన్నదీ కాదు. ఎవడో అలా మూలిగాడు. నిజంగా అది రాక్షసమాయ కాని మరొకటి కాదు. రాముడు రక్షించమని నిన్ను నాకప్పగించి వెళ్ళాడు. అంచేత నేనిప్పుడు నిన్ను విడిచివెళ్ళడానికి వీలులేదు. ఈరాక్షసులకూ మాకూ గర్భశత్రుత్వం వుంది. ఖరుణ్ణి సంహరించడంవల్లా, జనస్థానం ఆక్రమించడంవల్లా యిది ముదిరింది. హింసాస్వభావులైన రాక్షసులు ఎన్నివిధాలో మాట్లాడతారు. అదంతా నువ్వు మనసుతో పెట్టుకోకూడదు” అని అనేక విధాల శాంతిపరిచాడు.

అయినా సీత లక్ష్మణుని మాటలు నమ్మలేదు. “అనార్యుడా ! కూరుడా ! స్మశానంకూ ! కులపాంసనుడా ! నేను సీమాటలు నమ్మను.

రామునకు కష్టాలు రావడమే నీకష్టం. రాముని కష్టం చూసే నువ్విలా మాట్లాడుతున్నావు. సీలాగ దొంగవేషాలు వెయ్యగల దాయాదులకు ఇలాంటి బుద్ధులుండడం విచిత్రం కాదు. నువ్వు దుర్మార్గుడవు. నాకోసమే నువ్వు రామునితో వచ్చావు. నాకోసం నిన్ను భరతుడు పంపినా పంపివుండవచ్చు; కాని నీకోరికా, భరతుని కోరికా నెరవేరదు, తెలుసా? ఇందీవరశ్యాముడూ, పద్మాక్షుడూ అయిన భర్తను కాదని నేను మరొకణ్ణి కోరతా ననుకున్నావా? నీయెడటే నేను ప్రాణాలు విడిచిపెడతాను. రాముడు లేనిదే భూమి మీద నేను క్షణం అయినా వుండను” అంటూ ఆమె మరీ కఠినంగా అంది.

దానిమీద విజితేంద్రియు ధైవ లక్ష్మణుడు దోసిలి వొగ్గి “నేను నీకు బదులు చెప్పను. నువ్వు నాకు దేవతవు. స్త్రీలు ఇలాంటిమాట లనడం ఆశ్చర్యం కాదు. లోకంలో స్త్రీల కిది సహజగుణం. స్త్రీలకు ధర్మం అక్కర్లేదు. స్త్రీలు ఎలాంటిచోట అయినా భేదమూ విరోధమూ కలిగిస్తారు. స్త్రీలు చంచలచిత్తలు. వై దేహీ! ఇలాంటి మాట నేను నహించలేను. నీమాట కాల్చిన బాణంలాగ నాచెవుల్లో గుచ్చుకుంటోంది. నిజం చెప్పిన నన్ను నువ్విలాగ పరుషంగా నిందిస్తున్నావు. వనదేవత లందరూ నాకు సాక్షులు. అన్న ఆజ్ఞ శిరసా వహించివున్న నన్ను ఇలా సం దేహిస్తున్న నువ్వు సశించిపోతావు. ఇంకెందుకూ? నేను రాము డెక్కడ వున్నాడో అక్కడికే వెడతాను. నీకు శుభం కలగాలి. ఈవనదేవత లందరూ నిన్ను రక్షించాలి. అతి ఘోరా లైన దుర్నిమిత్తాలు కనపడుతున్నాయి. అంచేత నువ్వు రామునిదగ్గర వుండగా చూస్తానో లేదో?” అని చెప్పాడు.

అప్పటికీ తాను చెప్పినట్టు చెయ్యకుండా వుండిన లక్ష్మణుణ్ణి చూసి సీత ఏడుస్తూ “రాముడు లేకపోతే నేను గోదావరిలో పడతాను. డిరి

పోసుకునో, పర్వతశిఖరంనుంచి పురికో, విషం పుచ్చుకునో, అగ్ని హోత్రంలో ఉండో నేను ప్రాణాలు విడిచిపెడతాను; కాని రాముణ్ణికాక మరొకణ్ణి కాలితో అయినా తాకను “అని నెత్తీ నోరూ కొట్టుకుంది.

లక్ష్మణుడు ఆమె నూరడించలేదు. అతనితో సీతకూడా మరి మాట్లాడలేదు; కానీ లక్ష్మణుడు కృతాంజలి అయి సీతకు ప్రదక్షిణ సమస్కారాలు చేసి, వెనక్కి తిరిగి తిరిగి సీతకేసి చూస్తూ రాముణ్ణి కలుసుకోడానికి వెళ్ళిపోయాడు.

౪౬

రావణ దర్శనం

సీత అలాగ కఠినంగా మాట్లాడగా, లక్ష్మణుడు, ఎంత యిష్టంలేక పోయినా విధిలేక రాముని దగ్గరికి బయలుదేరి వెళ్ళి పోయాడు. అలాంటి అవకాశంకోసం కనిపెట్టుకునివున్న రావణుడు సన్యాసివేషం ధరించి వెంటనే సీతదగ్గరికి వచ్చాడు. అతను అతిమృదు మైన కామాయవశ్రుం చుట్టబెట్టుకున్నాడు. జట్టుముడి వేసుకున్నాడు. గొడుగు పట్టు కున్నాడు. కాళ్ళకి చెప్పులు తొడుక్కున్నాడు. ఎడమబుజాన దండకమండలువులు పెట్టుకున్నాడు. సూర్యుడూ చంద్రుడూ కూడా లేని సమయాన చిహ్నుచీకటివచ్చి సంచని ఆక్రమించే టట్టు ఇలాంటివేషంతో రావణుడు రాముడూ లక్ష్మణుడూ కూడా లేని సమయంలో సీత దగ్గరికి వచ్చాడు. వచ్చి దారుణమైన అంగారకగ్రహం చంద్రుడు లేని రోహిణిని చూసినట్టు రాముడు దగ్గరి లేని సుకుమారి సీతను చూశాడు.

మహోగ్ర లేజశ్శాలీ, క్రూరకర్ముడూ అయిన రావణుణ్ణి చూసి జనస్థానంలో వుండిన చెట్లన్నీ గడగడ వాణికిపోయాయి. గాలి స్తం

భించిపోయింది. ఎర్రనికళ్ళతో చూస్తున్న రావణుణ్ణి చూసి అతివడిగా ప్రవహిస్తున్న గోదావరి భయంవల్ల మెల్లిగా కదలసాగింది. రాము డెప్పుడు లేకపోతాడా అని దుర్జనుడైన రావణుడు సుజనరూపంతో చిత్రానక్షత్రం శనిగ్రహం దగ్గికి వచ్చినట్టు భర్తను తలుచుకుంటూ దుఃఖిస్తున్న సీతదగ్గికి వచ్చాడు. పాపాత్ముడైన రావణుడు సుజన రూపంతో, గడ్డితో కప్పిన నూతిలాగ మహావతివ్రత అయిన సీతను చూస్తూ నుంచున్నాడు. మంగళాంగీ, సుదతీ, చంద్రముఖి, వద్మవల్ల శాక్షి, సీతకౌశేయవాసిని, అయిన సీతాదేవిని దుశ్చింతతో రావణుడు పమిపించాడు.

సమీపించి రావణుడు మన్మథశరావిష్టుడయ్యిందేన్నీ మహాసుజనుడు లాగ వేదమంత్రాలు లుచ్చరిస్తూ చేతిలో తామరపువ్వు మాత్రం లేని మహాలక్ష్మిలాగ మహాతేజశ్శాలిని అయివున్న సీతాదేవిని “కాంచ నాంగీ, ముఖచేత్రహస్తపదాలతో పద్మలతలాగ మెరుస్తున్న నవ్వెవ్వ తెవు? భూదేవివా? లక్ష్మివా? కీర్తివా? అప్పరస్త్రీవా? స్వేచ్ఛగా సంచరించే రతీదేవివా? నీదంతాలు తెల్లగానూ, సమాగ్రాలతోనూ తళతళ మెరుస్తున్నాయి. రక్తంతాలూ కృష్ణతారకలూ అయిన వికాలనేత్రాలు చాలా చక్కగా వున్నాయి. నీజఘనం మిక్కిలి వికాలంగా వుంది. నీతోడలు ఏనుగుతోండాల్లా వున్నాయి. పీనోన్న తాలయి తాళఫలశుల్యా లయిన నీస్తనాలు మణిమయసువర్ణహారాలం కృతాలై చాలా చక్కగా ప్రకాశిస్తున్నాయి. చారునేత్రీ! నిలా సినీ! ప్రవాహవేగంతో మహాచది గట్టు కోనేటట్టు నువ్వు నామనస్సు హరించేస్తున్నావు. నీశిరోజాలు చాలా మనోజ్ఞంగా వున్నాయి. నీ నడుము గుప్పిట్లో యిమిడిపోతుంది. దేవతలలోనూ, గంధర్వులలోనూ యక్షులలోనూ, కిన్నరులలోనూ నీయంత అందమైన స్త్రీ నాకింత వరకూ భూమిమీద కనపడలేదు. త్రిలోకాలయందూ కూడా అని

తరదుర్లభ మైన నీరూపమూ, నీసౌకుమార్యమూ, నీచిన్నవయస్సు, యీ ఘోరారణ్యంలో నివాసమూ-ఇదంతా నాకు పిచ్చైత్తిస్తోంది. క్రూరులూ, కామరూపులూ అయిన రాక్షసుల కిది సంచారభూమి. కనక, నువ్విక్కడ వుండగూడదు. వెళ్ళిపో. రమ్యాలైన మేడలూ సుగంధ భరితాలైన నగరోద్యానవనాలూ-ఇవే నువ్వుండతగ్గవీ, సంచరించతగ్గవీని. నువ్వు ధరించిన పూలదండలే పూలదండలు. నువ్వు భుజించిన ఆహారమే ఆహారం. నువ్వనుభవించిన వైభవాలే వైభవాలు. నువ్వుకట్టిన బట్టలే బట్టలు. నువ్వంగీకరించిన భర్తే భర్త. వరారోహా! అలాంటి నువ్వెవరిదానవు? రుద్రపత్నివా? మరుత్తుల భార్యవా? వసువుల భార్యవా? నిజంగా నువ్వు దేవతాస్త్రీవి గాని మనుష్యస్త్రీవి కావు. అయితే, దేవతలూ, గంధర్వులూ, యక్షులూ ఇక్కడికిరారు. రాలేరు. ఇది రాక్షసుల నివాసం. నువ్విక్కడి కెలా వచ్చావు? ఇక్కడ అతిభయంకరాలైన కోతులూ, సింహాలూ, చిరుత పులులూ, పులులూ, పెద్దపులులూ, ఇంకా అనేకక్రూరజంతువులూ వున్నాయి, నీకేమీ భయంలేదూ? ఈ ఘోరారణ్యంలో నడగొండలవంటి మత్తేభాలెన్నో వున్నాయి. ఇక్కడ భయం లేకుండా వొక్కతెవూ యెలా వున్నావు? నువ్వెవ్వరూ? ఎవరిదానవు? ఎలాంటిదానవు? రాక్షస భూములైన యీదండకారణ్యాల్లో ఏకాకివై యెందుకు తిరుగుతున్నావు?” అని అడిగాడు.

ఇలా ప్రోత్రం చేసిన వాడు నిజంగా సన్యాసే అని భ్రమపడి సీత రావణునకు అతిథులకు చేసే సకలసత్కారాలూచేసి పూజించింది. ముందు వీటవేసింది. తరవాత పాద్యమూ అర్ఘ్యమూ ఇచ్చింది. “పక్వాన్నం సిద్ధంగా వుంది భోజనం చెయ్యి” అని విన్నవించింది. వచ్చినవాడు మాయకా డనీ, విశేషించి రావణుడనీ ఆమె యెరగనే యెరగడు. బ్రాహ్మణసన్యాసే అనుకుంది.

ఇలాగ అతివినయంగా నోరారా పిలిచి గారవిస్తున్న సీతను చావున కయినా తెగించి రావణుడు హరించతలిచాడు. రావణుడిలా నిశ్చయించుకుంటూ వుండగా సీత లేడికోసం వెళ్ళిన రాముడు వస్తున్నాడేమో అని చూసింది; కాని ఆమెకి పచ్చని మహారణ్యమే కాని రాముడూ లక్ష్మణుడూ కూడా కనపడలేదు.

౪౭

రావణుడు తన సంగతి చెప్పి సీతని తనతో రమ్మనడం

తన్ను హరించడానికి మారువేషంతో వచ్చిన రావణు డిలా అడగ్గా, వాడు నిజంగా వన్యానే అనుకుని సీత తన సంగతి అంతా చెప్పింది. “ఇతను బ్రాహ్మణుడు. అతిథి. చెత్తకపోతే శపించేస్తాడు” అనుకుంటూ వొక్క క్షణం ఆలోచించి ఆమె యిలా ప్రారంభించింది.

“నేను మిథిలాధిపతి అయిన జనకమహారాజు కూతుర్ని. నాపేరు సీత. రాముని భార్యను. నాలత్రవారైన ఇత్థాకుల యింటో పన్నెండు సంవత్సరాలనుంచి మానవు లనుభవించతగ్గ మహావైభవాలూ, భోగాలూ అనుభవిస్తున్నాను. ఇలా వుండగా — అంటే పదమూడో యేడు నడుస్తుండగా దశరథమహారాజు మంత్రులతో ఆలోచించి రామునకు పట్టాభిషేకం చెయ్యడానికి నిశ్చయించుకున్నాడు. ఆప్రయత్నాలు జరుగుతూవుండగా నాలత్రలలో కైక అనే ఆమె భర్త నొకవరం అడిగింది. పూర్వం తాను ఆయనకు చేసిన మహోపకారానికి బదులుగా నాభర్తను అడవులకు పంపడమూ, నామరిదీ తనకొడుకూ అయిన భరతునకు పట్టాభిషేకం చెయ్యడమూ — ఇలాగ ఆవరం రెండుభాగాలుగా అడిగింది. “నువ్వు రాముడికే పట్టాభిషేకం చేసి నట్టియితే నేనిక అన్నం ముట్టను. నిద్రపోను. పచ్చిమంచినీళ్ళయినా

తాగను. ఇప్పుడే నేను చచ్చిపోతాను” అంటూ ఆమె భీష్ముంచు కూచుంది. సత్యసంధుడైన నామామగారు “నీకింకేమి కాలసినాయిస్తా” ననీ “ఈవరాలు మాత్రం కోరవ” ద్దనీ అనేకవిధాల బతిమాలాడు; గాని అందు కామె అంగీకరించలేదు. మహాతేజశ్శాలి అయిన నాభర్త అప్పటికి పాతికేళ్ళవాడు. నేను పద్దెనిమిదేళ్ళదాన్ని. నాభర్తవేరు రాము డని లోకప్రఖ్యాతం అయిపోయింది. అతను సత్యవంతుడు. శుచి. విశాలాత్ముడు. మహాబాహుడు. భూతదయా పరుడు. కామార్తుడైన దశరథమహారాజు కైక యిష్టం తీర్చడంకోసం రామునకు పట్టాభిషేకం చెయ్యడం మానేశాడు. పట్టాభిషేకం జరుగుతుం దని నాభర్త తండ్రి దగ్గరికి వెళ్ళగా కైక నాభర్తను చూసి “నీతండ్రి నాకిలా చెప్పాడు, విను. నిష్కంఠక మైన ఈరాజ్యం భరతున కివ్వాలి. నువ్వు పథ్నాలుగు సంవత్సరాలు అడవుల్లో నివసించాలి. కనక, రామా, నువ్వు అడవులకు వెళ్ళిపో. నీతండ్రిని అబద్ధం ఆడాడని అపకీర్తి కలక్కుండా రక్షించు” అని గట్టిగా చెప్పింది. ఎవళ్ళకీ యెలాంటి స్థితిలోనూ కూడా భయపడని దృఢవ్రతుడైన నాభర్త “అలాగే” అని కైక చెప్పినట్టే చేశాడు. ఏమంటే? “ఒకళ్ళ దగ్గర పుచ్చుకోగూడదు. నిజమే చెప్పాలి. అబద్ధం చెప్పగూడదు” బ్రాహ్మణోత్తమా! ఇది రాముని దృఢవ్రతం. నాభర్తకు లక్ష్మణు డని మరొక సవతితల్లి కొడుకు. యుద్ధంలో సకలశత్రువులనూ సంహరించగల ఆపురుషవ్యాఘ్రుడు నాభర్తకు సహాయంగా వచ్చాడు. నాభర్త జడలు ధరించి మునిరూపంతో నన్నూ లక్ష్మణుణ్ణి వెంటబెట్టుకుని యీదండకారణ్యానికి వచ్చాడు. ఇలాగ మేము ముగ్గురమూ రాజ్యభ్రష్టులమై ఈ ఘోరారణ్యంలో తిరుగుతున్నాము. కనక, నువ్వు ఆయాసం తీర్చుకో. ఇక్కడ సుఖంగా ఉండు. జంకలనూ ఉడుములనూ, అడివిపండులనూ వధించి మంచిమంచి కండమూలఫలాలున్నూ

పట్టుకుని నాభర్త యిప్పుడే వస్తాడు. నాసంగతి యిది. ఇక నువ్వు సీతేరూ సీతోత్రమూ, సీవంశమూ, చెప్పు. నువ్వు కూడా ఈదండకారణ్యంలో వొక్కడవే యెందుకు తిరుగుతున్నావో అది కూడా చెప్పు” అని అడిగింది.

దానికి రావణుడు ఇలాగ మొండిగా చెప్పాడు. “సుందరీ! నేను ఎవడి పేరు చెబితే దేవతలూ అసురులూ, నాగులూ మొదలైనవారందరూ భయభ్రాంతు లయిపోతారో ఆరావణుణ్ణి. రాక్షసరాజు నైన నాకు కనకాంగివైన నిన్ను చూశాక నాభార్యలమీదికి బుద్ధిపోవడం లేదు. అక్కణ్ణుంచీ యిక్కణ్ణుంచీ నేను ఉత్తమస్త్రీల సెందరినో తీసుకువచ్చాను. వారందరిలోనూ నువ్వు నాకు పెద్దభార్యవయి ఉండు. లంక అని నారాజధాని. అది సముద్రంమధ్య పర్వత శిఖరంమీద వుంది. నువ్వు నాతోగూడా ఆనగరోద్యానాలలో విహరించతగ్గదానవే. కాని యిలాంటి కీకారణ్యంలో వుండతగ్గదానవు కావు. నువ్వు నాకు భార్యవైతే సర్వాభరణాలూ ధరించి గొప్ప అందకత్తై లయిన అయిదువేలమంది దాసీలు నిన్నెప్పుడూ నేవిస్తూ వుంటారు.” అని చెప్పాడు.

ఇది విని సీత మండిపడిపోయింది. ముందు రావణుణ్ణి గడ్డిపరకలాగ తృణీకరించి ఆమె యిలా అందుకుంది. “రాముడు మహాపర్వతంలాగ కదపడానికి శక్యంకానివాడు. మహాసముద్రం లాగ త్రోవ పెట్టడానికూడా ఎవ్వరికీ శక్యంకానివాడు. మహేంద్రునితో సమానుడైన అలాంటి నాభర్తని-రాముణ్ణి నేను అనుసరించి బతుకుతున్నాను. రాముడు సర్వలక్షణసంపన్నుడు. అసంఖ్యాకబంధువర్గంతో అతను మరెట్లు లాగ విస్తరించి వున్నాడు. సత్యసంధుడైన ఆరాముణ్ణి అనుసరించి బతుకుతున్నాను. రాముడు మహావీరుడు, మహాబాహుడు, సింహంవంటి మహాపరాక్రమాలి, పురుషసింహుడు.

నే నలాంటి రాముణ్ణి అనుసరించి బతుకుతున్నాను. రాముడు పూర్ణ చంద్రముఖుడు. మహారాజకుమారుడు. జితేంద్రియుడు. మహా కీర్తిశాలి. మహాత్ముడు. నేనలాంటి రాముణ్ణి అనుసరించి బతు కుతున్నాను. ఇక నువ్వో, నక్కవు. ఆడుసింహం వంటి నన్ను కోరుతున్నావు. కాని సూర్యుని తేజస్సు తాకలేనట్లు నువ్వు నన్ను తాకలేవు. రావణా! రాముని ప్రియభార్యని నువ్వు కోరుతున్నావు. మందభాగ్యుడ వైన నువ్విక అనేకబంగారుచెట్లు చూస్తా వన్నమాట. త్సుద్రుడా! మహాబలవంతాలై ఆకలితో నకనకలాడుతున్న సింహం కోరలూ, వల్లతాచు కోరలూ పెరకడానికి నువ్వు సిద్ధపడుతున్నావు. మందరపర్వతం చేతులతో యెత్తడానికీ, కాలకూటవిషం తాగి సుఖం గా యింటికి వెళ్ళడానికీ నువ్వు చూస్తున్నావు. అయితే, నువ్వు రాముని భార్యను కోరుతున్నావంటే, నూదితో కళ్ళు తుడుచుకోడా సీకీ, నాలుకతో కత్తి నాకడానికీ చూస్తున్నావన్నమాట. నువ్వు రాముని భార్యను కోరుతున్నావంటే, మెడలో బండరాయి కట్టుకుని సముద్రం యీదుకు వెళ్ళడానికీ, సూర్యచంద్రుల నిద్దరినీ చేతులతో పట్టుకోడానికీ చూస్తున్నావన్నమాట. సచ్చరిత్ర అయిన రాముని భార్యను నువ్వు హరించ కోరుతున్నా వంటే, మండుతున్న అగ్నిని బట్టలోకట్టి పట్టుకు వెళ్ళడానికీ చూస్తున్నా వన్నమాట. నువ్వు రాముని ప్రియభార్యను పొందగోరుతున్నా వంటే శూలాల మొనలమీద నడవడానికి చూస్తున్నా వన్నమాట. అడవిలో సింహానికి నక్కతో యెంత భేదంవుందో, సముద్రానికి కొండవాగుతో యెంత తేడా వుందో, శ్రేష్టమైన మద్యానికి బియ్యపు కడుగునీళ్ళకీ యెంత వార వుందో, రామునకూ నీకూ అంత తారతమ్యం వుంది. బంగారానికి నీసానికి యెంత వ్యత్యాసంవుందో, మంచిగంధానికి నీటిబురదకీ యెంత అంతరం వుందో, ఏనుక్కీ పిల్లికీ యెంత హెచ్చుతక్కువ లున్నాయో, రాము

నకూ నీకూ అంత భేదంవుంది. గరుత్మంతునకూ కాకికి యెంత తేడా వుందో, హంసకీ నీటికాకికీ యెంత వ్యత్యాసంవుందో, సారసపక్షికి గద్దకీ యెంత అంతరం వుందో, రామునకూ నీకూ అంత తారతమ్యం వుంది. సహస్రాక్షునితో సమానమైన పరాక్రమశాలి అయిన రాముడు ధనుష్పాణి అయి వుండగా నీవు నన్ను హరిస్తే వజ్రం మింగితే యీగకి జీర్ణం కానట్టు నేను నీకు జీర్ణం కాను.”

ఇలా అంటూ సీత రావణుణ్ణి గద్దించింది; కాని, గాలికి కదిలి పోతున్న అరటిచెట్టులాగ ఆమె వాణికిపోసాగింది.

౪౨

రావణుడు భయపెట్టగా, సీత గట్టిగా తిరస్కరించడం

సీత యిలా అనగా రావణునకు చాలా కోపం వచ్చింది. “సీతా, నాసంగతి నీకు తెలియదు. నేను కుబేరుని సవతితమ్ముణ్ణి. నాపేరు రావణుడు. నేను పదితలలు గలవాణ్ణి. గొప్ప ప్రతాపశాలిని. నన్ను చూశారంటే ప్రజలు మృత్యువుని చూసి పారిపోయేటట్టు దేవతలూ, గంధర్వులూ, నాగులూ, చివరికి పిశాచాలూ గూడా భయపడి పారి పోతారు. వెనకటికి ఒకానొక కారణంవల్ల క్రోధంపెట్టుకుని నాతో ద్వంద్వయుద్ధం చేసి కుబేరుడు చిత్తయిపోయాడు. నాకు భయపడి ఆకుబేరుడు నకలనంపదలతోనూ తులతూగుతూ వుండిన తన రాజ ధాని విడిచిపెట్టి కైలాసపర్వతానికి పారిపోయాడు. పుష్పకం అనే ఆతనివిమానం బలాత్కారంగా నేను స్వాధీనం చేసుకున్నాను. నేనిప్పుడు దానిమీదే ఆకాశయానం చేస్తూ వుంటాను. నాకు కోపం వచ్చినప్పుడు నామొగం చూస్తే దేవత లందరూ దేవేంద్రునితో కూడా చెట్టుకొక పిట్టగా పారిపోతారు. నేనెక్కడ వుంటే అక్కడ

భయపడి గాలి వీచదు. వేడికిరణాలు గల సూర్యుడు చల్లబడి పోతాడు. ఎక్కడెక్కడ నేనుంటానో అక్కడక్కడల్లా చెట్ల ఆకు అల్లాడదు. నదు లన్నీ స్తబ్ధించి నిలిచిపోతాయి. ఇంద్రున కమరావతీ పట్నం పున్నట్టు నముద్రతీరాన నాకు లంకాపట్నం వుంది. అది మహాక్రూరులైన రాక్షసులతో నిండివుంది. దానికి చుట్టూ తెల్లని ప్రాకారం వుంది. అందున్న మేడలన్నీ బంగారపువే. అన్నిటికీ వైడూర్యతోరణాలున్నాయి. లంకలో ఏనుగులకూ, గుర్రాలకూ, రథాలకూ లెక్కలేదు. ఎప్పుడూ అది మంగళవాద్యాలతో ముఖరితం అవుతూ వుంటుంది. అక్కడ ఎన్నో పుద్గానవనాలున్నాయి. అన్నిటిలోనూ సర్వకాలసర్వావస్థల్లోనూ ఫలించే పళ్ళచెట్లు వేలూ లక్షలూ వున్నాయి. సీతా! అలాంటిపట్నంలో నువ్వు నాతో వుంటే దిక్కుమాలిన మనుష్యులను న్మరిస్తావా? లంకలో నువ్వు మనుష్యులనుభవించే మహాభోగాలే కాదు, దేవత లనుభవించే గొప్ప భోగాలు కూడా అనుభవిస్తావు. చావు మూడిన రాముడైనా అప్పుడు నీకు జ్ఞాపకం వస్తావా? పెద్దకొడుకు శౌర్యధైర్యసాహసాలు లేనివాడు కనకనే అడవులకు పంపేసి, సీమామగారు ప్రియపుత్రుడైన చిన్న కొడుక్కి పట్టంకట్టాడు. ఇలాగ మూఢుడూ మూఢుడూ అయి రాజ్యం పోగొట్టుకుని అడవులకు వచ్చి ముని అయిపోయిన రాముణ్ణి పెట్టుకుని నువ్వు చెయ్యగల దేముందీ? ఇక యిక్కడ, నమస్తరాక్షసులకూ నేను రాజుని. నిన్ను కోరుతున్నాను. మన్మథశరావిష్టు ణ్ణయిన్నీ వున్నాను. ఇలాంటి నన్ను తిరస్కరించడం సీవంటిదానికి తగదు. పూర్వం, ఊర్వశి ముందు పాదాక్రాంతుడైన పురూరవుణ్ణి కాలితో తన్ని తరవాత చాలా పరితాపపడిపోయింది. అలాగే నువ్వున్నూ నన్నిప్పుడు తిరస్కరిస్తే తరవాత గోలపెట్టేస్తావు, తప్పదు. మానవుడైన రాముడు యుద్ధరంగంలో నాకాలిగోటికి చాలడు. అలాంటి నేను

సీతవృష్టంవల్ల నీకు దొరికాను. నన్ను నేపించుకో” అని రావణుడు చాలాదూరం చెప్పాడు.

ఇది విని సీత మరీ మండిపడింది. ఆమె కళ్లు నిప్పులు కురిశాయి. “రావణా! సర్వభూతాలకూ పూజ్యుడైన కుబేరుడు నీనన్న అంటున్నావే. అలాంటి నువ్వు ఇలాంటి దుర్మార్గాని కెందుకు వాడి కడతావూ? క్రూరుడవూ, నీచుడవూ, తుచ్ఛుడవూ అయిన నీవల్ల నీయేల్బడిలో వున్న రాక్షసు లందరూ తప్పకుండా నశించిపోతారు. ఇంద్రుని భార్య అయిన శచీదేవి నైనా హరించవచ్చును; గాని రాముని భార్యనైన నన్ను హరించాలేవు, హరిస్తేబతకాలేవు. వజ్రధరుడైన మహేంద్రుని భార్యను హరించి అయినా బతకవచ్చు గాని నన్ను హరించి నువ్వు అమృతం తాగినా బతకలేవు” అని ఆమె మళ్ళీ రావణుణ్ణి ధిక్కరించి నిరాకరించింది.

౪౯

రాణువడు సీతను రథంయెక్కించుకుని బయలుదేరడం

సీత యిలా అనగా మహాపరాక్రమశాలి అయిన రాణువడు చేతిలో చెయ్యివేసి గట్టిగా కొట్టుకుని శరీరం పెంచేశాడు. మరిన్నీ వాడు మరింత కఠినంగా కూడా ప్రారంభించాడు.

“నాబలపరాక్రమాల సంగతి నువ్వు వినిపించుకోలేదు. నువ్విప్పుడు ఉన్నట్టురాలివై వున్నావు. నేనాకాశాన వుండి యీమండలం అంతా రెండుచేతులతోనూ యెత్తిపట్టుకోగలను. సముద్రంలోని జలం అంతా తాగెయ్యగలను. మృత్యువును కూడా యెదిరించి చంపెయ్యగలను. తీక్షణబాణాలతో కొట్టి నూర్యగతి కూడా అడ్డగించెయ్యగలను. భూమి చీల్చెయ్యగలను. నేను కామరూపిని. ఎవరేం కోరినా యివ్వగలను. నీకు తగినభర్తను నేనే ఘాసుకో.”

ఇలా అన్నప్పుడు క్రూరుడైన రావణుని కళ్లు అసలే సూర్యుడు లాగా అగ్నిలాగా మండుతున్నవి యెర్రబడ్డాయి. చూస్తుండగా సౌమ్యమైన సర్వాసిరూపం విడిచి నిజస్వరూపం ధరించి యముడు లాగా భయంకరుడైనాడు. వాడి కళ్ళెర్రగా వున్నాయి. కుండలాలు ధరించి వున్నాడు. నీలజీమూతంలా నల్లగా వున్నాడు. పదితలలూ యేర్పడ్డాయి. చేతుల్లో ధనస్సులూ బాణాలూ వున్నాయి. ఎర్రనిబట్టలు కట్టుకున్నాడు. అలాంటి రూపంతో యెడల నుంచుని రావణుడు, మంచి పట్టుపశ్రుమూ, రత్నాభరణాలూ ధరించి సూర్యప్రభ లా వున్న సీతను చూసి “వరారోహా! నీకు త్రిలోకాలలోనూ ప్రఖ్యాతిపొందిన భర్త కావా లంటావా, నన్నాశ్రయించు, నేనే నీకు తగినభర్తను. చిరకాలానికి నీకు నేను లభించాను. నేను చాలా గొప్పవాణ్ణి. నేను నీకెప్పుడూ అప్రియం చెయ్యను. మరుష్యునిమీది దృష్టి తప్పించుకుని నన్నే మనస్సులో వుంచుకో. మూఢురాలా! అహంభావం తప్ప నీకేమి తెలుసూ? ఆడదాని మాటమీద రాజ్యమూ బంధుమిత్ర గణమూ విడిచి క్రూరమృగసంకులమైన యీ ఘోరారణ్యంలో వున్న దుర్మతి రాముని యెడల యేమి చూసి నువ్వు అనురక్తురాలి వైనావూ?” అంటూ మీదికి వెళ్ళి ఆకాశాన బుధుడు రోహిణిని పట్టుకున్నట్టు కామమోహితుడై సీతను ఒడిసి పట్టుకున్నాడు. ఎడమ చేత్తో జుట్టూ కుడిచేత తొడలూ పట్టుకుని రావణుడు సీతను ఆక్రమించుకున్నాడు.

భయంకరాడైన కోరిలతో మృత్యువు లా వున్న ఆరావణుణ్ణి చూసి భయార్తుడైన వనదేవతలు పారిపోయారు. ఇంతలో కంచరగాడిదలు కట్టి వుండిన రావణుని ఒంగారపురథం అక్కడ కనపడింది. వెంటనే పరుషభావలతో బెదిరిస్తూ రావణుడు, రథంయెక్కి సీతను తొడమీద కూచోబెట్టుకున్నాడు. “రామా, రామా” అంటూ

సీత గోలపెట్టసాగింది. కామార్తుడై రావణుడు తానంటే యెంత మాత్రమూ యిష్టంలేక ఆడతాచులాగ చుట్టుకుపోతున్న సీతతో రథంలో ఆకాళాని కెగిరాడు. అప్పుడు మతిపోయి సీత యిలా యేడ్వసాగింది.

“సుహాబాహూ ! లక్ష్మణా ! నువ్వెప్పుడూ నీ అన్నకు ప్రీతి కలిగేటట్టు సరిచరిస్తావు; కాని శ్రోధపరవశుడై రావణుడు నన్నెత్తుకు పోతూ వుండడం నువ్వెరగవు, ధర్మంకోసం నువ్వు జీవితమూ సుఖమూ వాంఛలూ విడిచిపెడుతున్నావు; కాని రావణుడు నన్ను తీసుకు పోవడం యెరగవు. పరంతపా ! నువ్వు అవినీతులను అణిచేస్తావుగదా, ఇలాంటి పాపాత్ముణ్ణి రావణుణ్ణి నువ్వు శిక్షించవేమీ ! అవినీతుని దుష్కార్యానికి అప్పుడే ఫలం కనబడుతుంది. ఈవిషయమై సన్యాలు పండడానికి లాగే కాలం కూడా అంగమే అవుతుంది. రావణా ! కాలోపహతచిత్తుడవై నవ్వీ దుష్కర్మ చేశావు. దీనికి ఫలంగా రాముని చేతిలో ప్రాణాంతక మైన ఘోరాపద అనుభవించు. ధర్మమే ప్రధానంగా భావించే రామునిభార్య నిదే రావణుడు హరించుకుని పోతున్నాడు. ఇక కైక తన బంధువర్గంతో కూడా కోరిక యీడేర్పు కంటుంది. ఓకొండగోగువున్నట్లారా ఇదిగో, రావణుడు సీతను తీసుకు పోతున్నాడు. మీ రీ సంగతి రామునితో చెప్పండి. గొప్ప శిఖరములు గల ప్రప్రపణవర్వతమా రావణుడు సీతను పట్టుకుని పోతున్నాడు. నవ్వీ సంగతి రామునితో చెప్పు. హంసలతోనూ కారండవాలతోనూ నిండివున్న గోదావరీ ! నీకిదే వందనం. రావణుడు సీతను కొనిపోతున్నాడు. ఈసంగతి నువ్వు రామునితో చెప్పు. రకరకాలమహావృక్షాలతో నిండివున్న యీ మహారణ్యంలో సన్నిహితులై తున్న పవడేవతలారా ! మీకు నమస్కారాలు. నేను దొంగిలించబడ్డానని నాభర్తతో చెప్పండి. ఈమహారణ్యంలో ఏమిటేమిటో సుహాసత్వా

టున్నాయి. వివిధాలైన మృగాలూ పక్షులున్నూ వున్నాయి. వాటి నన్నిటిని నేను శరణుపొందు తున్నాను. నాభర్తకి నేనంటే వ్రాణాల కంటే యెక్కువ. నన్ను రావణుడు యెగరేసుకు పోతున్నాడు. నేనేమీ చెయ్యలేకుండా వున్నాను. మీరీసంగతి నాప్రియభర్త రామునితో చెప్పండి. మహాబాహువైన రాముడు నేను స్వర్గంలో వుండినా, యమలోకానికి వెళ్ళిపోయినా తెలుసుకోనూ గలడు, బల పరాక్రమాలు చూపించి నన్ను తీసుకు వెళ్ళనూ గలడు.”

ఇలా యేడుస్తుండగా సీతకి ఒక చెట్టుమీద కూచునివున్న జటాయువు కనపడింది. వెంటనే ఆమె “జటాయూ! నన్ను చూడు. పాప కర్మమైన యీరావణుడు అనాభకింద కట్టి నన్ను తీసుకుపోతున్నాడు. వీణ్ణి ను వృద్ధుణ్ణిలేవు. వీడు చాలా బలవంతుడు. సాయుధుడై వున్నాడు. ఆపైని మహాక్రూరుడూ, జయావహుడూ, కూటయుద్ధ విశారదుడున్నూ కనక, రామునితోనూ లక్ష్మణునితోనూ నన్ను వీడు తీసుకొపోతూ వున్న సంగతి మాత్రం త్వరగా చెప్పు. అంటూ రావణుని పట్టు పిడిపించుకోడానికి గింజుకుంటూ, డగ్గుత్తికతోనూ జాలి గానూ గోలపెట్టింది.

౫౦

జటాయువు రావణుణ్ణి అడ్డుకోడం

ఒక చెట్టుకొమ్మమీద కూచుని నిద్రిస్తున్న జటాయువు మెడ రిక్కించు కుని రావణుణ్ణి సీతనూ చూసి యిలా ప్రారంభించాడు.

“రావణా! నేను సనాతనధర్మపరాయణుణ్ణి. సత్యవాదిని. నాపేరు జటాయువు. నేను గృధ్రరాజుని; మహాబలశాలిని. దశరథమహారాజు కొడు కయిన రాముడు మహేంద్రునకూ వరుణు నకూ సోటి అయినవాడు. సర్వలోకేశ్వరుడు. లోకసీతచింత

కుడు. ఈమె ఆరాముని ధర్మపత్ని. ధర్మనిరతి గల రాజపు నువ్వు, ఇలాగ పరస్త్రీలను తాకవచ్చునా? విశేషించి రాజభార్యలను సీవంటి వాడు కాపాడాలి గదా? పరస్త్రీలను కోరడం మిక్కిలీ సీచం. నువ్వీ ప్రయత్నం పిడిచిపెట్టు. తెలిసినవాళ్ళు ఇతరులు నిందించే పనులుచెయ్య గూడదు. బుద్ధిగలవాడు తన భార్యలను లాగే యితరుల భార్యలను గూడా కాపాడుతూవుండాలి. శిష్టు లైనవారు శాస్త్రా లంగీకరించని ధర్మార్థకామాలకోసం ఆశాపడరు, ప్రయత్నమూ చెయ్యరు. కనక, నువ్వు ధర్మంతప్పకు. రాజే ధర్మానికీ కామానికీ అర్థానికీ మూలం. ధర్మం అయినా అధర్మం అయినా రాజు ననుసరించే వుంటుంది. మహా పాపాత్మునకు దేవతావిమానం లభించినట్టు పాపస్వభావుడవూ చపలుడవూ అయిన నీకీ విశ్వర్యం యెలా వచ్చిందీ? ఎవని కేడి స్వభావమో అది తిప్పడాని కెవరికీ శక్యం కాదు. దుష్టుల మౌఢ్యంలో నదుపడేశం చిరకాలం నిలిచి వుండలేదు. నీ రాజ్యంలో గాని, నీపట్నంలో గాని రాముడు నీకేవిధంగానూ అపరాధంచేసి వుండలేదే, నువ్వుమాత్రం అతని కీ అపరాధం యెందుకు చేస్తావూ? శూర్పణఖ కారణంగా మీదికి వచ్చిన ఖరుణ్ణి రాముడు చంపాడంటే అక్కడ రాముని తప్పేమి వుందని నువ్విప్పుడు అతని భార్యని హరిస్తావూ? కనక సీతని విడిచిపెట్టెయ్యి. ఆలస్యం చెయ్యకు. లేకపోతే రాముడు నిన్ను భస్మం చేసేస్తాడు. నువ్వు కాలసర్పాన్ని కొంగున మూటకట్టుకున్నావు. అది తెలుసుకోలేకుండా వున్నావు. నీకం శంలో కాలపాశం తగులుకుని వుంది. అదికూడా నువ్వు తెలుసుకోలేకుండా వున్నావు. తెలివిగలవాడు అణిచిపెయ్యకుండా వుండేటంత బరువే యెత్తుకోవాలి. జీర్ణం చేసుకోగలంత అన్నమే తినాలి. ఏది చేస్తే ధర్మమూ విశ్వర్యమూ కీర్తి, భోగవరమైన ముశస్సూ కలగవో శరీరక్షేపం మాత్రం కలుగుతుందో బుద్ధి వున్నవాడు ఆపని యెందుకు

చేస్తాడూ? పితృపితామహాక్రమంగా లభించిన రాజ్యం పరిపాలించుకుంటున్న నాకు ఇప్పటికి అరవై వేల సంవత్సరాలు గడిచాయి. నేను వృద్ధుణ్ణి. నువ్వో పడుచువాడవు. పైగా, కవచమూ ధనుర్భాణాలూ ధరించివున్నావు. అయినా సీతను తీసుకుని నువ్వు ఔమంగా వెళ్ళలేవు సుమా! తర్కసూత్రాలతో వేదం యెలా ఖండించలేరో, అలాగే నేను చూస్తుండగా నువ్వు సీతను బలాత్కారంగా తీసుకుపోలేవు. రావణా! నువ్వు శూరుడవే అయితే, నుంచో. యుద్ధం చెయ్యి. ఖరుడు లాగే నువ్వు కూడా క్షణంలో నేలపాలయిపోతావు. దైత్యులనూ దాసవులనూ అనంఖ్యాకంగా యెన్నో మాట్లు సంహరించిన రాముడు ఇప్పుడు మునిలయి అహింసాపరు డయిన్నీ వున్నాడనుకుంటున్నా వేమో నిన్ను నరికేస్తాడు. రాముడూ లక్ష్మణుడూ యిప్పుడు దూరాన వుండిపోయారు. నుంచుళ్ళపాళంగా నేను వారిని తీసుకు రాలేనుగదా అని వారికి భయపడి నువ్వు మేఘాలమీద యెగిరిపోతు తున్నావు కదూ? కాని నేను బతికివుండగా రాముని భార్యను నువ్వు తీసుకుపోలేవు. నాప్రాణా లిచ్చి అయినా మహాత్ముడైన రాము ననూ, నాచెలికాడైన దశరథుననూ నేనిప్పు డుపకారం చెయ్యవలసి వుంది. కనక, రావణా! నుంచో ఇదే, నేను బతికివున్నంతకాలమూ నీకు యుద్ధాతిథ్యం యిస్తున్నాను. తొడిమనుంచి పండు పూడ గొట్టేటట్టు రథంలో నుంచి నిన్నిప్పుడే భూమిమీద పడగొడతాను చూసుకో!”

౫౧

రావణునితో ఘోరయుద్ధంచేసి జటాయువు రెక్కలుతేగి పడిపోవడం జటాయువు ఇలాగ ధర్మంగా చెప్పగా క్రుద్ధుడైన రావణుని కళ్ళు ఇరవయ్యా నిప్పులు కక్కాయి. వెంటనే రావణుడు జటాయువు

మీద విజృంభించాడు. వాళ్ళ కిద్దరికీ సంకులసమరం ప్రారంభమయింది అది రెండుమేఘాలు ఒకదాన్నొకటి డీకొన్నట్టుంది. దండకారణ్యంలో వుండిన మాల్యవంతమూ, మేరువుదగ్గరగా వుండిన మాల్యవంతమూ రెక్కలతో యెగిరివచ్చి తలపడ్డట్టున్నూ వుంది.

మహాబలశాలి అయిన రావణుడు నూదుల్లాంటివీ, ఇనపవీ, అంకుశాల్లాంటివీ బాణా లెన్నో వేసి నొప్పించాడు; గాని జటాయువు అందుకు భయపడక వాటిని లెక్కకూడా చెయ్యక పైగా తన వాడిగోళ్ళతోనూ, కాళ్ళతోనూ గీరీ పాడిచీ రావణుని శరీరం అంతటా గాయాలు చేశాడు. అందుకు సహించక రావణుడు పదిబాణాలు పుచ్చుకున్నాడు. అవి మృత్యుదండం లాగ చాలా ఘోరమైనవి. సూటిగా వెళ్ళేవీ, చాలా పదునైనవీ కూడానూ. అలాంటి బాణాలను రావణుడు చెవిదాకాలాగి విడిచాడు. జటాయువు పడిపోతా డనిన్నీ అనుకున్నాడు; కాని వాటిని కూడా జటాయువు లెక్కచెయ్యలేదు. రావణుని రథంమీద యేడుస్తూ వున్న సీతను చూశా టప్పటి కతనికి శ్రోధం మరీయెక్కువయిపోయింది. వెంటనే యెగిరిపడి ముత్యాలతోనూ మణులతోనూ అలంకృతమైన రావణుని ధనుస్సు కాళ్ళతో విరిచి పారేశాడు.

రావణుడు మరోధనుస్సందుకుని రోషంతో వందలూ వేలూ శరాలు కురిసేశాడు. కాని ఏఅపాయమూ లేకండా జటాయువు ఆబాణసమూహంలో గూటిలో వున్నట్టున్నాడు. ఉన్నట్టుండి అతను రెక్కలతో ఆబాణాలన్నీ దూదిపింకె లెగరగొట్టిన టైగరగొట్టి రావణుడు ధరించి వున్న ఆరెండో ధనుస్సు కూడా కాళ్ళతో విరిచేశాడు. రావణుని రథాశ్వాలకు బలీయా లైన బంగారు కవచాలు తొడిగారు. జటాయువు ఆకవచాలను చీల్చేశాడు. రావణుని రథం త్రివేణి సరిపన్నం.

ఎక్కడికిపడితే అక్కడికి వెళ్ళగలదు. నవరత్నాలూ పొదిగిన సువర్ణ రథం అది. అగ్నిహోత్రంలా వెలిగిపోతోంది ; కాని ఆమహోత్తమ రథం కూడా జటాయువు విరిచేశాడు. కొందరు రాక్షసులు రావణు నకు ఛత్రచామరాలు వేస్తున్నారు. జటాయువు వాటితో కూడా ఆ రాక్షసులనూ కూల్చేశాడు. సారథి చాలా బలశాలి. నిపుణుడు. జటాయువు తొండంతో వాడి మెడకొరికేసి తల అవతల పారేశాడు. దాంతో, ధనుస్సులేక, గుర్రాలేక, రథంలేక రావణుడు నేలమీద పడిపోయాడు. సీతనిమాత్రం వాడు విడిచిపెట్టలేదు. రావణుడు పడి పోవడం చూసి సకలభూతాలూ “మేలు మేలు” అని జటాయువును పొగిడాయి. కాని జటాయువు అలిసిపోయి పున్నట్టు గుర్తించి రావ ణుడు మళ్ళీ ఆకాశాని కెగిరాడు.

అది చూసి జటాయువు కూడా యెగిరిబయలుదేరి “రావణా ! నువ్వు బుద్ధిహీనుడవు. అంచేతే రాముని భార్యను హరించి తీసుకు పోతున్నావు. రాముని బాణాలు వజ్రాయుధం కంటే చాలా గొప్పవి నువ్వీకూరకృత్యం చేసినందుకు ఆబాణాలతో నీరాక్షసకులం అంతా సర్వనాశనం అయిపోతుంది. దప్పిగొన్న వాడు మంచినీళ్ళు పుచ్చుకునే టట్టు నువ్వు సీతావహరణరూప మైన విషం తాగుతున్నావు. దీనివల్ల నువ్వేకాదు సీమిత్రబృందమూ, బంధువర్గమూ, మంత్రిమండలి పరి వారమూ చతురంగబలమూ కూడా నాశనం అయిపోతుంది. బుద్ధి హీనులు తాము చేసే దుష్కార్యాలకు ఫలం ఏమిటో యెరక్కచేసి చెడిపోతారు. ఇందుకు నువ్వే ఉదాహరణం. మాంసానికి భ్రమపడి గేలం మింగిన చేపలాగ నువ్వు ఈ దురాగతం చేసి కాలపాశానికి తగులుకున్నావు. ఎక్కడికి వెళ్ళినా చేపలాగే నీకున్నా యిక బతుకు లేదు. రావణా ! రామలక్ష్మణులు ఎలాంటివాళ్ళకీ జయించరాని యుద్ధ

వీరులు. నువ్వు చేసిన సీతాపహరణరూపమైన ఆశ్రమద్రోహం వా రెంత మాత్రమూ క్షమించరు. నువ్వు వీరుడవుకావు, పిరికిపందవు. అంచేతనే నువ్వు దొంగపోటుగా ఈపనిచేశావు. వీరు డైనవా డిలాగ ఎన్నటికీ చెయ్యడు. నువ్వు మొగవాడ వయితే యెదట నిలిచి యుద్ధం చెయ్యి. సీతమ్ముడు లాగే నువ్వు నేలపాలయిపోతావు. తప్పదు. దురంతకాలం వచ్చినప్పుడు పురుషు డెలాంటి పాడుపని చేస్తాడో నువ్విప్పు డాపనే చేశావు? అంటూ రావణుని మూపెక్కి పెంకియేనుగును ఎక్కి మావటివాడు అంకుశంతో పొడిచేటట్టు గోళ్ళతో చాలా దారుణంగా గీరేశాడు. ముక్కుతో పొడిచేశాడు. తలవెండ్రుకలున్నూ వీకేశాడు. అందు కేమీ చెయ్యలేక ఔడు కరచుకుంటూ క్రోధంతో వణికిపోయి రావణుడు చివరికి జటాయువును ఒక్క చరుపు చరిచాడు.

జటాయు వది తప్పించుకుని యెగిసిపడి ముక్కుతో రావణుని ఎడమచేతులు పది కొరికేశాడు; కాని విషం కక్కుకుంటూ పుట్టలో నుంచి తాచుపాములు బున్నున పైకివచ్చేటట్టు ఆపది చేతులూ అప్పటి కప్పుడే మళ్ళీ మొలుచుకువచ్చాయి. అప్పుడు రావణుడు సీతను విడిచి పెట్టి జటాయువును తన్నుతూ గుద్దుమీదగుద్దు చొప్పున కొట్టసాగాడు. పారిద్దరికీ మళ్ళీ దారుణమైన ద్వంద్వయుద్ధం జరిగింది. చివరికి రావణుడు ఖడ్గం యెత్తి పక్కలూ డొక్కలూ రెక్కలూ తెగ్గొట్టేశాడు. వెంటనే జటాయువు కిందపడిపోయాడు. అలా పడిపోయి రక్తంలో దొప్పదోగుతున్న జటాయువును చూసి ఆత్మబంధువు పడిపోయినట్టు దుఃఖిస్తూ సీత అతని దగ్గరికి పరుగెత్తింది. రెక్కలు తెగి పడిపోయిన జటాయువు నల్లని మేఘం భూమిమీద పడిపోయినట్టున్నాడు. చల్లారిన దావాగ్నిలా కూడా వున్నాడు. రావణు డటు చూస్తుండగా సీత జటాయువును కాగలించుకుని ఘోరంగా యేడ్చింది.

రావణుడు సీతనెత్తుకుని మళ్ళీ బయలుదేరడం

జటాయువుకి ప్రాణాలు కడంటాయి. ఇంకా కొంచెం కదులుతున్నాడు. పడిపోయే వున్నాడు. రాముని ఆశ్రమం అక్కడికి దగ్గరగానే వుంది. సీత జటాయువును కాగిలించుకుని దుఃఖించి దుఃఖించి “రామా కళ్ళ దరడాన్ని బట్టి, పిట్టల కూతలనుబట్టి మనుష్యులకు కలిగే నుఖదుఃఖాలు తెలుస్తాయి. నన్ను చూసి యీమృగాలూ పక్షులూ యిలా యే గురుతూ దుముకుతూ వున్నాయే నాకు ప్రాప్తించిన దుఃఖం నీకింకా తెలవలేదా? నన్ను రక్షించడానికి వచ్చిన యీజటాయువు నాదా ర్భాగ్యంవల్ల పాపాత్ముడైన రావణునివల్ల దెబ్బలుతిని ఇదే పడి పోయాడు. రామా నన్ను రక్షించు. లక్ష్మణా నన్ను రక్షించు” అంటూ గోలపెట్టింది.

అప్పుడు వస్త్రాభరణాలు నలిగి చిక్కుపడి అనాథలాగ యేడుస్తూనూ వున్న సీతదగ్గరికి వెళ్ళి, రావణుడు తీగ చెట్టు నలుముకుంటున్నట్టు జటాయువును కాగిలించుకునే వున్నా, “విడిచిపెట్టు విడిచిపెట్టు” అంటూ పెనగులాడుతూనే వున్నా “రామా రామా” అంటూ ఆక్రోశిస్తూనే వున్నా, చావుకు సిద్ధమయి ఆమె జాట్టుపట్టుకున్నాడు. రావణుడు సీత నలా పట్టుకోగానే జగత్తుంతా క్రమం తప్పి చీకట్లో మునిగిపోయినట్టుయిపోయింది. గాలి వీపడం మానేసింది. సూర్యుడు కళాహీను డయిపోయాడు. సీతను రావణుడెత్తుకుని పోతూ వుండడం దివ్యదృష్టివల్ల గ్రహించి, బ్రహ్మదేవుడు “కావలసిన పని అయిందన్నాడు. సీత అలాకావడం చూసి రావణుని అంతం దగ్గర పడడం తెలిసీ, దండకారణ్యంలో వుండిన మహర్షు లందరూ ఒకకంట ఆనందించారు రెండోకంట దుఃఖించారు.

రావణుడు సీత నెత్తుకుని ఆకాశమార్గాన బయలు దేరాడు. అప్పుడు రావణుని చంకనున్న సీత స్వర్ణాభరణాలూ పచ్చనిపట్టుచీరా, కట్టుకుని వుండడం వల్ల సీలమేఘగత మైన మెరుపుతీగలా వుంది. యెదురుగాలికి సీత పచ్చనిపట్టుచీర యెగురుతుండగా రావణుడు దావా గ్నిలేగిన పర్వతం లా వున్నాడు. అప్పటికి సీత సువాసిస్తున్న యెర్ర తామరపువ్వులు ధరించివుంది. ఈగందరగోళంలో అవి నలిగిరాలి పోయి రావణున కంటుకున్నాయి. గాలికెగురుతున్న సీత పచ్చని పట్టుచీరకొంగు సూర్యకాంతిలో ఎర్రని మేఘంలావుంది. రావణుని చంకనున్న సీతాదేవి చక్కనివదనం రాముడు లేకపోవడంవల్ల కాడ లేని తామరపువ్వులాగ వెలవెలబోతోంది. ఇంతేకాదు, ఆవదనం చక్కనినుదురుతో, మనోజ్ఞకేశపాశంతో, వికసించిన తామరపువ్వులా వుంది. తెల్లని దంతపంక్తితో అది మరింత రమణీయంగా వుంది. కాని కన్నీరు కారడంవల్ల కొంచెం వాడిపోయినట్టే వుండినా ఆమె రావణుని చంక నుండడంవల్ల నల్లని మేఘం చీల్చుకు వచ్చిన చంద్ర బింబరిలా వుంది. మరిన్నీ రాక్షసుణ్ణి చూసి భయకంపితం అయిపో యిన ఆమొగం రాముడు లేకపోడంవల్ల పగటి చంద్రబింబంలా వుంది. కాటుకకొండవంటి రావణుని చేత వున్న హేమాంగి అయిన సీత సీల వణిని చుట్టుకున్న బంగరు వడ్డాణం లా వుంది. రావణుని స్వర్ణాభరణాలు గలగల్లాడుతున్నాయి. దాంతో రావణుడు సన్నని ఉరుము రుముతున్న సీలమేఘంలా వున్నాడు. సీత ధరించిన పువ్వు లన్నీ ముందు భూమిమీద పడి, తరవాత రావణవేగాన రావణుణ్ణే చేరు కున్నాయి. ఆపువ్వు లన్నీ వరాసగా వెళ్ళి రావణువ కంటుకునే అప్పుడు మేరుగిరి చుట్టూ వుండిన నక్షత్రమాలిక లా వున్నాయి. రత్నాలు పొదిగిన సీత ఎడమకాలి అందె జారిపోయి మెరుపు చుట్టలాగ భూముమీద పడింది. చిగురుటాకులాగ ఎర్రగావున్న

సీత నల్లని రావణుణ్ణి, బంగారు పటకా వేసిన యేనుగులాగ ప్రకాశింప జేసింది. కుబేరుని తమ్ముడైన ఆరావణుడు మహాలక్ష్మి లాగ ఆకాశాన మెరుస్తున్న సీతను తీసుకుని ఆకాశమాగ్గాన వెళ్ళాడు. అప్పుడు సీత రత్నస్థగితరత్నాభరణాలు కొన్ని నక్షత్రాల్లాగ కిందపడ్డాయి. సీత మెడలో వున్న స్వర్ణహారం ఆకాశగంగ కిందపడుతున్నట్టు జారి పడింది. పక్షులతో నిండివున్న చెట్లు గాలికి కదిలి “భయపడకు” అని సీతకు ధైర్యం చెబుతున్నట్టున్నాయి. పద్మనరోవరాలలో తామరపువ్వులన్నీ ధ్వంసం అయిపోయాయి. చేపలు మొదలైన జలచరా లన్నీ ఆకులితా లైనవి. దాంతో ఆనరోవరాలు మొగాలు ముడుచుకునే కళ్ళుమూసుకునే సీతను ఓదారుస్తున్నట్టున్నాయి. అప్పుడు అడవిలోవున్న క్రూరజంతువు లన్నీ రావణునిమీది కోపాన నీడననుసరించి సీతను వెంబడించాయి. జలపాతాలే కన్నీటి ధారలుగా, ఉన్నతశిఖరాలే ఎత్తైన చేతులుగా అక్కడి పర్వతాలన్నీ రావణుడు సీతను తీసుకుపోతున్నందుకు దుఃఖిస్తున్నట్టున్నాయి. సూర్యుడున్నూ సీతా పహరణం చూసి దైన్యంతో ప్రభాహీనుడై తెల్లబోయాడు. “రావణుడు రామభార్య అయిన సీతను అపహరించుకు పోతున్నాడే? ధర్మం యేదీ? సత్యం యెక్కడా? నిష్కాపట్యం యేదీ? దయమాత్రం యెక్కడుందీ?” అంటూ సర్వభూతాలూ గుంపులు గుంపులుగా చేరి విచారించాయి. లేడిపిల్లలు భయపడిపోయి దీనంగా యేడ్చాయి. చూసిచూసి కన్నీటితో చూపులు మందగించగా వాణికిపోయాయి.

ఇలాగ మాటిమాటికీ నేలకేసి చూస్తూ జాట్టువిడిపోయూ, బొట్టు చేరిగిపోయూ, “రామా! లక్ష్మణా” అంటూ గోలపెడుతున్న సీతను రావణుడు తన వినాశానికే తీసుకుపోయాడు. ఇంత యేడ్చినా యింత గోలపెట్టినా యింత దూరం వచ్చినా రామలక్ష్మణు లెక్కడా కనపడక పోయినందున భయభ్రాంత అయిపోయి సీత మొగం వేలివేసుకుంది.

సీత రావణుణ్ణి గర్హించడం

సీత మహాబద్విగ్నురా లయిపోయింది. రోషంవల్లా, రోదనంవల్లా ఆమె కళ్ళెర్రబడిపోయాయి. ఆమె జాలిగా యిలా ప్రారంభించింది.

“రావణా! నీచా! రాముడూ లక్ష్మణుడూ కూడా ఆశ్రమంలో లేకుండా చూసి నన్ను తీసుకువస్తున్నావే, నీకు సిగ్గు లేదూ? నన్ను తీసుకుపోవడానికి ఎదురుగా వచ్చే మొగతనం లేక పిరికిపందవై మాయ లేడిని పంపి మోహపెట్టి నువ్వే నాభర్తని దూరంగా లాక్కుపోయావు. నన్ను రక్షించడానికి వచ్చిన నామామగారి స్నేహితుడు జటాయువును కూడా నువ్వు ఘడగొట్టావు ‘నేను రావణుణ్ణి’ అని చెప్పి యుద్ధం చెయ్యకుండా నువ్వు నన్ను తీసుకుపోతున్నావు. ఛీ, ఏమి పరాక్రమమూ నీది? ఎవరూ లేకుండా చూసి స్త్రీహరణం—అందులోనూ పర స్త్రీహరణం చేశావే, ఇప్పటికీ నీకు సిగ్గురావడంలేదూ? శూరమృన్ముడవైన నీ యీ దుష్కృత్యం లోకులు, తరతరాలూ యుగయుగాలూ చెప్పుకుంటూ వుంటారు. నువ్వంతగా చెప్పుకున్నావే నీ శౌర్యమూ నీబలపరాక్రమాలూ? ధిక్? నీచరిత్ర కులాని కంతకీ మాయని మచ్చ వేస్తుంది. ఛీ? నువ్వుంతవడిగా పారిపోతే యేమిటి చెయ్యడం? మొగతనం వుంటే వొక్క ఊణం ఆగు, సీతానా లెగిరిపోకపోతే చూస్తాను. నువ్వు రామలక్ష్మణుల కళ్ళబడ్డావంటే పెద్దసైన్యంతో వచ్చినా నువ్వు ఊణం అయినా నిలవలేవు. బిట్ట చావాగ్నిని తాకలేనట్టు నువ్వు రామలక్ష్మణుల బాణస్పర్శ లేశమూ నహించలేవు. కనక, ఇప్పటి కయినా నీకు మేలు కావలినై నన్ను విడిచి పెట్టు. నువ్వు నన్ను విడిచి పెట్టకపోతే రుద్దుడై నాభర్త నిన్ను నాశనంచెయ్యడానికి తమ్మునితో కూడా వచ్చిపడతాడు. పాపం, నాకోసం నువ్వీప్పు డింత కష్టపడు

తున్నావు గాని అప్పు డిదంతా వ్యర్థం అయిపోతుంది. నువ్వేదో. ఆశ పడుతున్నావు ; గాని మహేంద్రనమానుడైన నాభర్తను చూడకుండా శత్రువు అధీనంలో ప్రాణాలతో ఊణ మైనా వుండను. నువ్వు నీహితమూ కోరుకోడం లేదు, నీశ్రేయస్సు చూసుకోడం లేదు. మరణం ఆసన్నం అయివున్నప్పు డెవరికీ మంచి పనికిరాదు. నీకిది భయపడవలసిన సంగతి ; కాని నీ కదేమీ తెలియడం లేదు. నిజమే, నీమెడలో యిప్పుడు కాలపాశం తగులుకుని వుందిలే. నువ్వింక త్వరలోనే బంగారువృక్షాలు చూడగలవు. రుధిరప్రవాహంతో నిండివున్న వైతరిణీనదిని కూడా నువ్వు త్వరగానే చూస్తావు. భయంకరమైన అసిపత్రవనం నీకు దగ్గరికే వచ్చింది. బంగారపుపువ్వులూ, వైడూర్యపు ఆకులూ ఇనుపముఘ్న గల బూరుగుచెట్లున్నా నువ్వు త్వరలోనే చూస్తావు. మహాత్ముడైన రామున కిలాంటి అపకారం చేసిన నువ్వు విషం తాగినవాడిలాగ త్వరగానే నశించిపోతావు. మహాభానుఘ్నడైన నాభర్త తమ్మునితో గూడా ఈక్షణాన యిక్కడలేడు ; కాని నువ్వెక్కడికి పోగలవూ ! మహాబలశాలి అయిన రాముడు తన తీక్షణబాణాలతో తనభార్యను హరించిన నిన్నెలాగా చంపేస్తాడు ”

ఇలాగా, ఇంకా కఠినంగానూ గర్విస్తూ రావణుని చంకనున్న సీత భయంతో చాలా శోకించింది. అయినా రావణుడు సంహేహించక ఆమెని తీసుకుని వెళ్ళిపోయాడు.

౫౪

రావణుడు సీతను లంకలో ప్రవేశపెట్టడం

సీతకు తనని రక్షించేవా డెవరూ కనపడలేదు ; కాని వాక పర్వత శిఖరంమీద యెనమండుగురు వానరవీరులు మాత్రం కనపడ్డారు. వారయినా తనసంగతి రామునకు చెబుతారని ఆలోచించి అప్పుడు సీత

తన నగలుకొన్ని తీసి ఉత్తరీయంలో మూటగట్టి వారిమధ్య పడేసింది. సంభ్రాంతుడై వున్న రావణుడు అది చూడలేదు. పింగళనేత్రులైన ఆవానరవీరులు గోలపెడుతున్న సీతను చూశారు. రావణుడు పంపానరస్సు దాటి తనకు మృత్యుకారణ మైన సీతను వాడిలో పాము నుంచుకున్నట్టు చంకనుపెట్టుకుని లంకకేసి బయలుదేరాడు. వాడు ధనుస్సు విడిచిన బాణం అంత వడిగా అడవులూ సరస్సులూ, పర్వతాలూ దాటాడు. మొసళ్లూ తిమితిమిగలాలూ నిండివున్న అపారమైన సముద్రం కూడా దాటేశాడు. అది చూసి చేపలు మొదలైన జల జంతువులు అడుక్కిపోగా కెరటాలున్నూ అడగిపోయి సీతకోసం విచారిస్తూ సముద్రం స్తబ్ధం అయిపోయింది. ఆకాశాన విహరిస్తున్న సిద్ధిలూ చారణులూ మొదలైన ఫలదారులు “ రావణున కిది అంతమే ” అన్నారు.

రావణుడుమాత్రం గింజుకుంటున్న సీతను తీసుకుని లంకాపట్నం ప్రవేశించి అంతఃపురానికి వెళ్ళిపోయి, త్రిపురాధిపతి అయిన మయుడు స్వయంవ్రభను గుహలో వుంచినట్టు సీత నక్కడ వుంచాడు. మరిన్నీ వాడు ఘోరాకారంతో భయంకరంగా వున్న పిశాచస్త్రీలను పిలిచి “ ఈమెనిక్కడ పురుషులూ స్త్రీలూ కూడా యెవరూ చూడగూడదు. రత్నాలు, ముత్యాలు, నువర్ణం, నగలు, నాణేలు, వస్త్రాలు—ఏవి యెన్ని అడిగినా ఈమెకి వెంటవెంటనే యిచ్చేస్తూవుండండి. తెలిస్తే తెలియకో యీసీత నెవరైనా యేమన్నా అన్నారంటే వాళ్ళబతుకు అంతటితో సరి ” అని వాళ్ళని గట్టిగా ఆజ్ఞాపించి అక్కణ్ణించి బయలుదేరి “ యిక చెయ్యవలసిందేమిటి ? ” అని ఆలోచిస్తూ, మహావీరులైన యెనమండుగురు రాక్షసులను చూసి “ ఖరుని నివాసమైన జనస్థానం ఇప్పుడు నాశనమయిపోయి వుంది. కనక, సకలవిధాల ఆయాభాలూ పుచ్చుకుని వెంటనే మీరక్కడికి వెళ్ళండి. భయం లేకుండా

మీరు కౌర్యంతో అక్కడ విడిదిచేసి వుండండి. నేను జనస్థానంలో వుంచివుండిన ఖరుణ్ణి అతని మహానేననీ రాముడు చంపేశాడు. రాము నకూ నాకూ దారుణమైన పగ యేర్పడింది. నాకు కోపమూ కోపం వల్ల క్రోధమూ ధైర్యంకంటే చాలా హెచ్చిపోతున్నాయి. నేను ఆశ్రతువును అంతంచేసి ఆపగ అంతంచేసుకోవాలని నిశ్చయించుకు న్నాను. ఈపని కాకుండా నేను నిద్రపోను. ఖరుణ్ణి సంహరించిన రాముణ్ణి చంపకపోతే నాకు సుఖమూ డేమమూ లేవు. కనక, మీరు జనస్థానంలో వుంటూ రాము డేమి చేస్తూ వుంటాడో తెలుసు కుంటూ వుండండి. మీరు చాలా జాగ్రత్తగా వెళ్ళాలి. రాముణ్ణి వధించడానికి వుపాయాలున్నూ కనిపెడుతూ వుండాలి. మహాయుద్ధా లలో నేననేకవర్యాయాలు మీ శక్తిసామర్థ్యాలు చూసి వున్నాను. కనకనే మిమ్మల్నే అక్కడికి పంపుతున్నాను.” అని ఆజ్ఞాపించాడు.

అప్పుడు ఆరాక్షసులు ఆమాటలకు చాలా ఆనందించి రావణునకు నమస్కరించి అంతర్ధానం పొంది జనస్థానానికి బయలుదేరారు. “అయ్యో కామునితో విరోధం వచ్చిందే” అన్నగుర్తు తెలియక రావణుడు “నీత మన సొత్తయింది కదా” అని చాలా సంబర పడ్డాడు.

XX

రావణుడు తన్నేలుకో మని పీతను కోరడం

అలాగ, మహాబలవంతు లైన క్రూరరాక్షసుల నెనమండుగురినీ జన స్థానానికి పంపి, రావణుడు, బుద్ధి పెడతల బట్టడంవల్ల “మనం కృత కృత్యులం అయినాం” అనుకున్నాడు. ఈదిలాసాతో అతను కామ భాణవీడితుడై నీతను చూడడానికి అంతఃపురానికి బయలుదేరాడు.

అప్పటికిన్నీ సీత కళ్ళల్లో నీళ్ళు పెట్టుకుని శోకిస్తూనే వుంది. వాయువే గాన బడి మహాసముద్రంలో మునిగిపోతున్న వోడలాగా, గుంపుతప్పి పోయి కుక్కలు చుట్టుకున్న లేడిలాగా భయకంపిత అయి వున్న ఆమెని బలవంతాన దేవేంద్రవనం లా వున్న తన అంతఃపురం లింతా చూపించడానికి బయలుదేరతీశాడు.

అతని అంతఃపురంలో మిద్దెలూ మేడలూ యెన్నో వున్నాయి. వాటిలో వేలకొద్దీ సుందరాంగులు నిండివున్నారు. వాటిలో రకరకాల పిట్టలున్నాయి. నవరత్నాలూ రాసులు రాసులుగా వున్నాయి. అక్కడి స్తంభాలన్నీ స్ఫటికపురాళ్ళతోనూ, దంతంతోనూ, వెండితోనూ, బంగారంతోనూ, చేసినవే. వాటికి నవరత్నాలూ పొదిగారు కూడానూ.

అలాంటి భవనాల్లో రావణుడు సీతతో వాక దాల్లో ప్రవేశించాడు. దాని ముంగిట దేవదుందుభులు మోగుతున్నాయి. దాని గుమ్మాలు బంగారంతో చేశారు. దాని కిటికీలు దంతాలతో చేసి వెండిపూచ లమర్చి, బంగారపు తెరలు కప్పారు. పాలగచ్చు చేసిన నేలమీద కూడా అక్కడక్కడ రత్నాలు పొదిగారు. దానికి చేరి దిగుడుబావులూ, కొలనులూ వున్నాయి. అవన్నీ చూపించి సీతని ప్రలోభపెడుతూ రావణుడు ఇలా ప్రారంభించాడు.

“సీతా, రాక్షసులు ముప్పయిరెండుకోట్లు. వాళ్ళందరూ ఏవని అయినా చెయ్యగలరు. వాళ్ళ కందరికీ నేను ప్రభువును. వాళ్ళలో ముఖ్యులకు నాకు సంబంధించిన పనులు చెయ్యవలసివచ్చి నప్పుడు ఒక్కొక్కనికి ఒక్కొక్క వెయ్యిమందిపరిచారకుల నేర్పాటు చేస్తాను. ఆపరిచారకు లందరూ ముసలీముదుకా చీమా చిదుకూ కాని యువకులు. మహాబలిష్ఠులు. అలాంటి నారాజతంత్రం అంతా నీఅధీనం చేస్తున్నాను. నాప్రాణం కూడా నీచేతిలో వుంచుతున్నాను.

నువ్వునాకు ప్రాణాలకంటే యెక్కువదానవు. నాకు ఎన్నో వేలమంది భార్యలున్నారు. వాళ్ళ కందరికీ నిన్ను మహారాణిని చేస్తారు. కనక, సీతా, నువ్వు నాభార్యవయి ఉండు. నువ్వు మరో పూహ పెట్టుకోకు. నేను చెప్పింది బాగా ఆలోచించు. నన్ను సేవించు. కామతప్పు ణ్ణయి వున్న నన్ను కరుణించడానికి నువ్వు తగుతావు. ఈలంకాపట్నం నూరుయోజనాల సముద్రం మధ్యగా వుంది. దేవదానవులతో ఇంద్రుడు దండెత్తివచ్చిన్నీ దీన్ని జయించలేడు. దేవతలలోనూ, యక్షులలోనూ, గంధర్వులలోనూ, వక్షులలోనూ గూడా నాకు సాటి అయిన బలవంతుడు లేడు. రాముడు మనిషి. తేజోహీనుడు. రాజ్యభ్రష్టుడు. దీనుడు. ముని. వాడి ఆయువు చెల్లిపోయింది. ఇక వాడితో నీకేమి ప్రయోజనమూ? కనక, నన్నే భర్తగా సేవించుకో. నేనే నీకు తగినభర్తను. సీతా, కాలం వృధా చేసుకోకు. యౌవనం శాశ్వతం కాదు. కనక, ఇప్పుడే నాతో సకలభోగాలూ అనుభవించు. ఇక రాముణ్ణి చూద్దామని పేరాసపెట్టుకోకు. ఇక్కడికి రావడానికే కాదు, రావా అనుకోడానికిన్నీ వాడికి శక్తి చాలదు. ఆకాశాన మహావేగంతో సంచరించే వాయువును తాళ్ళతో యెవడు కట్టగలడూ? భగభగ మండుతున్న అగ్నిజ్వాలను ఎవడు పట్టుకోగలడూ? ఈలంకకు రావడం కూడా అలాంటిదే. నాఅధీనంలో వున్న నిన్ను పరాక్రమించి తీసుకుపోగలవాడు ముల్లోకాలలోనూ లేడు. ఈలంకారాజ్యం అంతా నువ్వు నీయివ్వంవచ్చినట్టు పాలించు. నేనూ నావంటివాళ్ళూ దేవతలూ కూడా నీకు దాసులు అయి వుంటాము. ఈలంకారాజ్యానికి పట్టాభిషేకం పొంది నువ్వు నన్ను ఆనందపెట్టు. నువ్వు పూర్వజన్మలో మొరట పాపంచేశావు. అది నీవనవాసంతో చెల్లిపోయింది. తరవాత గొప్పపుణ్యం చేశావు. దానికి ఫలం యీలంకారాజ్యాధిపత్యం. ఇక యిది అనుభవించు. ఇక్కడి పుష్పాలు

మిక్కిలీ పరిమళంకలవి. ఇక్కడి భూషణాలు మెలలేనివి. ఆపూలమాలలూ ఆనగలూ ధరించి నాతో సకలనుఖాలూ అనుభవించు. కుబేరునకు సూర్యమండలం లాగ మెరిసిపోయే విమానం వుంది. దాని పేరు పుష్పకం. అతణ్ణి జయించి నేనది స్వాధీనపరుచుకుని వున్నాను. అది చాలా విశాల మైనది. చాలా చక్కనిదిన్నీ. నాతోకూడా దాని మీద విహరించిన్నీ ఆనందించు. నీమొగం పద్మం లావుంది. స్వచ్ఛంగా వుంది. చాలా చక్కగానూ వుంది. కాని విచారంవల్ల దాని శోభ తగ్గిపోయివుంది. కనక, యిక విచారించకు ”

రావణు డిలా చెప్పగా సీత పైటకొంగుతో మొగం కప్పుకుని కన్నీళ్ళువిడిచింది. చింతవల్ల శోభతక్కి ధ్యానపరురాలైవున్న సీతను చూసి మళ్ళీ రావణుడు “ సీతా, సిగ్గుపడకు. ధర్మం భంగపడిపోతుందని కూడా విచారించకు. ఏమంటే ? ఇప్పుడు నీకూ నాకూ కలిగే సంబంధం ఋషు లంగీకరించిందే. ఇదిగో, సిగ్ధాలైన నీపాదాలు నా శిరస్సులమీద పెట్టుకుంటాను. నామీద అనుగ్రహం చూపించు. నేను నీస్వాధీనం అయిపోయాను. నీకు దానుణ్ణయిపోయాను. కామాగ్ని తప్తుణ్ణి కావడంవల్ల నే నిలా దీనంగా మాట్లాడుతున్నాను ; కాని యీరావణుడు ఇంతవరకూ ఎలాంటి అందకత్తెనీ కూడా శిరసా ప్రార్థించి యెరగడు ” అని చెప్పి చివరికి “ ఏమయినా, చివరికి సీత నాసోత్రే ” అనుకున్నాడు. తనసోత్తు మృత్యువే అని అత నెరగడు.

౫౬

రావణుడు సీతని అశోకవనంలో వుంచడం

రావణు డిలా చెప్పగా, అంతవరకూ శోకిస్తున్న సీత రావణునకూ తనకీ మధ్య వాళ్ళ గడ్డివరక వేసుకుని నిర్భయంగా యిలా అంది.

“దశరథుడని వొక మహారాజు. ఆయన ధర్మజ్ఞుడు. ధర్మాత్ముడు. పవ్వతంలాగ అచంచలుడు. సత్యసంధుడు. మహాజ్ఞాని. ఆయన కొడుకే రాముడు. రాముడంటే మూడులోకాల్లోనూ దిశలు తెల్ల వారతాయి. అతను మహాధర్మాత్ముడు. దీర్ఘ బాహుడు. విశాలాత్ముడు. అతనే నాకు భర్తా దైవతమూను. అతను ఇత్థాకువంశీయుడు. సింహ స్కంధుడు. మహాతేజశ్శాలి. అతనే తన తమ్ముడైన లక్ష్మణునితో కలిసి సీప్రాణాలు తీసేవాడు. అతను చూస్తూవుండగా నువ్వు నన్ను తాకి వుండినట్టయితే, అప్పుడే ఖరుడు లాగే నువ్వు నేలపాలయి వుండువు. భయంకరాకారులైన రాక్షసులు నీచేతిలో యెందరో వున్నారనీ, వాళ్లంతా మహావీరులని చెప్పావే, కాని, గరుత్మంతుని యెదట పాము ల్లాగ, రామునియెదట వాళ్ళంతా పిరికిపండ్ల లయిపోతారు. గంగానది కెరటాలు తీరం కోనేసినట్టు ఆరాముని బాణాలు నీశరీరం ముక్క ముక్కలు చేసేస్తాయి. దేవదానవులకు నువ్వు అవధ్యుడవే కావచ్చు; కాని రామునితో వైరం పెట్టుకున్నావు, ఇక ప్రాణాలతో బయట పడవు. రాముడు నీలంతం చూస్తాడు. యూపంతంభానికి కట్టిన పశువుకి లాగే నీకున్నూ యిక బతుకు అబద్ధం. రాముడు నిన్ను రోషంగా చూస్తేనే చాలు, నువ్వు ఆక్షణంలోనే బుగ్గి అయిపోతావు. రాముడు ఆకాశంనుంచి చంద్రుణ్ణి పడగొట్టగలడు. నాశనమూచెయ్య గలడు. సముద్రం ఇంకిపోయేటట్టున్నూ చెయ్యగలడు. ఇక సీతను విడిపించుకోగల డని చెప్పడం యెందుకూ? నీవిశ్వర్యం పోయింది. నీబలం సన్నగిల్లింది. నీయింద్రియాలు చెడ్డాయి. నీకు చావుమూడింది. నీమూలాన లంక విధవరా లయి పోతుంది. నా భర్తతో కలిసివున్న నన్ను విడదీశావు. ఈపాపకర్మ నీకు శ్రేయస్కరం కాదు. దైవ బలంతో మహాతేజశ్శాలి అయిన నాభర్తా శూన్యమైన దండకారణ్యంలో సర్పయంగా వున్నాడు. ఆరాముడు యుద్ధంలో శరన్నం

కురిసి నీశరీరాన్నుంచి దర్పమూ, బలమూ, పరక్రమమూ, మిడిసిపాటూ తొలగించేస్తాడు తొందరపడకు. ప్రాణికోటికి అంతం దగ్గిరపడ్డప్పుడు కాల వశాన నరులకు పెడతలబుద్ధి కలుగుతుంది. నీకూ, నీరాక్షసజాతికీ, నీఅంతఃపురానికీ అంతం వచ్చింది. అంచేతనే నువ్వునన్ను హరించుకు వచ్చావు. నీకు ఆకాలం వచ్చింది. బ్రాహ్మణుల మంత్రాలతో పవిత్రమై సుకృష్ణవాదులతో నిండి శాల మధ్యవుండే యజ్ఞవేదిమీద చండాలుడు కాలుపెట్టలేడు. అలాగే ధర్మనిత్యుడైన రాముని ధర్మ పత్నిని నన్ను స్పృశించడం మహాపాపి వయిన నీకు శక్యంకాదు. పద్మ సరోవరంలో రాజహంసతో క్రిడించే ఆడుహంస నీటికాకిని కళ్ళతో చూడనైనా చూడదు. సహజంగా జడమయిన నాయీశరీరం నువ్వు బంధించు, తిను, నాకీశరీరం ముఖ్యం కాదు. భూమిమీద వున్నంత కాలమూ నే నపవాదు మాత్రం భరించలేను.”

నిప్పులు కక్కుతూ యిలా చెప్పి సీత మరి మాటాడడం మాను కుంది. దానిమీద రావణుడు ఆమెను భయపెడతూ “సీతా! నా మాట విను. పన్నెండు మాసాలు నీకు వ్యవధి యిస్తున్నాను. ఈలోపున నువ్వు నన్నంగీకరించి నాభార్యవు కాకపోతే మాత్రం పొద్దుటి ఉపాహారం సమిత్తం నావంటవాళ్ళు నిన్ను ముక్కముక్కలుగా కోసేస్తారు” అని కఠినంగా చెప్పాడు. తరవాత భయంకరాకారంగల రాక్షసస్త్రీలను చూసి “మీరీమె దర్పం అణగించండి” అని ఆజ్ఞాపించాడు. వెంటనే ఆరాక్షసస్త్రీలు సీత చుట్టూ మూగారు.

అప్పుడు రావణుడు క్రోధపరవశుడై భూమి బద్దలయి పోయేటంతగా నేలమీద తన్నీ “ఈసీతని అశోకవనంలో వుంచండి. అక్కడ ఈమెని చాలా గుప్తంగా వుంచండి. తర్జించి, బోధించి, బుజ్జగించి అడవియేసుకును దారికి తెచ్చేటట్టు దారికీతనుకురండి” అని గట్టిగా జ్ఞాపించాడు.

వెంటనే ఆరాక్షసాంగనలు సీతను అశోకవనానికి తీసుకుపోయారు. ఆవనంలో సర్వకాల సర్వావస్థలయందూ పళ్ళుండే రకరకాల ఫల వృక్షా లెన్నో వున్నాయి. రకరకాలపూలచెట్లున్నూ అసంఖ్యాకంగా వున్నాయి. ఎప్పుడూ బలిసివుండే చక్కని పిట్టలుకూడా లెక్కలే కుండా వున్నాయి. ఆతోటలో సీత ఆరాక్షసస్త్రీలమధ్య పెద్దపులుల మధ్య చిక్కుకున్న ఆడలేడిలా వుంది.

౫౭

రాముడు వెనక్కి బయలుదేరి లక్ష్మణుణ్ణి కలుసుకోడం

లేడి అయివచ్చిన మారీచుణ్ణి సంహరించి సీతను చూడా లని రాముడు త్వరగా బయలుదేరి వస్తూ వుండగా వొకనక్క వెనక్కివచ్చి వికటంగా వూళపెట్టింది. దాంతో రామునికి శరీరం గరిపొడిచింది. “ఇది అశుభం సూచిస్తోంది. రాక్షసులచేత భక్షించబడకుండా సీత భద్రంగా వుండివుంటుందా? మృగరూపి అయిన మారీచుడు సరిగా నాలాగే అన్నమాట లక్ష్మణుడు విని వుంటాడా? అది వినే వుంటే ఆమె పంపున అతను నాకోసం తప్పకుండా బయలుదేరే వుంటాడు. మారీచుని మోసం చూడగా రాక్షసులు సీతను చంపడానికి చూస్తూ న్నొరనడం నిశ్చయమే. సీతా లక్ష్మణుడూ క్షేమంగా వుంటారా? ఈజనస్థానం కోసం నేను రాక్షసులతో విరోధం పెట్టుకున్నాను. ఇప్పుడు దుర్నిమిత్తా లనేకాలు కనపడుతున్నాయి” అని యిలా సందేహిస్తూ నడిచాడు.

దీనిపై వున్న రామునకు అప్రదక్షిణంగా తిరుగుతూ దీనంగా చూస్తూ పక్షులు కట్టువుగా కూశాయి. అదిగుర్తించి రాముడు మరి పడిగా నడకసాగించాడు. సీతనీ లక్ష్మణుణ్ణి తలుచుకుంటూనే వస్తూ,

అతను, దూరాన తనకేనే వస్తున్న లక్ష్మణుణ్ణి చూశాడు. దుఃఖతులూ విషణ్ణులూ అయిన అన్నదమ్ము లిద్దరూ కలుసుకున్నారు. అప్పుడు రాముడు రాక్షసాక్రాంతమై వున్న స్థలంలో సీతను వొంటిగా విడిచి వచ్చినందుకు చాలా కటకటపడుతూ అతనిచెయ్యి పట్టుకుని “నువ్వు సీతను విడిచి యిలా రావడం చాలా గర్హ్యంగా వుంది. మనకి క్షేమం కలుగుతుందా? ఇక్కడ నాకన్నీ దుశ్శకునాలే కనపడుతున్నాయి. రాక్షసులు సీతను భక్షించి అయినా వుంటారు, హరించుకునిపోయినా వుంటారు, సందేహం లేదు. తమ్ముడూ! సీత ప్రాణాలతో మనకి తక్కుతుందా? బంగారపులేడి నన్ను దూరంగా తీసుకుపోయి నేను కొట్టగా నిజయాపం పొందింది. మారీచుడే అలా వచ్చాడు; కాని చచ్చిపోయాడు. నామనస్సంతా కలిగిపోయి వుంది. నాయెడమకన్ను అదురుతోంది. లక్ష్మణా, సందేహంలేదు. సీత చనిపోయివుంటుంది. లేక పోతే రాక్షసులు తీసుకుపోతూ అయినా వుంటారు” అని నిష్ఠురంగా అన్నాడు.

౫౮

రాముడు భయపడుతూ ఆశ్రమానికి రావడం

“తమ్ముడూ! అందరినీ విడిచి నన్ను మాత్రం విడిచిపెట్టలేక సీత నాతో దండకారణ్యానికి వచ్చింది. ఆమెని నువ్వు విడిచివచ్చావు. ఆమె యేదో యీ? రాజ్యభ్రష్టుణ్ణయి దీనుణ్ణయి దండకారణ్యంలో అల్లాడుతున్న నాకు దుఃఖంలో సహాయురాలై వచ్చిన ఆ సీత యేదోయి? ఎవతెను విడిచి నేను క్షణం అయినా బతికివుండలేనో, దేవకన్య వంటి ఆ నాప్రాణ సహాయురా లెక్కడ వుంది నాయనా? ఆమె లేకపోతే నాకు, పృథివీ రాజ్యమే కాదు, స్వర్గరాజ్యం కూడా అక్కణ్ణేదు. నాకు ప్రాణాల కంటే యొక్కవలయిన సీత బతికివుందా? నావనవాసవ్రతదీక్ష భగ్నం అయిపోదుగదా? సీతకోసం నేను ప్రాణాలు విడిచి, నువ్వు ఒక్కడివే

మల్కీ అయోధ్యకు వెడితే తన కోరిక నెరవేరి కైక సుఖా లనుభవిస్తుందా? కొడుకుతోనూ ప్రాజ్యవిశాలరాజ్యంతోనూ సకల సుఖాలూ అనుభవించే సవతిని కొడుకూ కోడలూ పోయిన కౌసల్య దీనురాలై సేవించుకోవలసివస్తుందా? ఇంతెందుకూ? సీత బతికివుంటే సేనాశ్రమానికి వస్తాను. ఆమె మరణించివుంటే నేనూ ప్రాణాలు విడిచేస్తాను. ఆశ్రమానికి వెళ్ళాక చిరునవ్వు నవ్వుకుంటూ సీత నాతో మాట్లాడకపోతే నేను నశించిపోయా నన్నమాటే సుమా! లక్ష్మణా! నిజం చెప్పు. సీత బతికే వుందా? లేకపోతే నువ్వు ప్రమత్తుడవై వుంటే రాక్షసులు తినేశారా? సీత బాల. ఎప్పుడూ దుఃఖాలెరగని సుకుమారి. నావియోగంవల్ల ఆమె దుఃఖిస్తుంది. మాయకా డైన ఆమారీచుడు “లక్ష్మణా” అనడం విని నువ్వు భయపడ్డావు, కదూ? సీతకూడా అది విన్నదనుకుంటాను. భయపడి ఆమె తొందరపెట్టింది. అంచేత నువ్వు నాకోసం బయలుదేరావు. అయితే, నువ్వు సీతను విడిచి రావడం సర్వవిధాలా చాలాతప్పు. క్రూరులైన రాక్షసులకు పగ తీర్చుకోడానికీ అసకాశం యిచ్చావు నువ్వు. ఖరుణ్ణి నేను సంహరించడంవల్ల మాంసాశనులైన రాక్షసులు చాలా దుఃఖిస్తున్నారు. ఆదుర్దార్థులు సీతను తప్పకుండా చంపేసివుంటారు. అయ్యో, నేనెలాంటి విపత్తులో చిక్కుకున్నాను? ఇప్పుడేమి చెయ్యనూ? ఇదంతా ధైర్యయోగం అనుకుంటాను” అంటూ సీతను గురించి పలకరిస్తూనే— దుఃఖిస్తూనే రాముడు ఆశ్రమానికి వచ్చాడు. ఆకలితో కడుపు నకనకలాడిపోతోంది. దాహంవల్ల నాలుక ఎండిపోయింది. దీనికి సాయం నడక, దీంతో మనస్సు చెడి అప్పటికే దీను డయివున్న లక్ష్మణుణ్ణి గర్హిస్తూ రాముడు వచ్చాటప్పటికి ఆశ్రమం శూన్యంగా వుంది. అయినా, రాముడు పర్ణశాల అంతా వెతికాడు. సీతవిహరించే స్థలాలున్నూ చూశాడు. “ఇదిగో యిక్కడ వుంటుంది” దను

కుంటానే ఆశ్రమం అంతా గాలించాడు. చివరికి పరమదుఃఖతుడయి పోయాడు.

౫౯

ఇంకా ఆశ్రమానికి రాకుండానే, మార్గమధ్యనే, దుఃఖార్దితుడై వుండిన లక్ష్మణుణ్ణి “తమ్ముడూ! నేను సీమిది సమ్మకంవల్ల సీతని విడిచివచ్చాను. ఆమెని విడిచి నువ్వెందుకు వచ్చావూ? నిన్ను చూడగానే నువ్వు సీతను విడిచి వచ్చావని నేను చాలా విచారించాను. అదే నిజం అయింది. సీత లేకుండా వొక్కడవే వస్తున్న నిన్ను చూడగానే నాయెడమకన్నూ, యెడమబాహువూ అదిరాయి. నాగుండెలు కొట్టుకున్నాయి” అన్నాడు. ఇలాగ పరమదుఃఖతుడైన రామునకు అప్పుడు. లక్ష్మణుడు తానున్న దుఃఖస్తూనే “అన్నా నాస్వబుద్ధితో నేనీలా రాలేదు. పరుషవాక్కులతో నన్నామె తరిమింది. అంచేత వచ్చాను.” అయ్యో, సీతా, “అయ్యో లక్ష్మణా” అని నువ్వన్నట్టున్న మాట వదిన విన్నది. అదివిని సీమిది స్నేహంతో భయవిహ్వల అయి నన్ను “వెళ్లు వెళ్లు” అని తొందర పెడుతూ యేడ్చింది. అన్నిమాట్లు ఆమె అంతతొందరపెట్టినా నేను కంగారుపడక, సీబలపరాక్రమాలు నేనెరుగుదును కనక “అన్నయ్యకు అపాయం కలిగించగల రాక్షసుణ్ణి నేను చూడలేదు. ధైర్యం తెచ్చుకో. ఎవడో అలా కూశాడు. దేవతలను గూడా రక్షించగల మాఅన్నయ్య సీతమూ గర్వితమూ అయిన “రక్షించు” అన్నమాట అంటాడా? నిజంగా రాక్షసుడే యెవడో అలా అన్నాడు. ఆమాట అయినా వికృతంగా వుంది; గాని మాఅన్నమాటలా లేదు. కనక క్షుద్రస్త్రీలలాగ నువ్వీలా యేడవసూడదు. మనస్సు సరిచేసుకో. ధైర్యంగా వుండు. రాముణ్ణి యుద్ధంలో వోడించగలవాడు త్రిలోకాలయందూ యిప్పటికీ పుట్టలేదు ఇక ముందున్నూ పుట్టబోడు. ఇంద్రాదులకు కూడా

మాలన్న అజయ్యడు” అని యిలాగ నేనెంత చెప్పినా గ్రహించక మావదిన గోడుగోడున యేడుస్తూ “మీలన్న చచ్చిపోతే ఎలాగయినా నువ్వు నన్ను పొందుదా మనుకుంటున్నావు. నీకిలాంటి దుస్సంకల్పం తప్పకుండా వుంది; కాని నీకోరిక సిద్ధించదు. భరతుని దుస్సలహాతో నువ్వు మావెంట వచ్చావు. కనకనే నీలన్న యెంత గోలపెట్టినా నువ్వు వెళ్ళకుండా వున్నావు. నువ్వు వ్రచ్చన్న శత్రుడవు. నిజంగా నువ్వు నాకోసమే వచ్చావు. రామున కెలాగ అపాయం వస్తుందీ అనే చూస్తున్నావు. అంచేతనే నువ్వు నీలన్నను రక్షించడానికి వెళ్ళకుండా వున్నావు” అని చాలా నిష్ఠురా లాడింది. దాంతో నాకు కోపం వచ్చింది. నాకళ్ళెర్రబడ్డాయి. పెదవులు వొణికి మాటరాక బయలు దేరి వచ్చేశాను” అని వివరంగా చెప్పాడు.

దానిమీద రాముడు మరీ పరితపిస్తూ “తమ్ముడా! నువ్వు లక్ష చెప్పా. నువ్వు నీతని విడిచిరావడం చాలా తప్పు. రాక్షసులను సంహరించడంలో నువ్వు నాశక్తి యెరిగివుండిన్నీ నీత యేదో అందని వచ్చే శావు. అడవి పరుషంగా మాట్లాడిందని రోషం తెచ్చుకున్న నువ్వింకేమి చెప్పినా నాకు తృప్తి కాదు. నువ్వు నీత పరుషవాక్కులు విని సర్వవిధాలా నువ్వు నాఅజ్ఞ మీదావు. ఎవడు నన్ను వంచించి ఆశ్రమంనుంచి యిలా తీసుకువచ్చాడో ఆరాక్షసు డిదిగో నాబాణంతో నేలకూలి వున్నాడు. పడిపోగానే వాడు లేచిచూపు విడిచి నిజరూపం ధరించాడు. అప్పుడే వాడు నే నన్ను ట్టన్నాడు. దాంతో నువ్వు నీతనువిడిచి వచ్చావు” అన్నాడు.

౬౦

రాముడు నీతకోసం దుఃఖించడం

ఇలా అంటూ రాము డాశ్రమానికి వచ్చాటప్పుడు అతని యెడమ కన్ను అదిరింది. శరీరం అంతటా వాణుకుప్పట్టి తూలిపోయాడు.

దుశ్శకునా లెన్నో కనబడగా అతను మాటిమాటికీ “నీత క్షేమంగా వున్నట్టేనా?” అని అడుగుతూనే వున్నాడు. ఇలాగ నీతను చూడడానికి తొందరపడుతూ వచ్చి ఆశ్రమం శూన్యంగా వుండడం చూసి ఉద్విగ్నమానసు డైపోయాడు. ఇక్కణ్ణుంచి అక్కడికీ, అక్కణ్ణుంచి మరోచోటికీ దుముకుతూ, అతను నీత సంచరించే స్థలా లన్నీ చూశాడు. నీత లేకపోవడంవల్ల పర్ణశాల హేమంతకాలాన శోభితక్కి పోయిన తామరపువ్వులాగా వుంది. పువ్వులన్నీ వాడిపోయాయి. అంచేత అక్కడి చెట్లన్నీ దుఃఖిస్తున్నట్టున్నాయి. ఆశ్రమమృగాలూ పక్షులూ ముగాలు వేలవేసుకుని వున్నాయి. అక్కణ్ణుంచి వనదేవతలు వెళ్ళి పోయారు. ఎక్కడి దర్భాననా లక్కడే, చిమ్మేసిన ట్టున్నాయి. అదంతా చూసి రాముడు మళ్ళీమళ్ళీ దుఃఖించాడు.

“నీత వారించబడివుంటుంది. లేకపోతే చనిపోయి వుంటుంది. అదీకాకపోతే మాయమయిపోయి వుంటుంది. అలాగా కాకపోతే ఎవరో ఆమెని తినేసివుంటారు. లేక ఎక్కడో దాగుకుని వుంటుంది. అడవి చూడడాని కయినా వెళ్ళివుంటుంది. పువ్వులు కొయ్యడానికో పళ్ళు తేవడానికో వెళ్ళివుంటుంది. పద్మాలకోసం సరోవరానికో, నీళ్ళకోసం గోదావరికో అయినా వెళ్ళివుంటుంది” అనుకుంటూ రాముడు దుఃఖిస్తూనే చెట్టూ పుట్టూ - వనం అంతా తిరిగాడు.

“కడిమిచెట్టూ, నీపువ్వు లంటే నానీత కెంతో యిష్టం. ఆమె యెక్కడికి వెళ్ళిందో నీకు తెలిసివుంటే చెప్ప. మారేడుచెట్టూ, నానీత చిగురుటాకుల్లాగ అతికోమలం అయినది. పచ్చని పట్టుబట్ట కట్టుకున్నది. బిల్వఫలస్తని. నువ్వామెని చూసివుంటే నాకుచెప్ప. అర్జునవృక్షమా! నువ్వంటే నానీతకి చాలా యిష్టం. అమాయికురా లంబున జనక మహారాజా కూతురు బతకివుందా? ఈకకుభవృక్షం చూపుతోనూ, పువ్వులతోనూ నింజి చాలా రమ్యంగా వుంది, కళ్ళ

భోరువు అయిన సీత సంగతి దీనికి తెలిసివుంటుంది. తుమ్మెదలు మూగవున్న యీతిలకవృక్షాని కయినా తనయెడల చాలా ప్రీతిగల సీత సంగతి తెలవకుండా వుండదు. అశోకవృక్షమా! శోకం పోగొట్టడానికి నీకు చాలా శక్తివుంది. నాప్రియురాలిని నాకు చూపించి నన్ను నీవేరుగలవాణ్ణి చెయ్యి. తాలవృక్షమా! తాలఫలస్తని అయిన నాసీతను నువ్వు చూసివుంటే దయవుంచి నాకు చెప్పు. నేరేడు చెట్లూ! నీపళ్ళలాగే నిగనిగలాడే నాసీతను చూశావా? కొండ గోగూ! చక్కని వుప్పులతో నువ్విప్పుడు చాలా రమ్యంగా వున్నావు, నువ్వయినా నాసీత సంగతి చెప్పు—”

ఇలాగ రాముడు మామిడిచెట్లనూ, పనసచెట్లనూ, కురవక వృక్షాలనూ, దానిమ్మచెట్లనూ, మల్లితీగలనూ, మాధవీలతలనూ, సంపంగెపాదలనూ, మొగిలిఢొంకలనూ అడుగుతూ ఉన్మత్తుడు లాగ అడవి అంతా తిరగసాగాడు. “ఇలాకాదు. ఓలేడీ! మృగనేత్ర అయిన నాసీతను చూశావా నువ్వు? ఓమత్రేభమా! గజనాసారువు అయిన నాసీతను నువ్వుగానీ చూశావా? ఓవులీ! నాసీత చంద్రముఖ. నాప్రియురాలు. ఆమె జాడనీ కేమయినా తెలుసునా? సీతా! ప్రియురాలా! అదిగో దూరాన కనపడుతున్నావు. చెట్లచాటున నక్కుతావేం? నాతోమాట్లాడవేం? సుందరీ! నుంచో నుంచో. నీకు నామీద దయలేదు. నువ్వంతగా హాస్యా లాడేదానవు కావే, నన్నెందుకిలా వుపేక్షిస్తావూ? నువ్వెంత దాగుకుందామన్నా నీవచ్చని పట్టుచీర నాకు నిన్ను చూపించేస్తోంది. ఇప్పటి కయినా నామీద దయపుడితే అక్కడ ఆగు. అయ్యో ఎటు చూసినా సీత లేనట్టుంది. లేకపోతే ఎవళ్ళయినా ఆమెని హింసించి వుంటారు. అలాకాకపోతే ఇంత అవస్థలో వున్న నన్ను ఆమె వుపేక్షించి వూరుకోదు. నేను లేకుండా చూసి రాక్షసు లామెని ఏలవయనాని కాలవయనం విడదీసి

తినేసివుంటారు. చక్కని ముక్కూ, చక్కని పలువరుసా, చక్కని కుండలాలూ గల ఆచంద్రవదనం శోభ తక్కివుంటుంది. సమస్తకంఠా భరణాలతోనూ నిండి సంపంగె మొగ్గ లాగ వున్న ఆమె కంఠం వాళ్ళు మింగేసివుంటారు. అంగదాలూ, కంకణాలూ, మురుగులూ, మురిడీ గొలుసులూ, ఉంగరాలూ మొదలైన నగలతో మెరిసిపోతూ భయం వల్ల వినరపడుతూ వొణికిపోతున్న ఆమె చేతులు వాళ్ళు కొరికేసి వుంటారు. సీతను రాక్షసులు తినడానికే నేను విడిచిపెట్టిన ట్టయింది. బాటసారులలోనుంచి తప్పిపోయిన ట్టున్న బహుబాంధవి ఆసీత రాక్షసులవాతబడేవుంటుంది. లక్ష్మణా! వీరాధి వీరా! నాప్రియురాలెక్కడవుందో చూడవోయీ! హాప్రియా. హాసీతా! నువ్వెక్కడున్నావూ?” అంటూ అతను అరణ్యం అంతా తిరిగాడు. కొండలన్నీ గాలించాడు. నదులన్నీ వెలికాడు. మళ్ళీమళ్ళీ వెలికినచోట్లే వెలికాడు.

౬౧

రాముడు సీతకోసం పర్వతప్రదేశాలన్నీ వెతకడం

పర్వతాలలో సీత లేకపోవడమూ, ఆసనాడు లన్నీ చిందరవందర అయి పోయివుండడమూ చూసి రాముడు “సీతా, సీతా” అని గట్టిగా పిలుస్తూ కొంతసేపు తల్లడించి, చివరికి లక్ష్మణుని రెండు భుజాలున్నూ పట్టుకుని “తమ్ముడా, సీత యేదోయీ? ఎక్కడికయినా వెళ్ళివుంటుందిటోయీ? లేకపోతే, యెవడయినా తీసుకుపోయాడంటావా, తినేశాడంటావా? సీతా ఏచెట్టుచాటు నైనా నక్కివుండినాతో వేళాకోళా లాడదలిచావా? నిన్ను విడిచి నేనుండలేను. నువ్వు కనపడితే గాని నాదుఃఖం తగ్గదు. నువ్వు అడుకునే లేళ్లు నువ్వులేక తెల్లపోయి వున్నాయి. కళ్ళనీళ్లు పెట్టుకుని నిన్నే తలుచుకుంటున్నాయి.

లక్ష్మణా! సీత లేకపోతే నేను బతకలేను బాబూ! సీత కోసం దుఃఖించి చివరికి నేను చచ్చిపోతాను. పరలోకంలో నాయనగారు నన్ను తప్పకుండా చూస్తారు. “పథాలుగేళ్ళు వనవాసం చేస్తానని నువ్వు మాట యిచ్చావు; కాని ఆకాలం పూర్తిచెయ్యకుండానే నువ్విక్కడికి వచ్చేశావు. నువ్వు స్వేచ్ఛాచారివి. అనార్యుడవు. అసత్యవాదివి. ఛీ, చూడగూడ” దని పరలోకంలో నన్ను నాయనగారు తప్పకుండా నిందిస్తారు. సీతా, విదేహరాజనందనా! శోకసంతుప్తుణ్ణీ వివశుణ్ణీ, దీనుణ్ణీ, భగ్నుమనోరథుణ్ణీ, నన్ను నిర్దయగా విడిచిపెట్టేసి యెక్కడికి వెళ్ళావు? నన్ను విడిచి పెడతావా? నిన్ను విడిచి నేను బతగ్గలనా?” అని రాము డిలాగ యెంతో విలపించాడు; గాని సీత కనపడలేదు.

బురదలో కూరుకు పోయిన యేనుగులాగ సీత కనపడక దుఃఖిస్తున్న రాముణ్ణి చూసి లక్ష్మణుడు “మహాబాహూ, విచారించకు. మనం మళ్ళీ ప్రయత్నించి చూతాం. ఈఅడవిలో లతాగ్రహ లెన్నో వున్నాయి. అడవిలో తిరగడం అంటే వదిన కెంతో యిష్టం కనక, చూడ్డానికి అడవికే వెళ్ళివుంటుంది. లేకపోతే, చక్కగా వికసించి వున్న తామరపువ్వుల శోభ చూడ్డానికి మడుగుదగ్గరి కయినా వెళ్ళివుంటుంది. పదికి పన్నానికే వెళ్ళిందో? వేళాకోళం చెయ్యడాని కెక్కడయినా నక్కిందేమో? ఇంతకీ నన్నూ నన్నూ పరీక్షచెయ్యడాని కేచాటున అయిన కూచుందేమో? దుఃఖించకు, సీత కనపడేదాకా అడవి అంతా గాలించేద్దాం” అని చెప్పాడు.

సాహసంతో లక్ష్మణు డిలా చెప్పగా రాముడు అడవి అంతా క్షేతకడానికి బయలుదేరాడు. పర్వతం యెక్కాడు. శిఖరం అంతా క్షేతికాడు. గుహ లన్నీ చూశాడు. చివరికి “లక్ష్మణా! సీత కనపడింది కాదోయి” అని మిక్కిలీ దుఃఖించాడు. అది చూసి లక్ష్మణు

ణుడు “ అన్నా ! విచారించకు. తొందరపడకు. బలినబంధించి విష్ణువు భూదేవిని పొందినట్టు నవ్వు తప్పకుండా సీతను చూస్తావు ” అని వోదా ర్చాడు ; కాని అంతమాత్రాన రాముడి కూరట కలగలేదు. “ తమ్ముడూ, అడవి అంతా చూశాం. మడుగులన్నీ వెతికాం. అనేక గుహలూ, వాగులూ వున్న ఈ పర్వతంకూడా అంతా గాలించేశాం. సీత మాత్రం దొరకలేదు. ఆమె నాకు ప్రాణాలకంటే యెక్కువ ” అని దుఃఖించి కొంతసేపు విహ్వలు డయిపోయాడు. అతని శరీరం వసి వాడిపోయింది. బుద్ధి మందగించింది. మనస్సు కరిగిపోయింది.

ఇలాగ పరమదీను డయి పోయి అతను “ అయ్యో, సీతా ” అంటూ గోలపెట్టేశాడు. చేతులు వొగ్గి దుఃఖించవద్దని లక్ష్మణుడు అనేక విధాల బతిమాలాడు ; గాని రాముడు మళ్ళీమళ్ళీ, యింకా యింకా యేడుస్తూనే వుండిపోయాడు

౬౨

రాముడు సీతను తలుచుకుని తలుచుకుని దుఃఖించడం

మదనార్తుడై వుండడంవల్ల కనపడకున్నా కనపడుతూనే వుం దనుకుని రాముడు, డగ్గుత్తికతో, మాట్టాడలేక మాట్టాడలేక “ ప్రియా ! నీకు పుష్పా లంటే చాలా ప్రీతి. అంచేత అశోక చెట్టుకొమ్మలతో కప్పుకుని నాకు దుఃఖం యెక్కువ చేస్తున్నావు. సీతోడలు అరటిబోడెలలా వుంటాయి గదా అని నువ్వు అరటిచెట్లతో దాగుకుంటున్నావు ; కాని సీతోడలు నాకు కనపడుతూనే వున్నాయి. దేవీ ! నువ్వు నవ్వుకుంటూ కొండగోగు చెట్లలో విహరిస్తున్నావు. ఇక పరిహాసాలు చాలించు. అది నాకు చాలా బాధ కలిగిస్తోంది. నే నెంతో డస్సిపోయి వున్నాను. నీపరిహాసం అంటే మునుపు నాకెంతో ప్రీతిగావుండేది ; కాని యిప్పు డది నన్నెంతో బాధపెడుతోంది. నువ్వు పరిహాసం అంటే చెప్పి

కోసుకుంటా వని నాకు తెలుసు; కాని ఆశ్రమాలు పరిహాసాలకు తగిన తావులు కావు. విశాలాక్షీ! నువ్వు లేక యీపర్ణశాల చాలా చిన్నిబోయింది, త్వరగా రా. లక్ష్మణా! సీతను రాక్షసులు తినేనయినా వుంటారు, తీసుకునిపోయయినా వుంటారు. లేకపోతే, నే నింత యేడుస్తూవుంటే సీత నాదగ్గరికి రాకుండా వుండదు. ఈలేళ్ళన్నీ కళ్ళ నీళ్ళు వెట్టుకునివున్నాయి. సీతను రాక్షసులు తినేసివుంటా రనడానికే యిది గుర్తుగా వుంది. అయ్యో, సీతా, నన్ను విడిచి యెక్కడికి వెళ్ళావా? నువ్వులేకపోతే కైక సఫలమనోరథురా లవుతుందిగదా? సీతతో కూడా యిక్కడికి వచ్చాను. మళ్ళీ సీతలేకుండా అయోధ్యకు వెళ్ళి నే నంతఃపురంలో యెలా ప్రవేశిస్తానూ? సీతను పోగొట్టుకోడం వల్ల లోకు లిక నన్ను నిర్వీర్యుడనీ, నిర్దయుడనీ, ధైర్యనాహసాలు లేనివాణ్ణనీ నిందిస్తారు. వనవాసం పూర్తి అయ్యాక “నాయనా, కుశలంగా వచ్చారా?” అని జనకమహారాజుడిగితే నేనేమిటి చెప్పడం? నాతో. సీత రాకపోవడం చూస్తే ఆమహారాజు తప్పకుండా మూర్ఛిల్లి పోతాడు. కనక, భరతుడు పాలించే అయోధ్యకు నేను వెళ్ళకుండా వుంటేనే మంచిది. సీత లేకపోతే శూన్యం తప్ప స్వర్గంలో మాత్రం నాకేమి వుంటుందీ? తమ్ముడూ, స్థితి యిలావుంది. కనక, నన్ని క్కడ విడిచిపెట్టేసి నువ్వు అయోధ్యకు వెళ్ళిపో. సీతను విడిచిపెట్టి నే నెలాగూ బతకలేదు. నేనుగా నువ్వు భరతుణ్ణి గట్టిగా కాగిలించు కుని “తాముడు నీకనుజ్ఞ యిచ్చేశాడు; కనక, రాజ్యం స్వేచ్ఛగా పాలించుకో” అని చెప్పి. నేను చెబుతున్నాను; కనక, నువ్వు కైకకూ, సుమిత్రాదేవికీ, కాసల్యాదేవికీ నాకు బదులుగా నువ్వే పనుస్కరించు. నువ్వు చెప్పింది చెప్పినట్టు చేస్తావు, నాకు నమ్మకమే. కాసల్యను నువ్వు కాపాడాలి సుమా! ముందు సీతా, తరవాత నేనూ నశించిపోవడం మాలమ్మకి నువ్వు నవిస్తరంగాచెప్పాలిసుమా!” అని

గొల్లు మన్నాడు. అది చూసి లక్ష్మణుడు కూడా కంగారుపడి పోయాడు.

౬౩

సీతను తలుచుకుని ఏమిచేమిటో అనుకుంటూ రాముడు దుఃఖించడం

సీత లేకపోవడంవల్ల కామమూ శోకమూ అతిశయించగా బాధపడు తున్న రాముడు తన్ను చూసి లక్ష్మణుడు గూడా దుఃఖించేటట్టు మళ్ళీ యెక్కువగా విచారించ సాగాడు. “తమ్ముడూ, లోకంలో నావంటి ఘోరపాపాత్ముడు మరివొక డుంటాడని నే ననుకోను. ఏమంటే, నాగుండెలు బద్దలయిపోయేటట్టూ, మనస్సు వికలం అయిపోయేటట్టూ నాకు శోకంమీద శోకం వచ్చిపడుతోంది. నేను పూర్వజన్మలో యెన్నోపాపాలెన్నిమాట్లాడో చేసివుంటాను. ఆపాపాలవంటే నాకిప్పుడు దుఃఖంమీద దుఃఖం రావడం. ముందు రాజ్యభ్రంశం, దానిమీద న్యజనాన్ని విడిచిపెట్టడం, ఆపైన నాయనగారు చనిపోవడం, చివరికి అమ్మని విడిచిరావడం - ఇవన్నీ తలుచుకున్నకొద్దీ నన్ను శోకప్రవాహంలోకి నెట్టేస్తున్నాయి. అయితే, యీ దుఃఖాలన్నీ అడవిలోకి వచ్చాక నేను మరిచిపోయాను; కాని కట్టెలతో నిప్పు విజ్రబించేటట్టు ఈ సీతావియోగంతో అవన్నీ మళ్ళీ విరుచుకు పడ్డాయి. తమ్ముడూ, తన్నవడో రాక్షసు డాకాశమూర్గాన యెత్తుకుపోతూ వుంటే సీత ఘోరంగా యేడ్చివుంటుంది. కుంకుమపువ్వు కలిసిన మంచిగంధపు పూతకు తగినవీ, గుండ్రనివీ అయిన నాసీత శోణితదిగ్ధస్తనాలు ఏరాక్షసుడో భక్షిస్తూ వుంటాడు. మృదుమధురవాక్యాలు పలికేదీ, కుంచిత కేశభారంతో సాగసైనదీ అయిన నాసీత మొగం రాక్షసుని వశం అయి రావలగ్ధస్త మైన చంద్రబింబం లాగ శోభాహీనం అయిపోయి వుంటుంది. రత్నహారాలకూ, ముక్తాహారాలకూ, అంతకంటే ఉత్తమా

లయిన పూలదండలకూ చక్కని తావలం అయిన నాసీత కంఠం విరుచుకుని ఏ రాక్షసుడో రక్తం తాగుతూ వుంటాడు. నేను లేకుండా చూసి ఏ రాక్షసుడో వచ్చి యీడ్చుకుపోతూ పూటే నాసీత పులివాతాడే లేడిలాగ ఆక్రోశించి ఉంటుంది. లక్ష్మణా! ఈరాతిబండమీద నాతో కూడా కూచుని సీత సీతో యెంతో పరిహాసా లాడేది. నదు లన్నిటి లోనూ చాలా ఉత్తమమైన యీగోదావరి అంటే సీతకి చాలాప్రీతి. కనక, అక్కడికి వెళ్ళిం దేమో అంటే నేను వెంటలేకుండా వొంటిగా యెప్పుడూ వెళ్ళదుగదా? ఆమె పద్మముఖి, పద్మనేత్రీ కనక. పద్మాల మీది ప్రీతితో సరోవరానికి వెళ్ళిం దేమో అంటే అక్కడికిన్నీ నేను లేకుండా ఆమె వెళ్ళదుగదా? ఈవనంలో వున్న చెట్లన్నీ విరగబూసి వున్నాయి. రకరకాల పక్షు లాచెట్లమీద అవ్యక్త మధురంగా కూస్తున్నాయి. కనక, అక్కడికి వెళ్ళిందేమో అంటే, ఆమె మిక్కిలి పిరికి మనిషి, నేను లేకుండా అలాంటి చోటికి అసలే వెళ్ళదు గదా? ఓ సూర్యుడా, లోకంలో యేమి జరుగుతోందో యేమి జరగడం లేదో అంతా నువ్వు తెలుసుకోగలవు. లోకుల సత్యానత్యాలుకు నువ్వు సాక్షివి. నాసీత యీ ప్రాంతాన యెక్కడయినా వుందో, ఆమె నెవడైనా యెత్తుకుపోయాడో చెప్పి నాకు దుఃఖం తగ్గించుతండీ! ఓవాయు దేవుడా! మూడు లోకాలలోనూ నీకు తెలియరాని దేమీ లేదు. నాసీతను ఎవడైనా ఎత్తుకుపోయాడా, లేక ఆమె చచ్చి పోయిందా, యెక్కడికయినా వెళ్ళివస్తోందా చెప్పనాయనా!” అని యిలాగ అతి దీనంగా యేడుస్తున్న రాముణ్ణి చూసి ధైర్యశాలీ న్యాయప్రవర్తకుడూ అయిన లక్ష్మణుడు “అన్నా, శోకించకు ధైర్యం తెచ్చుకో. మరం యింకా వెతకాలి కనక పుత్రాహం తెచ్చుకో. ఉత్సాహం పుష్పవాల్లలాంటి పక్షులు చెయ్యవలసివచ్చినా జంకరు” అని ధైర్యం

చెప్పాడు; కాని రామునకు ధైర్యం రాలేదు. ఉరకలు వేసుకుంటూ దుఃఖమే వచ్చింది.

౬౪

రాముడు కూలిపడ్డ రావణ రథాదులు చూడడం

“తమ్ముడూ, పద్మాలు తెచ్చుకోడానికి సీత గోదావరికి వెళ్ళిందేమో చూసిరా నాయనా” అని రాముడు దీనంగా చెప్పగా, లక్ష్మణుడు రెండడుగుల్లో వెళ్ళివచ్చి “అన్నా, వదిన యేరేవులోనూ కనవళ్ళేదు. ఎంత పిలిచినా పలకలేదు. ఆమె యెక్కడికి వెళ్ళిందో యెక్కడ వుందో నాకేమీ జాడ తెలియలేదు” అని బదులుచెప్పాడు. ఈమాటమీద రాముడే స్వయంగా గోదావరికి బయలుదేరాడు. అతనికిన్నీ సీత కనపడ లేదు. “సీత యేదీ?” అని గోదావరి నడిగాడు, కాని “క్రూరుడైన రావణుడు సీత నెత్తుకుపోయాడని వనదేవతలూ గోదావరీ కూడా చెప్పలేదు. అప్పుడు వనదేవతలన్నీ “జరిగిన సంగతి రామునకు నువ్వు చెప్పు” అని గోదావరిని ప్రోత్సహించాయి. అయినా రాము డెంత అడుగుతున్నా గోదావరి చెప్పలేదు. రావణుని ఘోరరూపమూ అతను చేసిన ఘోరమూ తలుచుకుని భయపడిపోయి గోదావరి చెప్పలేకపోయింది.

అప్పుడు రాముడు “తమ్ముడూ, ఈగోదావరి ఏమీ చెప్ప కుండా వుంది. సీత లేకుండా అయోధ్యకు వెళ్ళి జనకమహారాజునకూ, అమ్మకూ నేనేమిచెప్పనూ? రాజ్యభ్రష్టుణ్ణయి కందమూల ఫలాలతో యీవనంలో జీవిస్తున్న నాకు సకలశోకాలూ పోగొట్టేది సీత, ఆమె యిప్పు డేమయిపోయిందీ? బంధువులకు దూరం అయిపోయాను. రాజపుత్రిక కనపడ్డంలేదు. నాకిక నిద్రవట్టదు. రాత్రు తెల్ల గడుస్తాయి నాయనా? ఇప్పుడు నాకు సీత కనపడ్డయితే మందాకినీ వదీతీనమ్మా, జనస్థానమ్మా యీప్రసవణిగిరి అంతా తిరిగివస్తునుగదా?

మహాబలవంతాలయిన యీమృగాలు నా కేదో చెప్పడానికా అన్నట్టు మాటిమాటికీ చూస్తున్నాయి కనపడుతోందా? ” అని ఆమృగాల కేసి చూసి అతను “ నీత యెక్కడ వుందీ? ” అని అడిగి కళ్ళల్లో నీళ్ళు పెట్టుకున్నాడు.

రాము డిలా అడగ్గా ఆమృగాలు వెంటనేలేచి ఆకాశం వొక మాటూ భూమి వొక మాటూ చొప్పున చూస్తూ రావణుడు నీత నే దిక్కుకి తీసుకుపోయాడో ఆదిక్కుకి పరుగెత్తాయి. వాటి యింగితం కనిపెట్టి లక్ష్మణుడు “ అన్నా, నీత యెక్కడ అని నువ్వడగ్గా ఈమృగాలు నేలా దక్షిణదిక్కు చూపిస్తున్నాయి. కనక, మనం ఆదిక్కుగా వెడదాం. అలావెడితే మన కేదయినా పుషాయం అయినా తట్టుతుంది, నీత అయినా దొరుకుతుంది ” అని చెప్పాడు. వెంటనే “ అది బాగుంది ” అంటూ రాముడు బయలుదేరాడు.

ఆ అన్నదమ్ము లిద్దరూ అదీ యిదీ మాట్లాడుకుంటూ కొంతదూరం వెళ్ళాటప్పటికీ, వారికి, దారిపొడుగునా పడివున్న పువ్వులు కనపడ్డాయి. అవి చూసి రాముడు “ తమ్ముడా ! ఈ పువ్వులు నేను గుర్తుపట్టగలను. నేను నీతకు తెచ్చియిచ్చినవే యివి. ఇవి నీత తలలో ముడుచుకున్న వే సందేహం లేదు. సూర్యుడెండపెట్టకుండానూ, వాయువు ఎగరగొట్టకుండానూ, భూమి తనలో కలుపుకోకుండానూ యీ పువ్వులు నాకు మేలుచెయ్యడాని కట్టేపెట్టారు అని చెప్పి ప్రసవణపర్వతం చూసి “ ఓ పర్వతరాజా ! సర్వాంగసుందరి అయిన నీత నీకిక్కడ కనపడిందా? ” అని మొదట మెల్లిగా అడిగి, తరవాత సింహం త్సుద్రమృగాన్ని తర్జించేటట్టు తర్జిస్తూ “ నీసానువు లన్నీ నేను నాశనం చెయ్యకముందే హేమాంగి అయిన నానీతను నాకు చూపించు ” అని గద్దించాడు. దీని మీద పర్వతం యేదో చెప్పబోయినట్టు కనపడింది కాని నీతను మార్తం చూపించలేదు. ఓపర్వతమా ! నేనంటే నీకు లక్ష్యం లేదు

కాదూ? ఇదిగో నానాణాగ్నితో తగులబడిపోయి నువ్వు భస్మం అయిపోతావు. గడ్డి చెట్టూ చేమా లేకుండా అయిపోయి నువ్వు ఎవరికీ పనికిరానివాడ వయిపోతావు. లక్ష్మణా! నాసీత సంగతి చెప్పకపోతే యీనదినయినా యింకించేస్తాను” అని పరవళ్ళు తొక్కుతూ నిప్పులు కక్కుతూ చూడగా రామునకు భూమిమీద దక్షిణాభిముఖంగా వున్న రాక్షసుని పెద్దఅడుగుజాడ కనపడింది. రాక్షసుణ్ణి తప్పించుకుని రాముని దగ్గరికి వెళ్ళి పోదా మని అటూయిటూ పరుగెత్తిన సీత అడుగులున్నూ కనపడ్డాయి. మళ్ళీ చూడగా ఆసమీపానే విరిగిపోయిన ధనుస్సు, చెక్కలయిపోయిన అమ్మలపాదీ, ముక్కలయి కూలి పోయిన రథమూ కూడా కనపడ్డాయి.

అవి చూసి సంభ్రాంతహృదయు డయి రాముడు లక్ష్మణునితో “తమ్ముడా! సీత ధరించిన ఆభరణాల బంగరుతునకలూ, పూలదండలముక్కలూ ఇవిగో చూడూ. కాల్చిన బంగారుగుండలలాగ రక్తపు చుక్కలు కూడా యిక్కడ వున్నాయి చూడూ. దీన్ని బట్టి రాక్షసులు సీతను ముక్కలుముక్కలుగా నరికేసయినా వుంటారు, తినేసయినా వుంటారు. సీతకోసం యిద్దరు రాక్షసు లిక్కడ యుద్ధంచేసి నట్టున్నూ తోస్తోంది. రత్నాలూ ముత్యాలూ పొదిగిన ధనుస్సిదిగో యెవనిదో ముక్కలయి పడిపోయింది. వైడూర్యమణులతో బాల సూర్యుడులా మెరుపున్న బంగారపు కవచం కూడా యిదిగో యెవనిదో బద్దలయి పడిపోయింది. నూరుకమ్మల శ్వేతచ్ఛత్రమున్నూ యెవనిదో కామవిరిగిపడిపోయింది. ఆ, అవిగో చూడూ, బంగారపు కవచాలతో అలంకృతా లయి పిశాచాలవంటి కంచరగాడిదలున్నూ యెవనివో ముక్కలై పడిపోయాయి. ఘండుతున్న లగ్నిలాగ అదిగో యెవనిదో రథంకూడా విరిగిపడిపోయింది. రథం పోలుగర్ర అంతలేసి బాణా లివిగో పొడిపొడి అయి పడిపోయాయి. బాణాలతో నిండే

వున్నాయి గాని యీ అమ్మల పాదులు బద్దయిపోయాయి. ఒక చేత పగ్గాలూ వొక చేత కొరడా - వీడు సారథి, చచ్చి పడివున్నాడు. తలపా గాలూ కుండలాలూ వున్న వీళ్ళు చామర గ్రాహులు, కొనవూపిరి అయినా లేకుండా చచ్చిపోయారు. ఇదంతా చూడగా యీ మార్గం యెవనిదో వొక రాక్షసుని దని నిశ్చయం. ఇప్పుడు తెలిసిందా? రాక్షసులతో నాకు ప్రాణాంతక మైన బద్ధవైరం యేర్పడింది. కఠినాత్ములూ కామరూపులూ అయిన క్రూర రాక్షసులు సీతను తీసుకుపోయారో, చంపేశారో, తినేశారో యేదో అయి వుంటుంది. ధర్మం అయినా సీతను రక్షించలేకపోయింది. సీతను రాక్షసులు తీసుకుపోవడమో, తినెయ్యడమో జరిగి వుంటే నాకు మేలు చెయ్యగల నాథు లేవరు న్నా? తమ్ముడూ, త్రిలోకాలనూ సృజించినవాడు శూరు డయినా దయాపరు డయితే మాత్రం అందరూ అతన్ని అవమానిస్తూ రన్న మాట కదూ? నేను లోకహితం కోరుతున్నందునా, జితేంద్రియుణ్ణయి నందునా, కాశిన్యం కనపరచకుండా వున్నందునా, దయావరుణ్ణయి నందునా దేవతలు నన్ను పిరికిపంద నని భావిస్తున్నారు. నాదగ్గర వున్నందుకు గుణంకూడా దోషమే అయిపోయింది చూశావా? సూర్యుడు దయించి వెన్నెలను నాశనం చేస్తాడు. అలాగే రాక్షసుల నందరినీ సంహరించడానికి సుగుణా లన్నీ మూలకు నెట్టి నా తేజస్సు విజృంభిస్తుంది చూసుకో. యక్షులూ, గంధర్వులూ, పిశాచులూ, రాక్షసులూ, కిన్నరులూ, మనుష్యులూ కూడా యిక సుఖం యెలా వుంటుందో చూడరు. త్రిలోకసంచారులకు మార్గం లేకుండా ఆకాశం అంతా యిప్పుడు నా బాణాలతో నింపేస్తాను చూసుకో. ఇదిగో, గ్రహాలను ఆపేస్తాను. ఘండ్రుణ్ణి నిలబెట్టేస్తాను. అగ్నినీ, సూర్యుణ్ణి తేజోరహితులను చేసేస్తాను. పర్వతశిఖరాలు పిండిపిండి చేసేస్తాను. జలాశయా లన్నీ యింకించేస్తాను. లతలూ, గుల్మాలూ ధ్వంసం చేసేస్తాను

సముద్రం అల్లకల్లోలం చేసేస్తాను. త్రిలోకాలనూ అంతం చేసేస్తాను. దేవతలు నాసీతను నాకిప్పుడు క్షేమంగాతీసుకువచ్చి అప్పగించకపోతే నాపరాక్రమం రుచి చూస్తారు. జగత్తంతా నాబాణాలతో యిప్పుడస్తవ్యస్తం అయిపోతుంది చూసుకో. సీతకోసం నేనిప్పుడు ఆకర్ణాంతమూలాగి బాణాలు విడిచి ప్రపంచంలో పిశాచులూ రాక్షసులూ లేకుండా వుండేటట్టు చేసేస్తాను. ఎంతదూరం అయినా వెళ్ళి సర్వనాశనం చేసే నాబాణాలశక్తి దేవతలు చూస్తారు. దేవతలూ దైత్యులూ, పిశాచులూ, రాక్షసులూ నాక్రోధంవల్ల ముల్లోకాలలోనూ నామరూపాలు లేకుండా పోతారు. దేవదానవయక్షరాక్షసలోకా లన్నీ యిప్పుడు నాబాణాలతో స్వరూపనాశనం అయిపోతాయి. దొంగిలించబడి వున్నా చంపబడివున్నా దేవతలు నాసీతను భద్రంగా తెచ్చి నాకివ్వకపోతే లోకాలన్నీ ముంచేస్తాను.”

ఇలా అంటూ రోషతామ్రాక్షుడై ప్రళయాగ్నిలాగ మండి పడుతూ ధనుస్సుక్కిపెట్టి క్రూరసర్పం వంటి బాణం తొడిగాడు. మరిన్నీ అతను “లక్ష్మణా! ఎటువంటివా శృయినా రాజునీ, మృత్యువునూ, యముణ్ణీ, విధినీ, యెలా యెలా యెదిరించలేరో నివారించనూ లేరో క్రోధం వహించా సంటే నన్ను అలాగే యెదిరించలేరు, నివారించలేరు. మళ్ళీ చెబుతున్నాను. నేను బాణం విడవకముందే నాసీతను తెచ్చి నాకివ్వకపోతే జగత్తంతా నేను తల్లకిందులు చేసేస్తా” నని కూడా అతను వురిమాడు.

౬౫

అక్ష్యణుడు రాముణ్ణి శాంతింపచెయ్యడం

రాముని మహోగ్రరూపం చూశాటప్పటికి అక్ష్యణునకు నోరెండిపోయింది. చివరికెలాగో పీలుచేసుకుని అతను, దోసిలివాగ్గి “అన్నా,

ఇంతవరకూ నువ్వు సౌమ్యుడవై, శీతేంద్రియుడవై, సర్వభూతహితు
డవై వుండి, హఠాత్తుగా యిప్పుడు విపరీతాలు తలపెట్టడం
ధర్మమా? చంద్రునియందు శోభ వుంది. సూర్యునియందు వెలుగుంది.
వాయువునందు చలనం వుంది. భూమియందు ఓర్పుంది. ఇదంతా
స్థిరమైనది. నీలో యివే కాక గొప్పయశస్సున్నా నియతంగా
వుంది. ఒక్కని అపరాధంతో లోకం అంతా నాశనం చేస్తావా?
ఇదెవనిదో యుద్ధంలో వాడే రథం. దీన్ని ఎవడు ఎందుకు భగ్నం
చేశాడో నాకేమీ బోధపడడం లేదు. ఈ ప్రదేశం అంతా గుర్రపు
డెక్కల తాకిడికి దుమ్ముదుమ్ముయిపోయింది. తరవాత రక్తప్రవా
హంతో తడిసిపోయింది. దీన్ని బట్టి యిక్కడ ఘోరయుద్ధం జరిగి
వుండడం నిశ్చయం. ఒక్కడే యిక్కడ బలపరాక్రమాలు చూపించాడు.
నేనగాని అధమం రెండోవాడు గాని వుండినట్టు కనపడదు. కనక,
వాక్కనికోసం నువ్వు లోకాలన్నీ నాశనం చెయ్యడం ధర్మంకాదు.
రాజు ప్రశాంతంగా ఎవని కెంత తగునో అంతే శిక్ష విధించాలిగాదా?
ఇ తకీ: నువ్వు సర్వభూతాలకూ సర్వదా శరణ్యుడవు. నీకు కలిగిన
భార్యవియోగం మంచి దని యెవడు చెప్పగలడు? యాగదీక్షితునకు
సత్పురుషు లెవరూ విఘాతం కలిగించలేరు. అది చివరికి వారికే
తగులుతుంది. అలాగే నీకున్నా సమలూ, సముద్రాలూ, పర్వ
తాలూ, దేవతలూ, గంధర్వులూ కూడా అప్రియం చెయ్యలేరు.
కనక, నువ్వు సీతను ఎవ డెత్తుకుపోయాడో వాణ్ణి వెతకడం మంచిది.
ఇందులో ధనుష్పాణినై నేనూ, మహర్షులూ నీకు తోడ్పడతాం.
సముద్రాలూ, పర్వతాలూ, అరణ్యాలూ, గుహలూ, సదులూ, సరో
వరాలూ - సమస్తమూ మనం గాలించేద్దాం. నీ భార్యను తీసుకుపో
యినవాడు దొరికేదాకా దీక్షగా దేవగంధర్వలోకాలు కూడా వెతి
కేద్దాం. సామోపాయంతో దేవతలు నీ భార్యను నీకు తెచ్చియివ్వక

పోతే అప్పుడు చెయ్యవలసింది చేస్తువుగాని. అప్పుడు హేమపుంఖా
లైన తీర్థబాణాలతో సర్వనాశం చేస్తువుగాని” అని మరీమరీ వేడు
కున్నాడు.

౬౬

కాళ్ళపట్టుకుని లక్ష్మణుడు రాముణ్ణి ప్రార్థించడం

ఎంత చెప్పినా పరమమోహితుడై విలపిస్తున్న రాముణ్ణి, నిమిషంలో
వూరడించి కాళ్ళు పట్టుకుని లక్ష్మణు డిలా చెప్పాడు. “అన్నయ్యా,
గొప్ప తపస్సు చేసీ, గొప్ప గొప్ప పను లనేకాలు చేసీ దేవతలు
అమృతం వడసినట్టు దశరథమహారాజు నిన్ను కన్నాడు. నీనుగుణాల
యెడల బద్ధానురాగుడై నీతో వియోగం కలగడంవల్లనే మహారాజు
స్వర్గస్థుడైనా డని భరతుడు చెప్పాడు. నువ్వే యిప్పటి యీదుఃఖం
సహించకపోతే అల్పసత్వుడైన మనుష్యమాత్రు డెవడు దహించ
గలడూ? పురుషశాస్త్రాలూ! ఈదుఃఖంతో నువ్వు లోకా లన్నీ సహిం
చేనేటట్టయితే ఆర్తులైన జను లెక్కడికిపోగలరూ? ఈదుఃఖం లోకస
హం. సహుషుని కొడుకైన యయాతి స్వర్గానికి వెళ్ళిన్నీ అక్కడ
కూడా దుఃఖం అనుభవించలేదూ? మహర్షీ, మన తండ్రికి పురోహి
తుడూ అయిన వసిష్ఠుడు ఒక్కనాడే సూర్యుడు పుత్రులను కన్నాడు.
కాని మళ్ళీ ఒక్కనాడే ఆనూర్గురుకొడుకులూ నాశం అయిపోలేదూ?
ఈజగత్తుల కన్నిటికీ తల్లి, లోకపూజ్యురాలు అయిన భూదేవికి కూడా
కంపం కలుగుతూ వుంటుందికదా? ధర్మస్వరూపులూ, లోకచక్షు
స్సులూ, సర్వాధారులూ అయిన సూర్యచంద్రులు మహాబలవంతులు
కూడా అయ్యుండిన్నీ గ్రహణవీడ అనుభవించడం లేదూ? మహాభూ
తాలూ, వేదాలూ కూడా దైవనిర్ణయం దాటలేరు. మహేంద్రుడు
మొదలైన దేవతలకు కూడా సుఖంతో పాటు దుఃఖాలున్నూ కలు

గుతూ వుంటాయిగదా? కనక, నువ్వు దుఃఖించవద్దు. అనఘా! నీత చనిపోయిందే అనుకో. అధవా, ఆమెని ఎవడో తీసుకుపోయాడే అనుకో. అయినా, ప్రాకృతుడు లాగ నువ్వు దుఃఖించడం తగదు. నీవంటి సత్యసంధులూ, వివేకమహితులూ, యెలాంటి కష్టాలు వచ్చినా దుఃఖించరు. స్వబుద్ధితో నువ్వు తత్వం తెలుసుకో. బుద్ధిమంతులైన మహాప్రాజ్ఞులు రాబోయే శుభాశుభాలు తెలుసుకుంటారు. పూర్వ జన్మలో ఎవరేం చేసుకున్నారో తెలియడం శక్యం కాదు; కాని యిప్పుడు ఆకర్మలకు తగిన ఫలాలే కలుగుతాయి. రామా! వెనక నువ్వే నాకీ సంగతు లన్నీ బోధించావు. బృహస్పతి అయినా నీకు బోధించలేదు. నీబుద్ధి యెంతటిదో దేవతలు కూడా తెలుసుకోలేరు. అలాంటి నీబుద్ధి యిప్పుడు దుఃఖసంఘన్నం అయిపోయి వుంది. నేను దాన్ని ప్రబోధిస్తున్నాను. గాని మరేమీలేదు. స్వర్గలోకంలోని దేవగంధర్వాదులూ, భూలోకంలోని బ్రాహ్మణక్షత్రియాదులూ కూడా అవధ్యలు. అది చూసుకో. నీపరాక్రమం అపారం. అది గుర్తించుకో. కనక, శత్రువును మాత్రమే సంహరించడానికి నువ్వు ప్రయత్నించు. సర్వనాశం ధర్మం కాదు. ఆశత్రు వెవడో తెలుసు కుని వాణ్ణి మాత్రమే నాశనం చెయ్యి.

౬౭

రాముడు జటాయువును చూడడం

రాముడు తాను పెద్దవాడే అయినా గుణగ్రహణపాఠీయుడు కనక, యుక్తియుక్తంగా లక్ష్మణుడు చెప్పింది బాగా గ్రహించాడు. వెంటనే కోపం, నిగ్రహించుకుని ధనుస్సు నానుకునుంచుని “తమ్ముడూ! మన మిప్పు డేమిటి చెయ్యడం? ఎక్కడికీ వెళ్ళడం? ఏం చేస్తే మనకి నీత

కనపడుతుందీ ? ” అని అడిగాడు. అందుకు లక్ష్మణుడు “ ఈజన స్థానమే మనం వెతకాలి. చెట్లూచేమలూ ఇక్కడ విశేషంగా వున్నాయి. రాక్షసులు లెక్కలేనంతమంది వున్నారు. ఇక్కడ గిరిదుర్గాలూ, గిరికందరాళూ, గుహలూ అనేకా లున్నాయి. క్రూర మృగసంకులా లైన స్థలాలున్నూ చాలా వున్నాయి. కిన్నరుల వనతులూ, గంధర్వుల పునికేపట్టులూ కూడా యెన్నో వున్నాయి. అవన్నీ మనం వెతకాలి. బుద్ధిమంతు లైన నీవంటి మహాత్ములు ఆపదలు వచ్చినప్పుడు, గాలి యెంతవడిగా విసిరినా పర్వతాలు కదల నట్టు చలించకుండా వుండాలి ” అని చెప్పాడు.

దీనిమీద ధనుస్సు ఎక్కుపెట్టి బాణంలొడిగివుండి లక్ష్మణునితో రాముడు ఆవనం అంతా తిరిగాడు. ఇంకా యింకా తిరగడంలో చూసినచోటికే రావడం తటస్థించి, రక్తంతో తడసి ముద్దలయి నేల మీద పడిపోయి వున్న జటాయువు కనపడ్డాడు. పర్వతశిఖరంలా వున్న ఆజటాయువును చూసి రాముడు లక్ష్మణునితో “ నీతను వీడే తినేశాడు. వీడు రాక్షసుడు. గద్దరూపంతో వచ్చి నీతని తినేసి సుఖంగావున్నాడు. వీణ్ణి సంహరించేస్తాను చూడు ” అంటూ భూమి వణికిస్తూ మళ్ళీ శరసంధానం చేశాడు. అప్పుడు నురగలతో రక్తం కక్కుకుంటున్న జటాయువు దీనుడైన రాముణ్ణి పిలిచి “ చిరంజీవీ! ఈమహారణ్యంలో ఓషధిని వెతుకుతున్నట్టు నువ్వెవరిని వెతుకు తున్నావో ఆసీతనూ నాప్రాణాలనూ రావణుడు హరించాడు. నువ్వు లక్ష్మణుడూ కూడా లేకుండా చూసి రావణుడు నీత నెత్తుకుపోవడం నేనుచూశాను. వెంటనే నేనడ్డుకుని యుద్ధంచేసి రథంతోపాటు రావణుణ్ణి నేలమీద పడగొట్టాను. ఇదిగో యిదే వాడిధనుస్సు విరిగిపోయివుంది చూసుకో. ముక్కలయిపోయిన వాని శరాలూ, కుప్పగా కూలిపోయిన వాని యుద్ధరథమూ యివిగో చూసుకో.

నారెక్కలతోకొట్టి చంపేశాను వాని సారథి యిడిగో. కొంతసేపటికి నే సలసిపోయాను. అప్పుడు రావణుడు నారెక్కలు తెగనరికి సీతను తీసుకుని ఎగిరి ఆకాశమార్గాన వెళ్ళిపోయాడు. రాక్షసుడే నన్ను చంపివుండగా నువ్వు మళ్ళీ చంపడం ధర్మం కాదు” అని దీనంగా చెప్పాడు.

అప్పుడు రాముడు సీతకు సంబంధించిన ఆకథ అంతా విని మరింత దుఃఖార్తుడై ధనుస్సు విడిచిపెట్టేసి జటాయువును కాగిలించుకుని నేల మీద పడిపోయి చాలాయేడ్చాడు. లక్ష్మణుడున్నూ యేడ్చాడు. మనీషి రాముడు, జటాయువు, దుర్గమస్థలంలో పడిపోయి ఆయాస పడుతూ వుండడంచూసి “తమ్ముడా! రాజ్యం పోయింది. వన వాసం తటస్థించింది. సీత దొంగలించబడ్డది. పూజ్యుడు జటాయువు ఇలా అయిపోయాడు. నాదౌర్భాగ్యం యిలా వుంది. ఇది అగ్నిని కూడా దహించేస్తుంది. నేనిప్పుడు అభ్రంకష మైన సముద్రంలో పడి పోతా ననుకో, కాని నాదౌర్భాగ్యంవల్ల అదికూడా యెండిపోతుంది. ఈచరాచరవ్రపంచంలో నాకంటే అభాగ్యతరుడు మరొకడుండడు. నాదౌర్భాగ్యంవల్ల నే నాయనగారి స్నేహితుడైన ఈగృధ్రరాజు ఇలాగ పోతుండే నేలమీద పడిపోయివున్నాడు” అని మిక్కిలీ వగుస్తూ పితృ స్నేహం కనపరుస్తూ జటాయువును స్పృశించాడు. ఇలాగ స్పృశించి రాముడు “ప్రాణనమానురాలైన నాసీత యేదీ?” అని వాపోతూ దుఃఖాతిరేకంలో భూమిమీద పడిపోయాడు.

౬౮

రాముడు జటాయువునకు అగ్నిసంస్కారం చెయ్యడం

రాముడు జటాయువును చూస్తూ లక్ష్మణునితో “తమ్ముడా! జటాయువు నాకోసం రావణునితో యుద్ధంచేసి విడువరా ప్రాణాలూ

విడిచిపెడుతున్నాడు. ఇప్పటికీ యితని శరీరంలో ప్రాణాలున్నాయి, కాని మాట పడిపోతోంది. చైతన్యం తగ్గిపోతోంది. “జటాయూ! మాట్లాడడాని కేమాత్రం శక్తి వుండినా నాకు సీత సంగతి చెప్పు. నిన్నెలా కొట్టాడో వాడు, అది కూడా చెప్పు. రావణుడు సీత నెందుకు తీసుకుపోయాడూ? తనకి నేనేమి అపరాధం చేశా నని వాడా పనిచేశాడూ? ఆసమయాన సీతమొగం యెలావుందీ? అప్పు డామె యేమి చెప్పిందీ? రావణు డేపాటి బలశాలీ? ఎలావుంటాడూ? ఏమిచేస్తూ వుంటాడూ? వాని నివాసం యెక్కడ? ఇదంతా నాకు చెప్పు” అని అడిగాడు.

అప్పుడు ఆయానపడుతూ జటాయువు హీనస్వరంతో “గాలీ మబ్బూ కలిసిన మాయచేసి రావణుడు సీతనెత్తుకుని ఆకాశమార్గాన వెళ్ళిపోయాడు. నేనలసిపోగా, నారెక్కలు నరికేసి సీత నెత్తుకుని దక్షిణంగా వెళ్ళిపోయాడు. నాయనా! నాప్రాణాలు కడంటు తున్నాయి. నాదృష్టి తగ్గిపోతోంది. నాకిప్పుడు వట్టివేళ్ళే ఆకులుగా బంగారపువృక్షాలు కనపడుతున్నాయి. ఏముహూర్తాన రావణుడు సీతనెత్తుకుపోయాడో ఆముహూర్తం చాలా మంచిది. ఆముహూర్తాన ఏది పోయినా మళ్ళీ వెంటనే దొరుకుతుంది. దానిపేరు “విందం”; కాని రావణు డీసంగతి యెరగడు. సీభార్యను తీసుకు పోయిన రావణుడు గాలం మింగిన చేపలాగ త్వరగానే నశించిపోతాడు. కనక, నువ్వు సీతకోసం దుఃఖించవద్దు. రావణుణ్ణి చంపేసి కొద్దికాలం లోనే నువ్వు సీతతో సుఖపడతావు” అని యింతవరకూ తెలివిగానే చెప్పాడు; కాని అప్పుడు మాంసంతో కూడా అతను రక్తం కక్కు కున్నాడు. అయినా “విశ్రవసుని కొడుకు. సాక్షాత్తూ కుబేరుని భ్రాత” అని పలుకుతూనే ప్రాణాలు విడిచిపెట్టాడు. “ఇంకా చెప్పు, చెప్పు” అంటూ దోసెలి వొగ్గి రాముడు బతిమాలుతూనే వున్నాడు; గాని

అప్పటి కప్పుడే జటాయువు ప్రాణా లెగిరిపోయాయి. నేలమీద తల వాలుకుని, కాళ్ళు నిగడతన్నుకుని, కొట్టుకొట్టుకుని జటాయువు చచ్చివడిపోయాడు.

అదిచూసి మిక్కిలీ దుఃఖిస్తూ రాముడు “తమ్ముడూ, రాక్షసా వాన మైన యీదండకారణ్యంలో బహుసంవత్సరాలు సుఖంగా వుండిన యీజటాయువు కాలధర్మం పొందాడు. అనేకవేల సంవత్సరాల వయస్సు గల యితను ఇప్పుడు చనిపోయాడు. ఎలాంటి వాళ్ళకీ కూడా కాలం దాటరానిదిగదా? లక్ష్మణా? ఈపక్షిరాజు నాకు చాలా వుపకారం చేశాడు. పాపం, సీతకోసం పోరి రావణునిచేతిలో చనిపోయా డితను. పితృపితామహంగా వచ్చిన గృధ్రరాజ్యం విడిచి పెట్టి యితను నామూలాన ప్రాణాలు విడిచేపెట్టాడు. ఆహా! మృగ పక్షిజాతుల్లో కూడా సాధువులూ, ధర్మాత్ములూ, శూరులూ, శరణ్యులూ కనపడుతున్నారు చూశావా? సీతాపవరణంవల్ల కలిగిన దుఃఖంకంటే నాకీ జటాయువు నాకోసం చనిపోవడంవల్ల యెక్కువ దుఃఖంగా వుంది. దశరథమహారాజులాగే, నాకు ఈజటాయువున్నా పూజ్యుడూ మాన్యుడూనూ, కనక, లక్ష్మణా కట్టెలు తీసుకురా. అగ్ని మధించి నాకోసం చనిపోయిన ఈగృధ్రరాజునకు దహన సంస్కారం చేస్తాను. దుర్మార్గుడైన రావణునిచేతిలో దెబ్బతిని చనిపోయిన యీపతంగనాథుణ్ణి చితిమీదపెట్టి అగ్నిసంస్కారం చేస్తాను. ఓజటాయూ, గృధ్రరాజా! మహాత్మా! నువ్వు నాచేత అగ్నిసంస్కారం పొంది, యజ్ఞం చేసినవా రేలోకాలకు వెడతారో, తపోధను రేలోకాలకు వెడతారో, సన్యాసు రేలోకాలకు వెడతారో, భూదానం చేసినవా రేలోకాలకు వెడతారో, నేను ఆజ్ఞాపిస్తున్నాను, నీకు ఆలోకాలే లభిస్తాయి వెళ్ళిపో.”

ఇలా చెప్పి రాముడు జటాయువును చితిమీద వుంచి అగ్ని ముట్టించాడు. అప్పుడు రాముడు తన ఆత్మ బంధువునకు అగ్నిసంస్కారం చేస్తున్నట్టే మిక్కిలీ దుఃఖించాడు. మరిన్నీ, అతను లక్ష్మణునితో కూడా అడవికి వెళ్ళి పెద్దపెద్ద మహారోహి అనే మృగాలను చంపితేచ్చి మాంసంతీసి పచ్చికపట్టున దర్భలు పరిచి వాటిమీద జటాయువునకు ఆమాంసంతో యధావిధిగా పిండప్రదానం చేశాడు. చచ్చిపోయిన వానికి స్వర్గం లభించడానికి బ్రాహ్మణు లేమంత్రం జపిస్తారో అప్పుడు రాముడు జటాయువునిమిత్తం ఆపైత్యకమంత్రం జపించాడు. తరవాత రామలక్ష్మణు లిద్దరూ గోదావరికి వెళ్ళి స్నానం చేసి యధావిధిగా తర్పణం చేశారు. దీంతో జటాయువు స్వర్గానికి వెళ్ళిపోయాడు. విష్ణుమహేంద్రులవంటి రామలక్ష్మణులు మళ్ళీ సీత కోసం బయలుదేరారు.

౬౩

రామలక్ష్మణులు కబంధుణ్ణి కలుసుకోవడం

ఇలాగ జటాయువునకు తర్పణంచేసి రామలక్ష్మణులు సీతను వెతుక్కుంటూ కొంతవరకూ పశ్చిమంగా వెళ్ళి అక్కణ్ణుంచి మళ్ళీ దక్షిణంగా మళ్ళి తీగలతోనూ పొదలతోనూ చెట్లతోనూ నిండి దుర్గంలావున్న దారిలో ప్రవేశించారు. అక్కడ భయంకరాలైన సింహాలూ, క్రూరసర్పాలూ అనేకాలున్నాయి. అది తెలిసి వారు మిక్కిలీ వడిగా అది దాటిపోయారు. తరవాత వారు జనస్థానం దాటి మూడుకోసులు వెళ్ళాక గహనమైన క్రౌంచారణ్యం ప్రవేశించారు. అది రకరకాల మేఘాలాకాశావృత గుంపుకూడిన ట్టుంది. అక్కడ రకరకాల పూలచెట్లు విరగవూసివున్నాయి. చిత్రవిచిత్రాలైన పిట్టలూ, నల్లతామరలూ, సింహాలూ, పులులూ, ఎలుగుబంట్లూ, లేళ్ళూ, దుప్పలూ,

జుకలూ అనుభూకంగా వున్నాయి. అక్కడక్కడ ఆగుతూ సీతను వెతుకుతూ వా రావనం అంతా తిరిగారు.

అక్కణ్ణుంచి తూర్పుగా బయలుదేరి మూడుకోసులు నడిచి క్రొం చారణ్యం దాటి మతంగాశ్రమం సమీపించారు. ఆప్రాంతంలో అరణ్యం మహాభయంకరంగా వుంది. కూరమ్మగా లక్కడ వేలూ లక్షలూ వున్నాయి. చెట్లు అడుగుపెట్టడానికి వీలులేనట్టు అలుముకు పోయివున్నాయి. అక్కడ వొక గుహ వుంది. అది పాతాళం లాగ లోతుగానూ చిమ్మచీకటిగానూ వుంది. దానిదగ్గరగా వారి కొక రాక్షసస్త్రీ కనిపించింది. అది బుట్టబొమ్మలాగా దాని నోరు వికృతంగానూ వుంది. సామాన్యులు దాన్ని చూస్తే అడలి బేజారయిపోతారు. బాసంతకడుపు, గునపాల్లాగ కోరలూ, చెట్టుపట్టలాగ చర్మమూ దానికి మరింత వికృతరూపం కలిగించాయి. ఈతరుప్పలాగ జుట్టు విరబోసుకుని ఏదో జంతువును చంపి అది వచ్చిమాంసం తింటోంది.

అన్నడమ్మలిద్దరూ దాన్ని చూశారు. చూసీచూడగానే అది ముందు నడుస్తున్న లక్ష్మణుణ్ణి “మనం మదనక్రీడల్లో మునిగితేలదాంరా” అంటూ చెయ్యవట్టుకుని లాగింది. లక్ష్మణుణ్ణి గట్టిగా కౌగిలించుకుని “నాపేరు అయోముఖి. నేను నీకు దొరికాను. సువ్వు నాకు ప్రియుడవైనావు. కనక, నాథా, పర్వతకూటాల్లోనూ, యేటియినకతిప్పలమీదా మదనక్రీడల్లో తేలుతూ బతికివున్నంతకాలమూ మనం సకలసుఖాలూ అనుభవంతాం” అని కూడా చెప్పింది.

అదివిని మండిపడి లక్ష్మణుడు కత్తిదూసి వెంటనే దాని ముక్కుచెవులూ స్తనాలూ కోనేశాడు. దాంతో అది అడవి అంతా దద్దరిల్లి పోయేటట్టు బాబ్బలుపెడుతూ ఎలా వచ్చిందో అలా పారిపోయింది. అదలా పారిపోగానే రామలక్ష్మణులు మళ్ళీ కీకారణ్యంలో

ముందుకుసాగారు; కాని వారి కనేకదుశ్శకునాలు కనపడ్డాయి. అవి చూసి మహాతేజశ్శాలీ, బలవరాక్రమవంతుడూ, శుచీ శీలవంతుడూ అయిన లక్ష్మణుడు రామునితో “అన్నా! దృఢమైన నాబాహువు అడుగుతోంది. మనస్సులో దిగులుపుచుతోంది. ఇంకా చుర్చి మిత్తా లెన్నో కనపడుతున్నాయి. కనక సువర్ణ సిద్ధంగా వుండు. నామాట విను. ఇప్పటికిప్పుడే ఏదో మూడుతుం దని నాకు గట్టిగా తోస్తోంది. కాని, అతికూరమైన యీవంజుళకపక్షి యుద్ధంలో మనకు జయంకలుగుతుందన్నట్టే కూస్తోంది.” అని చెప్పాడు.

అత నిలా చెబుతూ వుండగానే పెద్దగాలి వచ్చి ఆవనం అంతా అల్లకల్లోలం అయిపోతున్నట్టు దారుణమైన ధ్వని వినవచ్చింది. ఆకాశం అంతా గాలితో బూరటిల్లినట్టు కూడా వుంది ఆధ్వని. వారి ద్వరూ ఈధ్వని యేమిటా అని చూస్తుండగా వాకపాదలో మహాకాయుడూ, విపులశ్రుంగుడూ అయిన రాక్షసుడు కనపడ్డాడు. వాడు పొడముందు కూచునివున్నాడు. వాడికి తలా మెడా కూడా లేవు. మొగం కడుపుమీద వుంది. నూదుల్లాంటి రోమాలతో నల్లగా మహాపర్వతం లా వున్నాడు. వాని మాట ఉరుములా వుంది. వానికొక్కటే కన్ను. అది నొసట వుంది. అయినా మొగం కడుపుమీద వుండడం వల్ల ఆకన్నుగూడా కడుపుమీదే వున్నట్టుంది. పైగా ఆకన్ను పెద్దపెద్ద రెప్పలతోనూ, విశాలంగానూ, పింగళవర్ణంగానూ, అగ్నిగుండంలాగ మండుతున్నట్టూ భయంకరంగా వుంది. దానిచూపు అతివేగంగా ఎంతదూరం అయినా ఆనుతుంది. వాడు ఏదో నాకుతున్నట్టు నాలుక చాస్తూ ముడుస్తూ వున్నాడు. సింహాదులను చంపి మాంసం కూడా తింటున్నాడు. వాడిచేతులు ఆమడపొడుగున్నాయి. వాటిని అలాగా యిలాగా చాపుతున్నాడు. ఆచేతులతోనే వాడు ఉన్నచోట వుండే ఎంత

దూరాన వున్న మృగాల నయినా పిట్టల నయినా పట్టుకుని తీసెయ్య గలడు. దారి కడ్డంగా కూచునివున్నాడు.

రామలక్ష్మణులకు కోసుదూరాన వుండగానే వాడు కనపడ్డాడు. చూసీచూడగానే వాడున్నా చేతులుచాపి రామలక్ష్మణులు నిద్దరీ వొక్కమాటే పట్టుకుని తనదగ్గిరికి తీసుకున్నాడు. చేతుల్లో ధనుస్సులున్నా బాణాలున్నా ఖడ్గాలున్నా స్వయంగా తాము మహాబలవంతులే అయినా కబంధుడు వొడిసిపట్టుకుని లాగుతూవుంటే వారేమీ చెయ్యలేక, పైపెచ్చు తెల్లపోయారు ; కాని మహాహూరుడు కనకరాముడు ధైర్యం వహించి అంతలో తేరుకున్నాడు. కుర్రతనం వల్ల లక్ష్మణుడు మాత్రం వివణ్ణుడై “ అన్నా, నేను రాక్షసునిచేతిలో చిక్కుక న్నాను చూడూ. వీడు నన్ను చంపేస్తే. చంపెయ్యనిచ్చి నువ్వు మాత్రం తప్పించుకో. నన్ను భూతబలి యిచ్చి చేతనై నంశ వడిగా నువ్వు పారిపో. తరవాత నువ్వు త్వరగానే నీతను కనుక్కోగలవు, సందేహం లేదు. చివరికి నువ్వు అయోధ్యకు వెళ్ళి తండ్రితాతల క్రమంగా లభ్యపడ్డ రాజ్యం పాలించుకునేటప్పుడు మాత్రం నన్ను జ్ఞాపకంచేసుకుంటూ వుండు ” అని చెప్పాడు.

దానికి రాముడు “ తమ్ముడా, భయపడకు. నీవంటివాడు విచారించకూడదు ” అని ధైర్యం చెప్పాడు ; కాని యీలోపునే కబంధుడు గట్టిగా అరుస్తూ ఎవరు మీరు ధనుర్బాణాలూ ఖడ్గాలూ ధరించి నాకు ఆహారంగా వచ్చారు ? ఇది చాలా భయంకర మైన ప్రదేశం. ఇక్కడ మీకేమిపని ? ఎందుకోసం వచ్చారు ? నాకు చాలా ఆకలిగా వుంది. కత్తులతోనూ ధనుస్సులతోనూ మీరు కొమ్ములుగల గిత్తల్లా వున్నారు. మీరిక బతకడం వొట్టిది ” అన్నాడు.

అది విని రాముడు మొగం యెండిపోగా లక్ష్మణుణ్ణి చూసి “సత్య పరాక్రమా! కష్టంమీద కష్టం వచ్చి, చివరికి మనం నీతని చూడకుండానే చచ్చిపోయే యోగం వచ్చింది. ఎలాంటివాళ్ళూ కూడా కాలాన్ని జయించలేరు. నువ్వు నేనూ కూడా వొక్కమాటే దుఃఖంతో ముగ్ధులం అయిపోయాము చూడూ. ఎంతటి శూరు లయినా, ఎంతటి బలవంతు లయినా, ఎంతటి కృతాన్తు లయినా, ఎన్ని యుద్ధాల్లో జయించిన వాళ్ళయినా కాలం ఆసన్నం అయితే ఇనకతో కట్టిన కట్టల్లాగ కూలిపోతారు” అని చెప్పి లక్ష్మణుణ్ణి చూసి ధైర్యం వహించాడు.

20

రామలక్ష్మణులు కబంధుని జబ్బలు నరకదం

అప్పుడు కబంధుడు రామలక్ష్మణులను చూసి “క్షత్రియకుమారులారా! నన్ను చూస్తూ నుంచుంటే యేమిలాభమూ? నేనిప్పుడే చాలా ఆకలిగా వున్నాను. దేవుడు మిమ్మల్ని నాకు ఆహారంగా పంపించాడు” అన్నాడు కరుగ్గా. అది విని లక్ష్మణుడు ఆర్తుడై వుండినీ ధైర్యం తెచ్చుకుని అప్పటికి తగ్గట్టుగా “అన్నా నిన్నూ నన్నూ రాక్షసుడు తినెయ్యడానికి ముందే మనం కత్తులతో వీడి చేతులు తెగగొట్టేదాం” అన్నాడు. “మహాకాయుడైన యీ రాక్షసుడు భుజవిక్రమంవల్ల చాలా క్రూరుడై వున్నాడు. లోకం అంతా వశంచేసుకుని నిన్నూ నన్నూ చంపాలని చూస్తున్నాడు. నిశ్చేష్టులను సంహరించగూడదు; గాని యిలాంటివాళ్ళని దయతలచగూడదు” అనినీ తొందరపెట్టాడు. ఇది విని కబంధుడు మిక్కిలీ క్రద్ధుడై రాద్రమూర్తి అయి నోరు తెరిచి వారిని మింగబోయాడు. అది గుర్తించి రామలక్ష్మణులు కత్తులతో వాడిచేతులు జబ్బల్లోకి సరికేశారు, అందులోనూ కుడిచేయ్యి రాముణ్ణి

ఎడమచేయ్యి లక్ష్మణుడూ సరికారు. దాంతో కబంధుడు భూమి
ఆకాశమూ, దిక్కులూ బద్ధలయిపోయేటట్టు అరుస్తూ పశిపోయాడు.
తన చేతులు తెగిపడిపోడమూ కొండవాగుల్లాగ జబ్బల్లో నుంచి రక్తం
కారుతూ వుండడమూ చూసి వాడు పరమదీనుడై “మీరెవరయ్యా?”
అని అడిగాడు.

అందుకు లక్ష్మణుడు “ఇతను ఇత్వాకువంశాలంకారం. నే నితని
తమ్ముణ్ణి. ఇతని పేరు రాముడూ నాపేరు లక్ష్మణుడూనూ. ఇతను విజన
మైన మహారణ్యంలో నివసిస్తూ వుండగా వాకరాక్షసుడు ఇతని భార్య
నెత్తుకుపోయాడు. ఆమెని వెతుకుతూ మే మిలా వచ్చాము. మరి
నువ్వెవరవు? మొండిం లాగ యిక్కడెందుకు పడివున్నావు? కడుపు
మీద నోరూ నువ్వు - నీసంగతి యేమిటి!” అని యెదురడిగాడు.
అందుకు కబంధుడు పరమప్రీతుడై ఇంద్రుని మాటలు జ్ఞాపకం చేసు
కుంటూ “సరోత్తములారా! మీకు స్వాగతం. నాపుణ్యవశాన
మిమ్ముల్ని చూశాను. నాలదృష్టంవల్ల నే మీరు నాయీచేతులు సరికే
శారు. నాలవినయం వల్ల నాకీ వికృతరూపం కలిగింది. ఆకథ అంతా
చెబుతా వినండి” అంటూ ప్రారంభించాడు.

20

కబంధుడు తన వృత్తాంతం చెప్పడం

“రామా, వెనకటికి నేను చాలా చక్కనివాణ్ణి. నాచక్కదనం ముల్లో
కాల్లోనూ బాగా ప్రసిద్ధిపొందింది. నేను సూర్యుడులాగా, చంద్రుడు
లాగా మెరిసి పోయేవాణ్ణి. అలాంటి నేను ఇప్పటి యీ ఘోరరూపం
ధరించి అడవుల్లో తిరుగుతూ మునీశ్వరులను చాలా బాధపెడుతూ
వుండేవాణ్ణి. ఒకప్పుడు నేను స్థూలశిరుడనే మునిమీద పడ్డాను. పాపం

అతను కందమూల ఫలాల కోసం అడవిలోకి వచ్చాడు. నేనీ రూపంతో వెళ్ళి అప్పు డతణ్ణి చాలా బాధించాను. అందు కతను మిక్కిలీ క్రుద్ధుడై “తుచ్చుడా, లోకగర్విత మైన యీరూపమే నీకు స్థిరపడాలి” అని ఘోరంగా శపించాడు. అప్పుడు నే నతణ్ణి శాపాంతం అనుగ్రహించ మని కాళ్ళూ వేళ్ళూ పడి బతిమాలాను. “నిర్జనా రణ్యంలో రాముడు నీచేతులు తెగ్గొట్టి నీ కెప్పుడు అగ్నిసంస్కారం చేస్తాడో అప్పుడు నీనిజరూపం నీకు వస్తుం దని దయార్థిహృదయుడై అత ననుగ్రహించాడు. నేను దనువు కుమారుణ్ణి. ఇప్పటి యీకబంధ రూపం నాకు యుద్ధంలో యింద్రుని వల్ల సంభవించింది. నేను మహాగ్ర మైన తపస్సు చేసి సంతోష పెట్టగా బ్రహ్మదేవుడు నాకు దీర్ఘాయుర్దాయం యిచ్చాడు. దాంతో నాకు గర్వం వచ్చింది. “మనకి దీర్ఘాయు వుందికదా యిక యింద్రుడు మనల్ని ఏమిచెయ్యగలడూ?” అని భావించి యింద్రు డైదిరించాను. అప్పుడు ఇంద్రుడు నామీద వజ్రాయుధం ప్రయోగించాడు. దాంతో నాకళ్ళూ నాతలూ నాశరీరంలో దూరిపోయాయి. “నన్ను చంపేయ్య మని అనేకవిధాల ప్రార్థించాను. కాని ఇంద్రుడు “బ్రహ్మవరం చెల్లవలసిందే” అని చెబుతూ నన్ను చంపకుండా విడిచిపెట్టాడు. “అయితే, కాళ్లు లేక తల లేక నోరులేక ఆహారం పుచ్చుకోడానికి లేదుకదా, యిక నేను ఎలాగ బతకడం?” అని అడగగా ఇంద్రుడు నాకు ఆమడపాడుగుచేతు లిచ్చాడు. నాకడుపు మీదికి మొగం వచ్చేటట్టు చేశాడు. ఈకోరలున్నూ కల్పించాడు. అప్పుణ్ణుంచీ నేనీచేతులు చాపి సింహాదిమృగాలను లాక్కుని తిని బతుకు తున్నాను. ఇంతే కాక, ఇంద్రుడు “రాముడు నీచేతులెప్పుడు తెగ నరుకుతాడో అప్పుడు నువ్వు స్వర్గానికి వస్తా” వనిన్నీ అనుగ్రహిం చాడు. ఈశరీరంతో నాకేది కనపడితే అదే తినేస్తున్నాను. ఇది తిన వచ్చున, ఇది తినగూడదు” అని నాకు సందేహమే కలగడంలేదు.

“రాముడు తప్పకుండా వస్తా” డన్న నమ్మకంతో నేనెలాగో దేహం రక్షించుకుంటూ వస్తున్నాను. ఆరాముడవే నువ్విప్పు డిలా వచ్చావు. మరొకడు నన్ను చంపలేడు. ఇది సత్యం. ఆ మహర్షి చెప్పిన మాట యిది. మీ రిద్దరూ నాకిప్పు డగ్నిసంస్కారం చేస్తే రిట్టాయనా నేను మీకుమంచి ఆలోచన చెబుతాను. మీకు తగ్గ మిత్రుణ్ణి కూడా చెబుతాను.”

రాముడిది విని, లక్ష్మణుడు వింటుండగా కబంధునితో “రావణుడు యశస్విని అయిన నాభార్య సీత నెత్తుకుపోయాడు. ఇది జనస్థానంలో నేనూ నాతమ్ముడూ ఆశ్రమంలో లేనప్పుడు జరిగింది. అయితే, నేనా రాక్షసుని పేరుమాత్రం విన్నాను. వాడి రూపం యెలాంటిదో, వాడి నివాసం యెక్కడో, వాడి శక్తి యేమిటో మాకేమీ తెలియదు. శోకార్తులమూ, అనాథులమూ, ఇలాంటి ఆపత్తులో పడి పోయిన వాళ్ళమూ మమ్మల్ని నువ్వు అనుగ్రహించడం ధర్మం. మాకుపకారం చెయ్యడమున్నూ నీకు న్యాయం. ఏనుగులు పడగొట్టిన ఎండుచెట్లు నరికితెచ్చి పెద్దగొయ్యి తవ్వి నిన్ను అందులో దహనం చేస్తాము, సందేహం వద్దు. కనక, సీతను తీసుకుపోయినవా డెవడో చెప్పు. సీతను వాడు చంపేసి వుంటే అదే చెప్పు. నీకు తెలిసివుంటే అంతా చెప్పి నాకు మహోపకారం చెయ్యి” అని అడిగాడు.

దీనికి బదులుగా వాగ్గి అయిన దనువు (కబంధుడు) “రామా, నాకు దివ్యజ్ఞానం లేదు. నేను సీత నెరగను. నువ్వు నన్ను దహనం చేస్తే నిజరూపం పొందాక ఆమె సంగతి తెలిసినవాణ్ణి మాత్రం నీకు చెబుతాను. వన్ను దహనం చేస్తేగాని ఆసంగతి చెప్పడానికి నాకు శక్తి రాదు. కావంతో యీవికృతరూపం వచ్చినప్పుడే నావిజ్ఞానం నశించిపోయింది. కనక సూర్యాస్తమయం కాకముందే నన్ను

గోతిలో దహనంచెయ్యి. నన్ను నువ్వు న్యాయంగా దగ్ధం చేస్తే నీత సంగతి తెలిసినవాణ్ణి నీకు తప్పకుండా చెబుతాను. అతనితో నువ్వు న్యాయంగా స్నేహంచెయ్యాలి. అతను మహా పరాక్రమవంతుడు. నీకతను కావలసిన సాయం అంతాచేస్తాడు. అతనికి తెలియనిది ముల్లోకాలలోనూ లేదు. కారణాంతరంవల్ల వెనకటి కొకమాటూ అతను సర్వలోకాలూ చూసివున్నాడు. ” అని చెప్పాడు.

౭౨

రామునకు కబంధుడు సుగ్రీవుని సంగతి చెప్పడం

రామలక్ష్మణులు ఒక పర్వతం కలుగులో చితిపేర్చి కబంధునకు అగ్ని సంస్కారం చేశారు. లక్ష్మణుడు బాగా అంటుకొన్న కొరుపులు తీసి నాలుగుమూలలా బాగా అంటించాడు. కబంధుని శరీరం పెద్దనేతి ముద్దలా వుంది. అంచేత అగ్ని దాన్ని తొరగా దహించితేకపోయాడు. కబంధు డప్పుడు స్వచ్ఛవస్త్రాలూ దివ్యమాలికలూ ధరించి చితిని తోనేసి చక్కావచ్చాడు. సకలభూషణాలూ ధరించి కబంధుడు చితివెలుగున మిలమిల మెరిసిపోయాడు. మరిన్నీ అతను హంసలున్న విమానం యెక్కి దివ్యతేజస్సుతో దిక్కులు వెలిగిస్తూ ఆకాశానికి వెళ్ళి “రామా! నీకు నీతలభించే మార్గం చెబుతా వను. లోకంలో సంద్ధి, విగ్రహమూ, యానమూ, ఆసనమూ, ద్వైధీభావమూ, సమాశ్రయమూ అని యుక్తులు ఆరున్నాయి. వాటికి సాధ్యం కాని పనులేమీ లేవు. మరిన్నీ దుర్దశలోపడ్డవాడు అలాంటివాడితోనే కలుస్తాడు. నువ్వు దుర్దశాపన్నుడవు. అంచేత హీనస్థితిలో వున్నావు. అంచేతనే నీకు కళత్రవియోగం కలిగింది. కనక, నువ్విప్పు డొక మంచిన్నే హితుణ్ణి సంపాదించుకోవాలి. లేకపోతే

నీకు కార్యసిద్ధి కాదు. కనక, విను. సుగ్రీవు డని వాక వానరవీరుడు. ఇంద్రసూనుడైన వాలి క్రోధం వహించి అతన్ని రాజ్యభ్రష్టుణ్ణి చేశాడు. అంచేత ఆసుగ్రీవుడు నలుగురు అనుచరులతో పంపాతీరాన వున్న ఋశ్యమూకపర్వతంమీద వుంటున్నాడు. అతను మహావీరుడు. తేజశ్శాలి. అమితవ్రభావుడు. సత్యపంధుడు. విసీతుడు ధైర్యశాలి. చాలాబుద్ధిమంతుడు. దక్షుడు. చాలానేర్పరి. మహాబలపరాక్రముడు. రాజ్యంకోసం అన్నగారతన్ని తోసి రాజు చేశాడు. సీతను వెతకడంలో అతను మిత్రుడై నీకు చాలా సహాయంచేస్తాడు. ఇక నీకు విచారం అక్కర్లేదు. కావలసింది కాకమానదు. కాలా న్నేవరూ అడ్డుకోలేరు. ఇక్కణ్ణుంచే త్వరగా వెళ్ళి అతనితో స్నేహంచెయ్యి. ద్రోహం కలకుండా వుండడానికి అగ్ని సాక్షిగా చెయ్యి ఆస్నేహం. అత న్నేప్పుడూ నువ్వు అవమానించకూడదు. అతను కృతజ్ఞుడు. కామరూపి. సాయంకావలసివున్న మహావీరుడు. మీరిద్దరూ వెంటనే అతను కోరిన పని చెయ్యండి. అది నెరవేరినా నెరవేరకపోయినా అతను మాత్రం నీపని నెరవేరుస్తాడు. అతను ఋక్షరజసుని భార్యయందు సూర్యునివల్ల పుట్టినవాడు. పంపాసరస్సు దగ్గర అతను తిరుగుతూ వుంటాడు. ఋశ్యమూకపర్వతానికి వెళ్ళి ఆవానరవీరుణ్ణి కత్తి సాక్షిగా స్నేహితుణ్ణి చేసుకో. రాక్షసస్థానాలన్నీ అతను అతినేర్పుగా గాలించిరాగలడు. సూర్యు డంతవరకూ ప్రకాశిస్తున్నాడో అంతవరకూ అతనికి తెలియని దేమీ లేదు. అతను తన వానర వీరులతో బయలుదేరి నదులూ, పర్వతాలూ, గిరిదుర్గాలూ, గుహలూ, అడవులూ, లోయలూ వెతికి సీభార్యను కనిపెట్టగలడు. నీకోసం దుఃఖిస్తూ వుండే సీభార్యను వెతకడానికి అతను వెళ్ళడమేకాకుండా దిక్కుదిక్కుకీ అనేకమంది మహావీరులైన వానరులను కూడా పంపగలడు. ఇంత

యెందుకూ? నీభార్య మేఘపర్వతశిఖరాన వుండనీ, పాతాళంలో వుండనీ రాక్షసుల నందరినీ సంహరించి ఆమెని తెచ్చి నీకివ్వగలడు.”

23

రామునకు కబంధుడు ఋశ్యమూకమార్గం చెప్పడం

ఇలాగ ఉపాయం చెప్పి కబంధుడు మళ్ళీ ప్రారంభించాడు.

“రామా, ఇదే మంచిదారి. తూర్పువైపుగా చెట్లన్నీ పూసి వున్నాయి చూడూ. నేరేళ్ళూ, పనసలూ, జువ్వెట్లూ, మర్రిచెట్లూ తిండుకవృక్షాలూ, రావిచెట్లూ, కొండగోగులూ, మామిళ్ళూ, కలుక్రానుగుచెట్లూ, చండ్రచెట్లూ పొన్నచెట్లూ, నల్లఅశోకాలూ కడిమిచెట్లూ కరవీరచెట్లూ జీడిచెట్లూ ఎర్ర అశోకాలూ, వేపలూ—ఇలాంటి చెట్లన్నీ చక్కగా పూసి కాసి ఫలించివున్నాయి చూడూ. ఆచెట్లు ఎక్కో, రాలగొట్టుకునో ఆపళ్లు ఇప్టమైనవి భక్షించండి. అది దాటివెడితే నందనవనం లాగా, ఉత్తరకురుదేశంలాగా చాలా చక్కని మరో ప్రదేశంకనపడుతుంది. అక్కడకూడా చెట్లన్నీ చాలా చక్కగా పూసి వున్నాయి. అక్కడా మంచిమంచిఫలా లున్నాయి. చైత్రరథం లాగే అక్కడకూడా ఋతువులన్నీ యేక కాలంలో కనపడతాయి. చెట్లన్నీ పళ్ళతో వంగిపోయి మేఘపర్వతాల్లా వుంటాయి. అక్కడి వాటిలో లక్ష్మణుడు నీకు మంచి ఫలాలు తెచ్చియిస్తాడు. కమ్మగా ఆరగించు. అక్కణ్ణుంచి ఈఅడవిలోనుంచి ఆఅడవిలోకీ ఈపర్వతం మీదనుంచి ఆపర్వతంమీదకీ దాటుకుంటూ వెడితే పంపానరస్సు కనపడుతుంది. దాల్లో బురదే వుండదు. గట్లన్నీ పరిశుభ్రంగా వుంటాయి. చక్కని రేవు లెన్నో వున్నాయి. దాల్లో నాచుకూడా లేదు. అడుగున చక్కని యిసుక వుంటుంది. కలవలూ తామర వువ్వులూ చాలా

ముమ్మరంగా వుంటాయి. అందులో హునలూ, క్రౌంచాలూ చక్కగా కూస్తూవుంటాయి. చంపడం అంటే యేమిటో అవి యెరగవు. కనక, అవి యెవరినీ చూసి బెదరవు. బాగా బలిసి నేతిమున్నెల్లా వుంటాయి అవి. వాటిలో మీకిష్టంవచ్చినవాటిని కమ్మగా భక్షించండి. ఆపంపా సరస్సుల్లో ముళ్ళులేని చేప లనేకరకాలున్నాయి. వాటిని బాణాలతో కొట్టి చక్కగా కాల్చుకుని తినండి. ఆచేపలు తిని, లక్ష్మణుడు తెచ్చి యిస్తాడు పంపాజలం పుచ్చుకో. అది వెండిలాగా, స్పటికం లాగా చాలా స్వచ్ఛంగా వుంటుంది. తామరపువ్వుల సువాసనతో చాలా తియ్యగా వుంటుంది. సుఖశీత మైన ఆజలం ఆరోగ్యకరం. అది కలిగి పోవడం అంటూ యెప్పుడూ వుండదు. తామరకు డొప్పలతో పుచ్చుకంటే అది చాలా మనోజ్ఞంగా వుంటుంది. అక్కడ అశివిపండు లెన్నో వున్నాయి. అవి యెనుపోతులంత యెత్తుగానూ సింహాల్లాగ బలంగానూ వుంటాయి. గిరిగుహలే వాటిని వాసాలు. చాలాచక్కగా వుంటాయి. అవి నీళ్ళకోసం పంపానరస్సుకి వస్తాయి నువ్వు చూడ వచ్చు. రామా, సాయంకాలం నువ్వు విరగపూసివున్న ఆ చెట్లూ ఆ చల్లనినీళ్ళూ చూస్తే దుఃఖం మరచిపోతావు. ఆపుష్పాలు ధరించేవారెవరూ అక్కడలేరు. ఎన్నాళ్ళు ధరించినా అవి వాడిపోడం అంటూ వుండదు.

అక్కడ మతంగమహర్షి శిష్యులు గొప్పతపశ్శాలులు వుండేవారు. వారు గురువుకోసం కందమూలఫలాల బరువులు మోసుకు వస్తూ వుంటే చెమటపట్టి అది అక్కడ బిందువులుగా పడింది. ఆబిందువులే ఆపుష్పవృక్షాలై వుట్టిపెరిగాయి. ఇలాంటి మునిసంబంధంవల్ల ఆ పువ్వుల కలాంటి యోగ్యత కలిగింది. వారందరూ గతించారు; కాని వారి పరిచారకురాలు శబరి యిప్పటికీ వుంది, అది ధర్మాత్మురాలు.

చిరజీవిని. నిన్ను చూసి అది స్వర్గానికి వెళ్ళిపోతుంది. ఆపంపాపరస్సు పశ్చిమతీరానికి చేరువగా రహస్యంగా వాక ఆశ్రమం వుంది. అక్కడ మత్తేభా లెన్నో వున్నాయి. కాని అవి ఆశ్రమం దగ్గరగా అయినా వెళ్ళలేవు. అది మతంగమహర్షి శాసనం. నువ్వు నందనవనంవంటి ఆ మహారణ్యంలో దుఃఖంలేకుండా నుఖంగా వుండగలవు.

ఆ పంపాపరస్సుకి యెదటే ఋశ్యమూక పర్వతం వుంది. దాని మీది చెట్లు ఎప్పుడూ పుష్పించి వుంటాయి. అక్కడ పాముపిల్ల లెన్నో వుంటాయి; కనక ఆపర్వతం యెక్కడం చాలా కష్టం. వెనకటి కడి బ్రహ్మ నిర్మించిన పర్వతం. ఆ పర్వతశిఖరంమీద నిద్రించి నప్పుడు ధనం లభించినట్టు కలవస్తే మేలుకున్న తరవాత అది తప్పకుండా సిద్ధిస్తుంది. దురాచారులూ, పాపాత్ములూ ఆపర్వతం యెక్కలేరు. ఒక్కవేళ యెక్కగలిగితే నిద్రించేటప్పుడు వాళ్ళని రాక్షసులు తీసుకుపోయి చితకొడతారు. అక్కడ ఆపాముపిల్లల కూతలు చాలా మనోజ్ఞంగా వినిపిస్తూవుంటాయి. నడగొడల్లాంటి అక్కడి యేనుగులు మదించి అన్యోన్యమూ కుమ్ముకుని రక్తంవోడుకుంటూ తిరుగుతూ వుంటాయి. అవి ఆపంపలో కమ్మనిసేరు తాగి నుఖంగా ఆలద్రవిలో విహరిస్తూ వుంటాయి. అక్కడ యెలుగుబట్లూ, పులులూ యెన్నో వున్నాయి. అక్కడ భయం యెరగని దుష్ట లున్నాయి. వాటిని చూస్తే నీకు దుఃఖంపోతుంది. ఆపర్వతంమీద వాక పెద్దగుహ వుంది. అది రాతితో కప్పి వుంటుంది. అందులోకి వెళ్ళడం చాలా కష్టం. ఆగుహ తూర్పుద్వారంలో చల్లనినీళ్ళతో ఒకమడుగు ఉంది. అక్కడ కందమూలఫలాలు విశేషంగా దొరుకుతాయి. నానా మృగాలూ అక్కడ వున్నాయి. సుగ్రీవుడు తన నలుగురు అనుచరులతోనూ ఆగుహలో వుంటున్నాడు. ఎప్పుడయినా అతనా పర్వత శిఖరాన విహరిస్తూ వుంటాడు.”

కబంధు డిలా చెప్పి ఆకాశాన పూలమాలతో సూర్యబింబం లాగ ప్రకాశించాడు. రామలక్ష్మణులు అతనితో “మేం వెళ్తాం, నువ్విక వెళ్ళవచ్చు” నని చెప్పారు. వెళ్ళి కార్యసిద్ధి పొందండి” అని అతనున్నా బదులు చెప్పాడు. తరవాత, వేలుపెట్టి ఋశ్యమూకంకేసి చూపిస్తూ “న్నేహం చెయ్యండి” అని చెబుతూ అతను వెళ్ళిపోయాడు.

౭౪

రాముణ్ణి నేవించి శబరి స్వర్గానికి పోవడం

రామలక్ష్మణులు కబంధుడు చూపించిన మార్గాన తూర్పుగా బయలు దేరారు. ఆపర్వతంమీద తేనె లూరే పళ్ళతో నిండి రకరకాల చెట్లున్నాయి. వారు వాటిని చూస్తూ సుగ్రీవుణ్ణి చూడ్డానికి బయలుదేరారు. వా రారాత్రి ఆపర్వతంమీదే వుండి, మర్నాడు పంపానరస్సు పడమటి తీరం చేరుకున్నారు. అక్కడే రమ్యమైన శబరి ఆశ్రమం వుంది. అక్కడి చెట్లు చాలా చక్కగా వున్నాయి. అవిచూసి ఆనందిస్తూ వెళ్ళి వారు శబరిని కలుసుకున్నారు. సిద్ధురాలయిన శబరి వెంటనే రామలక్ష్మణుల పాదాలకు మొక్కింది. పాద్యమూ, అర్ఘ్యమూ, ఆచమనీయమూ మొదలైన వన్నీ యథా శాస్త్రంగా యిచ్చి వారిని పూజించింది.

అప్పుడు రాముడు “శబరి! నువ్వు తపోవిఘ్నాలన్నీ జయించావు కదా? సీతవస్సు బాగా సాగుతోందికదా? నువ్వు క్రోధమూ ఆలీ జయించావుకదా? నీనియమా లన్నీ జరుగుతున్నాయికదా? సీమనస్సు ఎలాంటి చింతో లేకుండా సుఖంగా వుంది కదా? నీ గురుశుశ్రూష

సఫలం అయిందా?” అని చాలా ఆదరంగా అడిగాడు. అందుకా శబరి “రామా! నీదర్శనం లభించడంల్ల ఇప్పుడు నాతపస్సు సఫలం అయింది. నాగురువులన్నూ పూజితులైనారు. నాజన్మ యిప్పుడు సఫలం అయింది. నిన్ను పూజించుకున్నాను. నాకిప్పుడు స్వర్గమున్నూ లభిస్తుంది. నీచల్లని చూపులతో నేను పవిత్రురాల నయినాను. నీఅనుగ్రహంవల్ల నేనిక అక్షయలోకా లన్నీ అనుభవిస్తాను.- నే నెవరి కిక్కడ పరిచర్య చేస్తూ వుండినానో వారందరూ నువ్వు చిత్రకూట పర్వతంమీద వున్నప్పుడే విమానారూఢులై స్వర్గానికి వేంచేశారు. వారప్పుడు నాకు ‘రాముడు పుణ్యసంభరితమైన నీ ఆశ్రమానికి వస్తాడు. నువ్వు రామునకూ, లక్ష్మణునకూ అతిథిపూజలు చేసి ఆదరించాలి. అతన్ని చూశాక నువ్వు పుణ్యలోకాలకు వెళ్ళిపోతావు’ అని చెప్పారు. రామా! నీకోసం నేను ఈ పంపాతీరాన సిద్ధమైన ఫలాదు లెన్నో తెచ్చి జాగ్రత్తచేసి వుంచాను” అని విన్నవించింది.

ఇదంతా విని రాముడు “శబరి! కబంఘుడు నీగురువు ప్రభావమూ నీసంగతీ అంతా చెప్పాడు. అదంతా నేను చూడా లని వుంది, చూపిస్తావా?” అని అడిగాడు. “రండి” అంటూ శబరి బయలుదేరింది. “రామా! మృగపక్షసమాకులమై మేఘమండలం లావున్న యిదే మతంగాశ్రమం. భావితాత్ములైన నాగురువులు మంత్రాలతో పూజించి గంగాదిపుణ్యతీర్థాలన్నీ యిక్కడకు ఆహ్వానం చేశారు. నాగురువులు శ్రమవల్ల వొంటుకుతున్న చేతులతో పుష్పావళారం చేస్తూవుండిన దేవపూజాస్థానం యిదే. వారి తపఃప్రభావం వల్ల ఆవేది యిప్పటికీ దివ్యప్రభలు ప్రసరింపచేస్తోంది. చూశావా? ఉపవాసశ్రమవల్ల వారు కదలలేక స్మరణమాత్రాన యిక్కడికి రప్పించ

చుకున్న సప్తసాగరాలూ యివిగో చూశావా? స్నానం చేసి వారు చెట్లకొమ్మలకు ఆరగట్టుకున్న నారచీర లిప్పటికీ చివికిపోకుండా యెగిరి పోకుండా నశించిపోకుండా యెలా వున్నాయో చూశావా? వారు దేవపూజ చేసిన పుష్పా లివిగో వాడిపోకుండా యిప్పుడుకోసి తెచ్చిన టైలా వున్నాయో చూడూ. రామా! నీకు చూపించవలసిం దంతా చూపించాను. చెప్పవలసిం దంతా చెప్పాను. ఇక యీకళ్ళేబరం విడిచి పెట్టడానికి నాకు సెలవియ్యి. ఇది యెవరి ఆశ్రమమో, యెవరికి నేను పరిచర్య చేశానో ఆమహాత్ములదగ్గరికి వెళ్ళిపోడానికి తొందరగా వుండి, నాకు సెలవియ్యి” అని ప్రార్థించింది.

ధర్మిష్ఠం అయిన శబరి మాట విని రామలక్ష్మణులు “చాలా ఆశ్చర్యంగా వుంది.” అనుకుంటూ యెంతో ఆనందించారు. తరవాత రాముడు నియమనిష్ఠలతో ప్రతనిర్వర్తించిన శబరితో “శబరి! నువ్వు నన్ను చాలా భక్తితో పూజించావు. ఇక సుఖంగా నీయిష్టంవచ్చి నట్టు వెళ్ళిపో” అన్నాడు. రాము డిలా చెప్పగానే జడలూ నార చీరలూ ధరించివున్న ఆవృద్ధశబరి ఆక్షణంలోనే ఆజీర్ణ దేహం అగ్ని హోత్రంలో ఆహుతిచేసేసి అగ్నిలాగ వెలిగిపోతూ స్వర్గానికి వెళ్ళి పోయింది. వెళ్ళిపోయాటప్పుడు దివ్యదేహం తాల్చింది. చక్కని దివ్యవస్త్రాలూ, దివ్యాభరణాలూ, దివ్యమాల్యాలూ, ధరించి మెరుపు లాగ మిసింది. తరవాత సుకృతాత్ము లైన తన గురువు లున్న చోటికి విమానం యెక్కి వెళ్ళిపోయింది.

2౫

రాముడు పంపాసరస్సు చేరుకోవడం

తన దివ్యతేజస్సుతో శబరి స్వర్గానికి వెళ్ళిపోయాక రాముడు ఆమునుల ప్రభావం చింతించి, ఏకాగ్రచిత్తుడై వున్న లక్ష్మణుణ్ణి చూసి “మహా

త్ములయిన మహర్షుల ఆశ్రమం చూశాము. ఇక్కడ యెన్నో వింతలున్నాయి. రకరకాల పిట్టలున్నాయి. క్రూరజంతువులూ సాధుజంతువులూ అన్యోన్యవిశ్వాసంతో కలిసిమెలిసి వున్నాయి. ఈనప్త సాగరతీర్థాలలో స్నానం చేశాము. పితృతర్పణమున్నూ చేశాము. అమంగళా లన్నీ నశించాయి. శుభంకలగబోతోంది. అంచేత నామనస్సు ఇప్పుడు చాలా ఉల్లాసంగావుంది. కనక, యిక చక్కని పంపాసరస్సుకి వెడదాం రా. అక్కడికి ఋశ్యమూకం దగ్గరగానే వుందిట కాదూ? వాలి భయంవల్ల సుగ్రీవుడు అక్కడేకదూ వుంటున్నాడు? సీతను వెతకడం సుగ్రీవుని ఆధీనంలోవుంది. అంచేత అతన్ని చూడ్డానికి నాకు చాలా తొందరగా వుంది” అన్నాడు. దానిమీద “నాకూ తొందరగానే వుంది. పద” అని లక్ష్మణుడు కూడా అన్నాడు.

ఇద్దరూ బయలుదేరి పంపాసరస్సు చేరుకున్నారు. అది యెందరో మహర్షులు నేపించిన పుణ్యస్థలం. ప్రపంచంలో వున్న వృక్షజాతు లన్నీ అక్కడ వున్నాయి. తామరపువ్వులతో ఎర్రనై, తెల్లకలవలతో తెల్లనై నల్లకలవలతో నల్లనై అది రత్నతివాసీలా వుంది. రాముడు దానికి సమీపానే వున్న మతంగసరస్సులో స్నానంచేశాడు. ఆసరస్సులో నల్లకలవలూ, తెల్లకలవలూ యెర్రకలవలూ ముమ్మరంగా వున్నాయి. ఆచుట్టుపట్ల మామిడిచెట్లూ బొట్టుగుచెట్లూ దానిమ్మచెట్లూ, మాదీఫలచెట్లూ, చండ్రచెట్లూ తెల్లమద్దిచెట్లూ, పొన్నచెట్లూ, మల్లెపొదలూ, మాలతీలతలూ, మొగిలిబొంకలూ, అశోకచెట్లూ - ఇంకా అనేకజాతుల చెట్లూ పూసీ కాసీ, పండి కన్నులపండు వుగా వున్నాయి. నెమిళ్ళు క్రీంకారాలు చేస్తున్నాయి. చిలకలూ, బెంగురుపత్తులూ మృదువుగా కూస్తున్నాయి. అది చూసి చాలా

అనందించి వారు పంప వొడ్డుకు వెళ్ళారు. పంపాజలం చాలా చల్లగా వుంది. దాని గట్లమీద కూడా ఎన్నో జాతుల చెట్లు చాలా రమ్యంగా వున్నాయి. అవన్నీ చూశాటప్పటికి రామునకు కామాగ్ని పెల్లెగిసింది. దాంతో అతను పంప వొడ్డుకి వెళ్ళాడు. అక్కడ అతను లక్ష్మణునితో “ ఈపంపాతీరానే ధాతుమండిత మైన ఋశ్యమూక పర్వతం వుం దని కబంధుడు చెప్పివున్నాడు. ఆపర్వతం మీదే ఋక్ష రజుని కొడుకు సుగ్రీవుడున్నాడనిన్నీ చెప్పివున్నాడు. మనల్ని అతని దగ్గరికిన్నీ వెళ్ళ మన్నాడు; కాని, లక్ష్మణా, నీత లేకుండా నేను బతకడం యెలాగా” అంటూ మిక్కిలీ విచారించాడు.

రామాయణం - రాబోయే సంపుటలు



రాముడు కిష్కింధలో వాలిని సంహరించి సుగ్రీవునితో
న్నహం చేసుకున్నాడు.



సుగ్రీవుడు పంపగా హనుమంతుడు లంకకు వెళ్ళి అక్కడ సీతను చూసి
రాక్షసులతో యుద్ధం తటస్థించగా లంక కాల్చేసి వచ్చాశాడు.



వానరసేనతో లంకలో ప్రవేశించి రాముడు రాక్షసుల నందరినీ
సంహరించేశాడు. తరువాత సీత, అగ్నిలో ప్రవేశించి తన
ప్రాతిప్రత్యం ప్రకటపరుచుకుంది.



సీతను నిండుచూలా లయివుండగా రాము డరణ్యాలకు పంపేశాడు.
అక్కడ ఆమె కుశలవులను కన్నది. వారిని గొప్ప
వీరులుగానూ చేసుకుంది.

